
ಭೂಷಣ : ಮೈಸೂರಿನ ಶಾರದಾ ವಿಲಾಸ ಕಾಲೇಜಿನಲ್ಲಿ ಇಂಗ್ಲಿಷ್ ಅಧ್ಯಾಪಕ, ರುಜುವಾತು 7ರಲ್ಲಿ 

ಇಂಗ್ಲಿಷ್ ಅಧ್ಯಾಪಕ 0 ಸಿ. ನಾಗಣ್ಣ : ಮೈಸೂರಿನ ಮಾನಸಗಂಗೋತ್ರಿ ಇಂಗ್ಲಿಷ್ ವಿಭಾಗದಲ್ಲಿ 
ಸಂಶೋಧನ ಸಹಾಯಕ 

ಚಂದಾದಾರರಲ್ಲಿ ಮನವಿ 


ಈ ಸಂಚಿಕೆಗೆ ನಮ್ಮ ಹಲವು ಚಂದಾದಾರರ ಅವಧಿ ಮುಗಿಯುತ್ತದೆ. ಅವರೆಲ್ಲರೂ ಈ 
ಸಂಚಿಕೆ ತಲ್ಪಿದೊಡನೆಯೇ ತಮ್ಮ ಚಂದಾ ಕಳುಹಿಸಿ ಕೊಡಬೇಕೆಂದು ವಿನಂತಿ. 


* ಅಕ್ಟೋಬರ್‌ನಲ್ಲಿ ಬರಬೇಕಿದ್ದ ಈ ಸಂಚಿಕೆ ಡಿಸೆಂಬರ್‌ನಲ್ಲಿ ಪ್ರಕಟವಾಗುತ್ತಿದೆ. ಇದರಿಂದ 

ನಮಗೆ ಬೇಸರವಾಗಿದೆ. ಚಂದಾದಾರರು ಕ್ಷಮಿಸಬೇಕು. ಮುಂದಿನ ಸಂಚಿಕೆ ಜನವರಿಯ 
ಕೊನೆಯೊಳಗೆ ಬರುವಂತೆ ನಾವು ಶ್ರಮಿಸುತ್ತೇವೆ. 


* ಸಾಧ್ಯವಿದ್ದಲ್ಲಿ ದಯಮಾಡಿ ಆಜೀವ ಚಂದಾದಾರರಾಗಿ, ಎರಡು ಅಥವಾ ಮೂರು ಕಂತುಗಳಲ್ಲಿ 

ನಿಮ್ಮ ಕಣವನ್ನು ಕೊಡುವ ಅವಕಾಶವಿದೆ. 


ಮುಂದಿನ ಸಂಚಿಕೆಯಲ್ಲಿ 


ರಾಮಚಂದ್ರ, ಉಡುಪರು ಅನುವಾದಿಸಿದ ಚೆಕೊವ್ ಕಥೆ 0 ಮಹಾಬಲೇಶ್ವರರಾವ್ 
ಭಾಷಾಂತರಿಸಿದ ಪ್ರೊ ಎ . ಬಿ . ಶಾರ ಲೇಖನ 0 ತಿರುಮಲೇಶರ ಕಾವ್ಯದ ಬಗ್ಗೆ ವಿಜಯ ಶಂಕರ 
C ನಾಗಭೂಷಣ ಸ್ವಾಮಿಯವರ ಬೇಂದ್ರೆ ಕವನದ ವಿಶ್ಲೇಷಣೆ | ಹೈಸನ್ ಬರ್ಗ್‌ನ 
“ ವಿಜ್ಞಾನದಲ್ಲಿ ಪರಂಪರೆ ' ( ಜಿ. ಟಿ . ನಾರಾಯಣ ರಾಯರ ಅನುವಾದ) ( ವೀಚಿ, ತಿರುಮಲೇಶ್, 
ಪುರುಷೋತ್ತಮ , ಡಿ . ಎ . ಶಂಕರ್ , ಮಂಜುನಾಥ, ಬಿದರಹಳ್ಳಿ ನರಸಿಂಹಮೂರ್ತಿ, ಬಿ . ಟಿ. 
ದೇಸಾಯಿ – ಇವರ ಕವಿತೆಗಳು , ಇತ್ಯಾದಿ .... .... .. 

0 ಎರಿಕ್ ಫ್ರಾಮ್ 


ಹಿಂದಿ ಸಂಚಿಕೆಯಿಂದ ಮುಂದುವರಿದುದು, The Art of Loving ಪುಸ್ತಕದ 
ನಾಲ್ಕನೇ ಅಧ್ಯಾಯದ ಭಾಷಾಂತರ, ಅನುವಾದಕರು : ಶ್ರೀ ಎಚ್ .ಎಸ್ . ರಾಘವೇಂದ್ರರಾವ್ 


Nತಿಯ ಕಲೆಸನ್ನು ಕುರಿತಾದ ತಾತ್ವಿಕ ಪರಿಶೀಲನೆ ಹಿಂದಿನ ಅಧ್ಯಾಯಗಳಲ್ಲೇ ಮುಗಿಯಿತು. 
ಈಗ ನಮ್ಮ ಮುಂದಿರುವುದು ಅದಕ್ಕಿಂತ ಹೆಚ್ಚು ಕ್ಲಿಷ್ಟವಾದ ಪ್ರಶ್ನೆ : ಪ್ರೀತಿಸುವ ಕಲೆಯನ್ನು 
ನಮ್ಮ ನಿತ್ಯಜೀವನದಲ್ಲಿ ಹೇಗೆ ಅನುಷ್ಠಾನಕ್ಕೆ ತರಲು ಸಾಧ್ಯ ? ಯಾವುದೇ ಕಲೆಯ ಆಚರಣೆಯನ್ನು 
ಕಲಿತುಕೊಳ್ಳಲು ಆ ಕಲೆಯನ್ನು ಆಚರಿಸುವುದಲ್ಲದೇ ಬೇರೆ ದಾರಿ ಇದೆಯೇ ? 

ಈ ಸಮಸ್ಯೆಯನ್ನು ಮತ್ತಷ್ಟು ಕಠಿಣಗೊಳಿಸುವ ಇನ್ನೊಂದು ಅಂಶವಿದೆ. ಈ ಪುಸ್ತಕದ 
ಅನೇಕ ಓದುಗರೂ ಸೇರಿದಂತೆ ಬಹುಪಾಲು ಜನ , ಪ್ರತಿಯೊಂದು ಸಮಸ್ಯೆಗೂ ಇದನ್ನು ನೀವೇ 
ಮಾಡುವುದು ಹೇಗೆ” ಯ ಪರಿಹಾರವನ್ನು ನಿರೀಕ್ಷಿಸುತ್ತಾರೆ. ಅಂದರೆ ಪ್ರಸ್ತುತ ಸಂದರ್ಭದಲ್ಲಿ 
ಅವರು ಪ್ರೀತಿಸುವ ವಿಧಾನವನ್ನು ಕುರಿತ ಹಂತಹಂತವಾದ ಸಲಹೆಸೂಚನೆಗಳನ್ನು ಅಪೇಕಿಸುತ್ತಾರೆ. 
ಈ ರೀತಿಯ ಆಸೆ ಇಟ್ಟುಕೊಂಡು ಈ ಪುಸ್ತಕದ ಕೊನೆಯ ಅಧ್ಯಾಯವನ್ನು ಓದತೊಡಗಿರು 
ವವರಿಗೆ ತೀವ್ರವಾದ ನಿರಾಶೆ ಕಾದಿದೆ . ಪ್ರೀತಿಸುವುದು ಅತ್ಯಂತ ವೈಯಕ್ತಿಕವಾದ , ಕೇವಲ ಅನುಭವ 
ವೇದ್ಯವಾದ ಸಂಗತಿ . ಹಾಗೆ ನೋಡಿದರೆ ಪ್ರತಿಯೊಬ್ಬ ಮನುಷ್ಯ ಕೂಡ, ತನ್ನ ಬದುಕಿನ ಒಂದಲ್ಲ 
ಒಂದು ಹಂತದಲ್ಲಿ – ಮಗುವಾಗಿ, ತರುಣನಾಗಿ, ಗೃಹಸ್ಥನಾಗಿ - ಈ ಅನುಭವವನ್ನು ಪ್ರಾಥಮಿಕ 
ವಾಗಿಯಾದರೂ ಪಡೆದೇ ಇರುತ್ತಾನೆ. ಆದ್ದರಿಂದ ಈ ಅಧ್ಯಾಯದಲ್ಲಿ ಪ್ರೀತಿಸಲು ಬೇಕಾದ ಪೂರ್ವ 
ಸಿದ್ದತೆಗಳನ್ನು , ಪ್ರೀತಿಸುವ ಸಾಮರ್ಥ್ಯವನ್ನು ನಮಗೆಕೊಡುವ ಕೆಲವು ಗುಣಗಳನ್ನು ಮಾತ್ರ 
ಚರ್ಚಿಸಲು ಸಾಧ್ಯ . ಪ್ರೀತಿಯ ಗುರಿಯ ಕಡೆಗೆ ಒಬ್ಬ ವ್ಯಕ್ತಿ ಸ್ವಯಂ ಆಗಿಯಷ್ಟೇ ಹೆಜ್ಜೆ ಹಾಕಬಲ್ಲ. 
ಹಾಗಾಗಿ ಈ ಚರ್ಚೆ , ದೃಢ ನಿರ್ಧಾರದ ಆ ಹೆಜ್ಜೆಯ ಪೂಲ್ವಭಾವಿ ಹಂತ ಮಾತ್ರವಷ್ಟೇ ಆಗಿರಲು 
ಸಾಧ್ಯ . ಆದರೂ ಪ್ರೀತಿಸಲು ಬೇಕಾದ ಪೂರ್ವಸಿದ್ಧತೆಗಳ ಚರ್ಚೆ ಆ ಕಲೆಯ ಮೇಲೆ ಪ್ರಭುತ್ವ 
ಸಂಪಾದಿಸುವುದರಲ್ಲಿ ಪರಿಹಾರಗಳನ್ನು ಅಪೇಕ್ಷಿಸದವರಿಗಾದರೂ ಸಹಾಯಕವಾಗಬಹುದು. 

ಮರಗೆಲಸ , ವೈದ್ಯವೃತ್ತಿ , ಪ್ರೀತಿ ಅಥವಾ ಇನ್ಯಾವುದೇ ಕಲೆಯ ಅಭ್ಯಾಸ ಮಾಡ 
ಬಯಸುವ ವ್ಯಕ್ತಿಗಳು ಕೆಲವು ಸರ್ವಸಾಮಾನ್ಯ ಗುಣಗಳನ್ನು ಹೊಂದಿರಬೇಕು. ಎಲ್ಲಕ್ಕಿಂತ ಮುಖ್ಯ 
ವಾಗಿ “ ಶಿಸ್ತು ” ಕಲಾಭ್ಯಾಸದಮೂಲಭೂತ ಅಗತ್ಯ . ಮನುಷ್ಯ ಒಂದು ನಿಯಮಿತವಾದ ಶಿಸ್ತಿಗೆ 
ಒಳಪಡದಿದ್ದರೆ ಯಾವ ಕೆಲಸದಲ್ಲಿ ನುರಿತವನಾಗಲು ಸಾಧ್ಯವಿಲ್ಲ . “ ನನಗೆ ಖುಷಿ ಬಂದರೆ ಮಾಡು 
ತೇನೆ. ಇಲ್ಲವಾದರೆ ಇಲ್ಲ ” ಎನ್ನುವ ಮನೋಧರ್ಮ ಆಕಲೆಯನ್ನು ಕಾಟಾಚಾರಕ್ಕೆ ಅಭ್ಯಾಸ ಮಾಡು 
ತಿರುವವರಿಗೆ ಉಚಿತವಾಗಬಹುದೇ ಹೊರತು ಅದರ ಮೇಲೆ ಪ್ರಭುತ್ವ ಸಂಪಾದಿಸಲು ಇಷ್ಟ 
ಪಡುವವರಿಗಲ್ಲ . ಆದರೆ ಇಲ್ಲಿ ಶಿಸ್ತು ಎಂದರೆ ನಿರ್ದಿಷ್ಟ ಕಲೆಯೊಂದರ ಅನುಷ್ಠಾನದಲ್ಲಿ ಮಾತ್ರ ತೋರಿ 
ಸುವ ಕ್ರಮಬದ್ದತೆಯಲ್ಲ ; ಪ್ರತಿದಿನ ಕೆಲವು ಘಂಟೆಗಳ ಕಾಲ ಆ ಕಲಾಭ್ಯಾಸದಲ್ಲಿ ತೊಡಗಿದರೆ 
ಸಮಸ್ಯೆ ಪರಿಹಾರವಾಗುವುದಿಲ್ಲ. ಬದಲಾಗಿ ಆ ವ್ಯಕ್ತಿ ತನ್ನ ಸಮಗ್ರ ಜೀವನದಲ್ಲೇ ಶಿಸ್ತನ್ನು ಅಳವಡಿಸಿ 
ಕೊಳ್ಳಬೇಕಾಗುತ್ತದೆ. ಆಧುನಿಕ ಮಾನವನಿಗೆ ಶಿಸ್ತನ್ನು ಕಲಿಯುವುದರಷ್ಟು ಸುಲಭ ಬೇರೇನೂ 
ಇಲ್ಲ ಎನಿಸಬಹುದು ನಮಗೆ. ಅವನು ಪ್ರತಿದಿನ , ಏಕತಾನತೆಯ ಕೆಲಸಗಳಲ್ಲಿ ದಿನದ ಎಂಟು ಘಂಟೆಗಳ 
ಕಾಲ ಅತ್ಯಂತ ಶಿಸ್ತಿನಿಂದ ದುಡಿಯುವುದಿಲ್ಲವೇ ? ಆದರೆ ಸಮಸ್ಯೆ ಅಷ್ಟು ಸುಲಭವಲ್ಲ . ತನ್ನ 
ಕಾರ್ಯಕ್ಷೇತ್ರದ ಹೊರಗೆ ಆಧುನಿಕ ಮಾನವನು ಹೊಂದಿರುವ ಶಿಸ್ತು, ಸಂಯಮಗಳು ಇಲ್ಲವೇ ಇಲ್ಲ 
ವೆನು ವಷ್ಟು ಕಡಿಮೆ . ಕೆಲಸ ಮಾಡದೆ ಇರುವಾಗ ಅವನು ಸೋಮಾರಿಯಾಗಿರಬಯಸುತ್ತಾನೆ; 
ಸುಮ್ಮನೆ ಕಾಲ ಕಳೆಯಲು ಇಷ್ಟಪಡುತ್ತಾನೆ; ನಯವಾಗಿ ಹೇಳಬೇಕೆಂದರೆ “ ವಿಶ್ರಾಂತಿ ಪಡೆಯು 
ವುದೇ ಅವನಿಗೆ ಪರಮಪ್ರಿಯ , ಸೋಮಾರಿತನದ ಈ ಹಂಬಲವೇ , ನಿತ್ಯಜೀವನದ ಯಾಂತ್ರಿಕ 
ಕ್ರಮಬದ್ದತೆಗೆ ಅವನು ತೋರಿಸುವ ಪ್ರತಿಭಟನೆ . ಅವನು ಪ್ರತಿದಿನ ತನ್ನದಲ್ಲದ ಉದ್ದೇಶಗಳಿಗಾಗಿ 
ಮತ್ತು ತನ್ನದಲ್ಲದ ಪರಾರ್ಗಗಳಲ್ಲಿ, ಕೆಲಸದ ಧಾಟಿಧೋರಣೆಗಳಿಂದ ವಿಧಿತವಾದಂತೆ ಕೆಲಸ ಮಾಡ 
ಬೇಕು. ಸರಿ , ಅವನು ದಂಗೆ ಏಳುತ್ತಾನೆ. ಆದರೆ ಅವನು ದಂಗೆ ಏಳುವ ರೀತಿ ಮಾತ್ರ ಎಳೆಯ 
ಮಕ್ಕಳು ಚಂಡಿಹಿಡಿಯುವಂತೆ ಇರುತ್ತದೆ. ಇದರ ಜೊತೆಗೆ ಹೊರಗಿನಿಂದ ಹೇರಲಾಗುವ ಅಧಿಕಾರ 
ಪ್ರವೃತ್ತಿಯನ್ನು ವಿರೋಧಿಸುವ ಭರದಲ್ಲಿ ಅವನು ಎಲ್ಲ ರೀತಿಯ ಶಿಸ್ತಿನ ಬಗೆಗೂ ಅಪನಂಬಿಕೆಯನ್ನು 
ಬೆಳೆಸಿಕೊಂಡುಬಿಡುತ್ತಾನೆ. ಬಾಹ್ಯಶಕ್ತಿಗಳಿಂದ ನಿಯಮಿತವಾದ, ತರ್ಕರಹಿತವಾದ ಶಿಸ್ತು ಮತ್ತು 
ಆಂತರಿಕವಾದ, ತರ್ಕಬದ್ಧವಾದ ಶಿಸ್ತಿಗೆ ಇರುವ ವ್ಯತ್ಯಾಸವನ್ನು ಅವನು ಗಮನಿಸುವುದಿಲ್ಲ. 
ವಾಸ್ತವವಾಗಿ ಎರಡನೆಯ ವಿಧದ ಶಿಸ್ತು ಇಲ್ಲದ ಜೀವನವು ತನ್ನ ಏಕಾಗ್ರತೆಯನ್ನು ಕಳೆದುಕೊಂಡು 
ಗೊಂದಲಮಯವಾಗಿ ನಚ್ಚುನೂರಾಗುತ್ತದೆ. 

ಯಾವುದೇ ಕಲೆಯನ್ನು ಸ್ವಾಧೀನ ಪಡಿಸಿಕೊಳ್ಳುವ ಮಾರ್ಗದಲ್ಲಿ “ ಏಕಾಗ್ರತೆ” ಯು ಅತ್ಯ 
ಗತ್ಯವೆಂಬ ಮಾತುಸೂರ್ಯಸ್ಪಷ್ಟ , ಕಲೆಯೊಂದರ ಓನಾಮವನ್ನು ಪ್ರಾರಂಭಿಸುವವನಿಗೆಕೂಡ ಈ 
ಸತ್ಯ ಗೊತ್ತು . ಆದರೂ ನಮ್ಮ ಆಧುನಿಕ ಸಂಸ್ಕೃತಿಯಲ್ಲಿ, ಏಕಾಗ್ರತೆಯು ಶಿಸ್ತಿಗಿಂತ ಅಪರೂಪವಾದ 
ವಸ್ತು . ನಮ್ಮ ಸಂಸ್ಕೃತಿಯು ಹಲವು ಹತ್ತುಕಡೆ ಹಂಚಿಹೋದ, ಜಾಳುಜಾಳಾದ ಜೀವನ ವಿಧಾನ 
ವನ್ನು ಪ್ರೋತ್ಸಾಹಿಸುತ್ತದೆ. ನಾವು ಅನೇಕ ಕೆಲಸಗಳನ್ನು ಏಕಕಾಲದಲ್ಲಿ ಮಾಡುತ್ತೇವೆ : ಊಟ 
ಮಾಡುತ್ತೇವೆ, ರೇಡಿಯೋ ಕೇಳುತ್ತೇವೆ, ಓದುತ್ತೇವೆ, ಮಾತನಾಡುತ್ತೇವೆ, ಧೂಮಪಾನ ಮಾಡು 
ತೇವೆ, ಬರುವಹೋಗುವ ಜನರನ್ನು ನೋಡುತ್ತೇವೆ; ಎಲ್ಲವನ್ನೂ ಒಟ್ಟಿಗೆ ಮಾಡುತ್ತೇವೆ. ಏಕಕಾಲ 
ದಲ್ಲಿ ಎಲ್ಲವನ್ನೂ ನುಂಗಲು ಕಾತರದಿಂದ ತೆರೆದ ಬಾಯಿ ನಮ್ಮದು: ಚಿತ್ರವನ್ನು , ಪಾನೀಯಗಳನ್ನು , 
ಜ್ಞಾನವನ್ನು , ಈ ಏಕಾಗ್ರತೆಯ ಅಭಾವ , ಒಬ್ಬಂಟಿಯಾಗಿರುವುದರ ವಿರುದ್ದ ನಾವುತೋರಿಸುವ 

ಸಿಡಿಮಿಡಿಯಲ್ಲಿ ವ್ಯಕ್ತವಾಗುತ್ತದೆ. ಮಾತನಾಡದೆ , ಓದದೆ, ಧೂಮಪಾನಮಾಡದೆ, ತಿನ್ನದೆ, ಕುಡಿ 
ಯದೆ ಸ್ವಲ್ಪ ಕಾಲವಾದರೂ ನಿಶ್ಚಲರಾಗಿ ಕುಳಿತಿರಲು ಬಹು ಜನರಿಗೆ ಸಾಧ್ಯವಿಲ್ಲ . ಸುಮ್ಮನಿರ 
ಬೇಕಾಗಿ ಬಂದರೆ ಇಂಥ ಜನ ಚಡಪಡಿಸಿ , ಆತಂಕಭರಿತರಾಗಿ ಕೈಬಾಯಿಗಳಿಗೆ ಏನಾದರೂ ಕೆಲಸ 
ಕೊಡಬಯಸುತ್ತಾರೆ. ( ಈ ರೀತಿಯ ಏಕಾಗ್ರತೆಯ ಕೊರತೆಗೆ ಧೂಮಪಾನ ಒಳ್ಳೆಯ ಉದಾಹರಣೆ . 
ಅದು ಏಕಕಾಲದಲ್ಲಿ ಕೈ , ಬಾಯಿ , ಕಣ್ಣು , ಮೂಗುಗಳಿಗೆ ಕೆಲಸ ಕೊಡುತ್ತದೆ.) 

- ಕಲೆಯ ಅನುಷ್ಠಾನದಲ್ಲಿ ಆವಶ್ಯಕವಾದ ಮೂರನೆಯ ಅಂಶ ತಾಳ್ಮೆ , ಕಲೆಯ ಅಲ್ಪ 
ಪರಿಚಯವಿರುವವರಿಗೆಕೂಡಾ, ಏನನ್ನಾದರೂ ಸಾಧಿಸಲು ತಾಳ್ಮೆ ಬೇಕೇಬೇಕೆನ್ನುವ ಸಂಗತಿ ಗೊತ್ತು . 
ಆತುರಪಡುವವನಿಗೆ , ದಿನಬೆಳಗಾಗುವುದರೊಳಗೆ ಫಲಬಯಸುವವನಿಗೆ ಕಲೆ ಒಲಿಯುವುದಿಲ್ಲ. ನಮ್ಮ 
ಆಧುನಿಕ ಮಾನವನಿಗಾದರೋ ತಾಳ್ಮೆಯೆನ್ನುವುದು , ಏಕಾಗ್ರತೆ ಮತ್ತು ಶಿಸ್ತುಗಳಷ್ಟೇ ಆಚರಿಸಲು 
"ಕಷ್ಟವಾದದ್ದು. ನಮ್ಮ ಸಮಗ್ರ ಕೈಗಾರಿಕಾ ವ್ಯವಸ್ಥೆಯೇ ತಾಳ್ಮೆಗೆ ತದ್ವಿರುದ್ಧವಾದ ಗುಣವಾದ 
ಆತುರವನ್ನು ಉದ್ದೀಪಿಸುತ್ತದೆ. ನಮ್ಮ ಎಲ್ಲ ಯಂತ್ರಗಳ ಗುರಿಯ ಬೇಗಬೇಗಕೆಲಸ ಮುಗಿಸುವುದೇ 
ಆಗಿರುತ್ತದೆ. ನಮ್ಮ ಕಾರು ಮತ್ತು ವಿಮಾನಗಳು ನಮ್ಮನ್ನು ಶೀಘ್ರಾತಿಶೀಘ್ರವಾಗಿ ಗುರಿ ಮುಟ್ಟಿಸು 
ತವೆ ; ಎಷ್ಟು ಶೀಘ್ರವಾಗಿ ಸಾಧ್ಯವೋ ಅಷ್ಟೂ ಒಳ್ಳೆಯದು. ಸಿದ್ದ ವಸ್ತುಗಳನ್ನು ಮೊದಲಿಗಿಂತ 
ಎರಡರಷ್ಟು ವೇಗದಲ್ಲಿ ತಯಾರಿಸಿಬಿಡುವ ಯಂತ್ರ , ಮುಂಚೆ ಇದ್ದ ನಿಧಾನ -ನಡೆಯ ಯಂತ್ರಕ್ಕಿಂತ 
ಎರಡರಷ್ಟು ಒಳ್ಳೆಯದಲ್ಲವೇ ? ಇದಕ್ಕೆ ಪ್ರಮುಖ ಆರ್ಥಿಕ ಕಾರಣಗಳಿವೆಯೆನ್ನುವುದು ನಿಜ . ಆದರೆ 
ಬೇರೆಷ್ಮ ಕ್ಷೇತ್ರಗಳಲ್ಲಿ ಆಗಿರುವಂತೆ, ಇಲ್ಲಿಯೂ ಕೂಡ ಆರ್ಥಿಕ ಮೌಲ್ಯಗಳು ಮಾನವೀಯ 
ಮೌಲ್ಯಗಳನ್ನು ನಿರ್ದೇಶಿಸುತ್ತವೆ. ಯಾವುದು ಯಂತ್ರಗಳಿಗೆ ಒಳ್ಳೆಯದೋ ಅದು ಮನುಷ್ಯನಿಗೂ 
ಒಳ್ಳೆಯದೇ ಆಗಿರಬೇಕು-- ಹೀಗೆ ನಮ್ಮ ತರ್ಕ , ತನ್ನ ಕೆಲಸಗಳನ್ನು ಬೇಗ ಬೇಗ ಮಾಡದಿದ್ದರೆ ತಾನು 
ಏನನ್ನೋ ಕಾಲವನ್ನು ಕಳೆದುಕೊಳ್ಳುತ್ತಿದ್ದೇನೆಂದು ಆಧುನಿಕ ಮಾನವ ತಿಳಿಯುತ್ತಾನೆ. ಆದರೆ 
ಹೀಗೆ ಹಾಳುಮಾಡದೆ ಉಳಿಸಿದ ಸಮಯವನ್ನು ಸೋಮಾರಿತನದಲ್ಲಿ ಕೊಲ್ಲುವುದಲ್ಲದೇ ಬೇರೆ 
ಏನು ಮಾಡಬೇಕೆಂದು ಅವನಿಗೆ ಗೊತ್ತಿಲ್ಲ. 


ಕಲೆಯ ಮೇಲಿನ ಪ್ರಭುತ್ವ ಸಾಧನೆಯಲ್ಲಿ ಎಲ್ಲಕ್ಕಿಂತ ಮುಖ್ಯವಾದ ಆವಶ್ಯಕತೆಯೆಂದರೆ 
ಹಾಗೆ ಮಾಡಬೇಕೆಂಬ ತೀವ್ರತಮ ಕಾಳಜಿ . ಕಲಾವಿದನ ಬದುಕಿನಲ್ಲಿ ಕಲೆಗೆ ಅತಿ ಮಹತ್ವದ ಸ್ಥಾನ 
ವಿಲ್ಲದೆ ಹೋದರೆ , ಅಂಥ ವ್ಯಕ್ತಿ, ಕಲೆಯ ಅರಮನೆಯ ಮೊದಲ ಮೆಟ್ಟಿಲನ್ನೂ ಹತ್ತುವುದಿಲ್ಲ . 
ಅವನು ಹವ್ಯಾಸಿಯಾಗಬಹುದೇ ಹೊರತು ಕಲಾಸಿದ್ದನಾಗುವುದಿಲ್ಲ . ಈ ಸ್ಥಿತಿ ಪ್ರೀತಿಯ ಕಲೆಗೂ 
ಅತ್ಯಗತ್ಯ . 

ಕಲಾಭ್ಯಾಸಕ್ಕೆ ಅಗತ್ಯವಾದ ಪೂರ್ವಸಿದ್ದತೆಗಳಿಗೆ ಸಂಬಂಧಪಟ್ಟಂತೆ ಇನ್ನೊಂದು ಅಂಶ 
ವನ್ನು ಸ್ಪಷ್ಟಪಡಿಸಬೇಕಾಗಿದೆ , ಯಾರೂ ಕೂಡ ಕಲೆಯೊಂದರ ಅಭ್ಯಾಸವನ್ನು ಪ್ರಾರಂಭಿಸುವುದರಿ 
ನೇರವಾಗಿಯಲ್ಲ, ಪರೋಕ್ಷವಾಗಿ, ಮೇಲುನೋಟಕ್ಕೆ ಪರಸ್ಪರ ಸಂಬಂಧವಿಲ್ಲದಂತೆ ಕಾಣುವ ಅನೇಕ 
ಸಂಗತಿಗಳನ್ನು ಕರಗತ ಮಾಡಿಕೊಂಡನಂತರವೇ ನಿಜವಾದ ಕಲಾಭ್ಯಾಸ ಪ್ರಾರಂಭವಾಗುತ್ತದೆ. 
ಮರಗೆಲಸ ಕಲಿಯಬಯಸುವವನು , ಮೊದಲು ಮರದ ತುಂಡನ್ನು ಸಪಾಟು ಮಾಡುವುದನ್ನು 
ಕಲಿಯುತ್ತಾನೆ. ಹಾಗೆಯೇ ಜೆನ್ ವಿಧಾನದ ಬಿಲ್ಲುಗಾರಿಕೆಯನ್ನು ಕಲಿಯುತ್ತಿರುವ ವ್ಯಕ್ತಿ , ಉಸಿರಾಟದ 
ವಿಧಾನಗಳನ್ನು ಅಭ್ಯಾಸ ಮಾಡಬೇಕಾಗುತ್ತದೆ. ಕಲಾವಿದನ ಸಮಗ್ರ ಜೀವನವೇ ಆ ಕಲೆಗೆ ಮಾಸ 
ಲಾಗಿದ್ದರೆ, ಕನಿಷ್ಠ ಪಕ್ಷ ಸಂಬಂಧಪಟ್ಟಿದ್ದರೆ ಮಾತ್ರ ಅವನು ಅದರಲ್ಲಿ ಪಾರಂಗತನಾಗುತ್ತಾನೆ. 

ಕಲಾವಿದನ ವ್ಯಕ್ತಿತ್ವವೇ ಕಲಾಭ್ಯಾಸದ ಉಪಕರಣವಾಗಿಬಿಟ್ಟು ಅವನು ಅದನ್ನು ಆ ನಿರ್ದಿಷ್ಟ ಕಲೆಯ 
ಆವಶ್ಯಕತೆಗಳಿಗೆ ತಕ್ಕಂತೆ ಹದವಾಗಿಟ್ಟುಕೊಳ್ಳಬೇಕಾಗುತ್ತದೆ. ಅಂದರೆ ಪ್ರೀತಿಯ ಕಲೆಯ ಮೇಲೆ 
ಒಡೆತನವನ್ನು ಸಂಪಾದಿಸಬಯಸುವವನು , ತನ್ನ ಬದುಕಿನ ಪ್ರತಿಯೊಂದು ಕ್ಷೇತ್ರದಲ್ಲಿ ಶಿಸ್ತು , 
ಏಕಾಗ್ರತೆ ಮತ್ತು ತಾಳ್ಮೆಗಳನ್ನು ಅನುಷ್ಠಾನಕ್ಕೆ ತರಬೇಕಾಗುತ್ತದೆ. 

ಶಿಸ್ತನ್ನು ಅನುಷ್ಠಾನಕ್ಕೆ ತರುವುದು ಹೇಗೆ? ನಮ್ಮ ಹಿರಿಯರು ಈ ಪ್ರಶ್ನೆಗೆ ಉತ್ತರ 
ಹೇಳಲು ನಮಗಿಂತ ಹೆಚ್ಚು ಸಮರ್ಥರಾಗಿದ್ದರು . ಪ್ರತಿದಿನ ಬೆಳಿಗ್ಗೆ ಬೇಗ ಏಳುವುದು , ಅನಗತ್ಯವಾದ 
ಭೋಗವಿಲಾಸಗಳಲ್ಲಿ ತೊಡಗದಿರುವುದು , ಕಷ್ಟಪಟ್ಟು ಕೆಲಸಮಾಡುವುದು ಮುಂತಾದ ಶಿಫಾರಸು 
ಗಳನ್ನು ಅವರು ಮಾಡುತ್ತಿದ್ದರು. ಆದರೆ ಈ ರೀತಿಯ ಶಿಸ್ತಿನಲ್ಲಿ ಸ್ವಯಂಸ್ಪಷ್ಟವಾದಕೊರತೆಗಳಿವೆ. 
ಅದು ತೀರ ಜಡವೂ , ದಬ್ಬಾಳಿಕೆಯದೂ ಆಗಿತ್ತು . ಸುಖತಿರಸ್ಕಾರ ಮತ್ತು ಉಳಿತಾಯಗಳ ಸುತ್ತ 
ಕೇಂದ್ರೀಕೃತವಾಗಿದ್ದ ಈ ರೀತಿಯ ಶಿಸ್ತು ಎಷ್ಟೋಸಲ ಜೀವವಿರೋಧಿಯಾಗಿರುತ್ತಿತ್ತು . ಆದರೆ 
ಇಂಥ ಶಿಸ್ತಿಗೆ ಪ್ರತಿಭಟನೆಯಾಗಿ ಜನರಲ್ಲಿ ಯಾವುದೇ ರೀತಿಯ ಶಿಸ್ತಿನ ಬಗೆಗೆ ಅಪನಂಬಿಕೆ 
ಬಲವಾಗುತ್ತಿದೆ. ಪ್ರತಿದಿನವೂ ಬೇರೆಯವರ ಬಲವಂತಕ್ಕೆ ಅಥವಾ ಹೊಟ್ಟೆಪಾಡಿಗೆ, ಎಂಟು 
ಘಂಟೆಗಳ ಕಾಲ ಕೆಲಸ ಮಾಡಬೇಕಲ್ಲಾ ಎನ್ನುವ ಹೊಟ್ಟೆ ಉರಿಯಿಂದ ಉಳಿಯುವ ಎಲ್ಲ ಕಾಲವನ್ನು 
ಅವ್ಯವಸ್ಥಿತವಾಗಿ, ಸೋಮಾರಿಸುಖದಲ್ಲಿ ಕಳೆಯುವುದು ವಾಡಿಕೆಯಾಗುತ್ತಿದೆ. ಪ್ರತಿದಿನ 
ಬೆಳಿಗ್ಗೆ ಗೊತ್ತಾದ ಕಾಲಕ್ಕೆ ಏಳುವುದು ; ಓದು, ಸಂಗೀತ, ಧ್ಯಾನ ವ್ಯಾಯಾಮ ಮುಂತಾದ 
ಚಟುವಟಿಕೆಗಳಿಗೆ ಸ್ವಲ್ಪ ಸ್ವಲ್ಪ ಕಾಲವನ್ನು ಮಾಸಲಾಗಿಡುವುದು , ಸಿನಿಮಾ, ಪತ್ತೆದಾರಿ ಕಾದಂಬರೀ 
ಪಠಣ ಮುಂತಾದ ಪಲಾಯನವಾದಿ ಚಟುವಟಿಕೆಗಳಲ್ಲಿ ಕೊನೆಯ ಪಕ್ಷ ಮಿತಿಮಿಾರಿಯಾದರೂ ಭಾಗ 
ವಹಿಸದಿರುವುದು ; ಹೊಟ್ಟೆ ಬಿರಿಯುವಂತೆ ಆಹಾರಪಾನೀಯಗಳನ್ನು ಸೇವಿಸದಿರುವುದು - ಇವೆಲ್ಲ 
ಶಿಸ್ತಿನಿಂದ ತುಂಬಿದ ಜೀವನದ ಪ್ರಾಥಮಿಕ ನಿಯಮಗಳು . ಆದರೆ ಶಿಸ್ತು ನಮ್ಮ ಮನಸ್ಸಿಗೆನೋವನ್ನು 
ಉಂಟುಮಾಡುವ, ಹೊರಗಿನಿಂದ ಹೇರಲಾದ ಸಂಗತಿಯಾಗಬಾರದು. ಅದು ನಮ್ಮ ಆಂತರ್ಯದ 
ಅಭಿವ್ಯಕ್ತಿಯಾಗಬೇಕು. ಶಿಸ್ತು ಪಾಲನೆ ನಮ್ಮಲ್ಲಿಉಲ್ಲಾಸವನ್ನು ಹುಟ್ಟಿಸಬೇಕು, ಕ್ರಮೇಣ ಆ ಶಿಸ್ತು 
ನಮಗೆ ಎಷ್ಟರ ಮಟ್ಟಿಗೆ ರೂಢಿಯಾಗಬೇಕೆಂದರೆ , ಅಕಸ್ಮಾತ್ತಾಗಿ ಕೊಂಚ ತಪ್ಪಿದರೂ , ನಮಗೆ 
ಅದರ ಕೊರತೆಯಿಂದ ಏನನ್ನೋ ಕಳೆದುಕೊಂಡಂತೆನ್ನಿಸಬೇಕು. ದುರದೃಷ್ಟವಶಾತ್ ' ಶಿಸ್ತು ' 
ಅಥವಾ ಯಾವುದೇ ಒಳ್ಳೆಯ ಗುಣವನ್ನು ಕುರಿತ ಪಾಶ್ಚಾತ್ಯಕಲ್ಪನೆಯೇ ದೋಷಪೂರ್ಣವಾಗಿದೆ. 
ಶಿಸ್ತನ್ನು ಪಾಲಿಸುವುದು “ ಪ್ರಯಾಸಕರ ” ಹಾಗೂ ಪ್ರಯಾಸಕರವಾದದ್ದು ಮಾತ್ರವೇ ಒಳ್ಳೆಯದ 
ಆಗಿರಲು ಸಾಧ್ಯ ಎನ್ನುವುದೇ ಆ ಕಲ್ಪನೆ. ನೋವನ್ನು ಉಂಟುಮಾಡುವ ಅಭ್ಯಾಸ ಮಾತ್ರ ಒಳ್ಳೆ 
ಯದು ಎನ್ನುವುದು ಇದೇ ಕಲ್ಪನೆಯ ಇನ್ನೊಂದು ಮುಖ . ಆದರೆ ಈ ಬಗ್ಗೆ ಪೌರ್ವಾತ್ಯ ರಾಷ್ಟ್ರ 
ಗಳ ವಿಚಾರಧಾರೆ ಬೇರೆಯಾಗಿದೆ . ಮನುಷ್ಯನ ಶರೀರ ಮತ್ತು ಮನಸ್ಸುಗಳಿಗೆ ಹಿತಕರವಾದ ಎಲ್ಲ 
ಸಂಗತಿಗಳೂ , ಅವನಿಗೆ ಸಂತೋಷದಾಯಕವೂ ಆಗಿರುತ್ತವೆಂದೂ ಮೊದಮೊದಲು ಅಂಥ ಅಭ್ಯಾಸ 
ಗಳನ್ನು ದೇಹ ನಿರೋಧಿಸಿದರೂ ಅಭ್ಯಾಸವಾದ ಮೇಲೆ ಅವೇ ಉಲ್ಲಾಸಕರವಾಗುತ್ತವೆ ಎಂದೂ 
ಅವರು ಬಹಳ ಹಿಂದೆಯೇ ಮನಗಂಡಿದ್ದರು. 

ನಮ್ಮ ಸಂಸ್ಕೃತಿಯಲ್ಲಿ ಏಕಾಗ್ರತೆಯನ್ನು ಅನುಷ್ಠಾನಕ್ಕೆ ತರುವುದು ಇನ್ನೂ ಕಷ್ಟ , ನಮ್ಮ 
ಬದುಕಿನ ಪ್ರತಿಯೊಂದು ಅಂಶವೂ ಏಕಾಗ್ರತೆಯನ್ನು ಭಂಗಗೊಳಿಸುವಂಥದೇ ಆಗಿದೆ. ಏಕಾಗ್ರತೆ 
ಯನ್ನು ಅಭ್ಯಾಸಮಾಡುವ ಮಾರ್ಗದಲ್ಲಿ ಮೊದಲ ಹೆಜ್ಜೆಯೆಂದರೆ, ಯಾವ ವಿಧವಾದ ಬಾಹ್ಯಕ್ರಿಯೆ 

ಯಲ್ಲಿ ತೊಡಗದೆ ಏಕಾಂತವಾಗಿರುವುದನ್ನು ಕಲಿಯುವುದು ; ಓದು, ಕುಡಿತ, ಆಕಾಶವಾಣಿ, 
ಧೂಮಪಾನ - ಯಾವುದೂ ನಮ್ಮ ಮನಸ್ಸನ್ನು ಕದಲಿಸಬಾರದು. ವಾಸ್ತವವಾಗಿ ಮನಸ್ಸನ್ನು 
ಏಕಾಗ್ರ ಗೊಳಿಸುವುದೆಂದರೆ, ಆತ್ಮಸಂಗಾತದಲ್ಲಿ ಇರಲು ಕಲಿಯುವುದೇ ಆಗಿದೆ. ಪ್ರೀತಿಸಲು 
ಅಗತ್ಯವಾದ ಸಾಮರ್ಥ್ಯ ಇದೇನೇ , ನನ್ನ ಕಾಲುಗಳ ಮೇಲೆ ನಿಲ್ಲಲಾರದೆ ನಾನು ಬೇರೊಬ್ಬ 
ವ್ಯಕ್ತಿಗೆ ಅಂಟಿಕೊಂಡಿದ್ದರೆ ಅವನು ಅಥವಾ ಅವಳು ನಮಗೆ ಜೀವ ರಕ್ಷಕರಾಗಬಹುದು. 
ಆದರೆ ಅದು ಅವಲಂಬನ - ಅವಲಂಬಿತ ಸಂಬಂಧ ಮಾತ್ರ . ಅದಕ್ಕೆ ಪ್ರೀತಿಯ ನೆಲೆ ಇಲ್ಲ. 
ಒಂಟಿಯಾಗಿ ಇರಬಲ್ಲ ಸಾಮರ್ಥ್ಯವೇ ಪ್ರೀತಿಸಲು ಬೇಕಾದ ಸಾಮರ್ಥ್ಯವೆನ್ನುವುದು 
ವಿರೋಧಾಭಾಸವಾಗಿ ಕಂಡರೂ ನಿಜ. ಸ್ವಲ್ಪ ಕಾಲ ಒಂಟಿಯಾಗಿ, ಏನೂ ಮಾಡದೆ ಇರಲು 
ಪ್ರಯತ್ನಿಸುವ ವ್ಯಕ್ತಿಗೆ, ಅದು ಎಷ್ಟು ಕಷ್ಟವೆಂದು ಗೊತ್ತಾಗುತ್ತದೆ. ಅವನಿಗೆ ಕಿರಿಕಿರಿಯಾಗು 
ಇದೆ, ಅಶಾಂತನಾಗುತ್ತಾನೆ, ಬರಬರುತ್ತಾ ಸಾಕಷ್ಟು ಆತಂಕವನ್ನು ಅನುಭವಿಸತೊಡಗುತ್ತಾನೆ. 
ಕೊನೆಗೆ ಏಕಾಂತವಾಗಿರಲು ತನ್ನ ಅಸಮರ್ಥತೆಯನ್ನು ಮುಚ್ಚಿಕೊಳ್ಳಲು ಅವನು ಅನೇಕ ಕುಂಟು 
ನೆಪ'ಗಳನ್ನು ಹುಡುಕತೊಡಗುತ್ತಾನೆ. ಇದರಿಂದ ಮೂರುಕಾಸಿನ ಪ್ರಯೋಜನವಿಲ್ಲ, ಇದು ಶುದ್ದ 
ಮುಟ್ಟಾಳತನ , ಇದರಿಂದ ಸಮಯ ಬೇರೆ ದಂಡ ಇತ್ಯಾದಿ, ಇತ್ಯಾದಿ. ನಾನಾ ರೀತಿಯ ಯೋಚನೆ 
ಗಳು ಬಂದು ತನ್ನ ಮನಸ್ಸಿನ ಮೇಲೆ ಅಧಿಕಾರ ಸ್ಥಾಪಿಸುವುದನ್ನು ಅವನು ಗಮನಿಸುತ್ತಾನೆ. ನಾಳೆ 
ಏನೇನು ಮಾಡಬೇಕು ಅಥವಾ ತನ್ನ ಕೆಲಸದಲ್ಲಿ ಒದಗಬಹುದಾದ ಯಾವುದೋ ವಿಘ್ನದ 
ಪರಿಹಾರ ಮಾರ್ಗವೇನು ಅಥವಾ ಸಾಯಂಕಾಲ ಯಾವ ಕಡೆ ಹೋಗಬಹುದು ಎಂದು ಮುಂತಾಗಿ 
ಚಿಂತಿಸತೊಡಗುತ್ತಾನೆ. ಒಟ್ಟಿನಲ್ಲಿ ಮನಸ್ಸನ್ನು ಖಾಲಿಗೊಳ್ಳಲು ಬಿಡುವುದೇ ಇಲ್ಲ . ಇದಕ್ಕಾಗಿ 
ಪ್ರಾಣಾಯಾಮದಂಥ ಕೆಲವು ಸರಳ ವ್ಯಾಯಾಮಗಳನ್ನು ಮಾಡುವುದು ಪ್ರಯೋಜನಕಾರಿಯಾಗ 
ಬಹುದು . ಒಂದು ಕಡೆ ಆರಾಮವಾಗಿ ಕುಳಿತುಕೊಳ್ಳಿ . ತೀರ ಬಿಗಿಯಾದ ಅಥವಾ ತೀರಸೋಮಾರಿ 
ತನದ ಅಂಗಭಂಗಿ ಬೇಡ. ಕಣ್ಣುಗಳನ್ನು ಭದ್ರವಾಗಿ ಮುಚ್ಚಿಕೊಳ್ಳಿ. ಕಣ್ಣುಗಳ ಮುಂದೆ ಬಿಳಿಯ 
ಬಣ್ಣದ ತೆರೆಯೊಂದನ್ನು ಕಲ್ಪಿಸಿಕೊಳ್ಳಲುಪ್ರಯತ್ನಿಸಿ. ಮಧ್ಯಪ್ರವೇಶ ಮಾಡುವ ಬೇರೆಲ್ಲ ಚಿತ್ರ 
ಗಳನ್ನು ವಿಚಾರಗಳನ್ನು ಪಕ್ಕಕ್ಕೆ ತಳ್ಳಲು ಪ್ರಯತ್ನಿಸಿ. ನಂತರ ಕ್ರಮೇಣನಿಮ್ಮ ಉಸಿರಾಟವನ್ನೇ 
ಅನುಸರಿಸಲು ಪ್ರಾರಂಭಿಸಿ ; ಅದರ ಬಗ್ಗೆ ಯೋಚಿಸುವುದಲ್ಲ, ಅದನ್ನು ನಿಯಂತ್ರಿಸುವುದೂ ಅಲ್ಲ, 
ಸುಮ್ಮನೆ ಅದನ್ನು ಅನುಸರಿಸುವುದು ಮತ್ತು ಅದು ಹೇಗೆ ನಡೆಯುತ್ತಿದೆ ಎಂಬುದನ್ನು ಅನುಭವಿಸಲು 
ಪ್ರಯತ್ನಿಸುವುದು. ಇನ್ನೂ ಮುಂದೆ ಹೋಗಿ“ ನಾನು ” ಎನ್ನುವ ಅನುಭವ ಪಡೆಯುವುದು . ಇಲ್ಲಿ 
“ ನಾನು ” ಎನ್ನುವುದು ನನ್ನೆಲ್ಲ ಶಕ್ತಿಗಳ ಕೇಂದ್ರವಾದ, ನನ್ನದೇ ಆದ ವಿಶ್ವದ ನಿರ್ಮಾತೃವಾದ 
ಸ್ವಯಂರೂಪ. ಈ ವ್ಯಾಯಾಮವನ್ನು ಅಥವಾ ಏಕಾಗ್ರತೆಯನ್ನು ತಂದುಕೊಡುವ ಸಾಧನೆಯನ್ನು 
ಪ್ರತಿ ದಿನ ಬೆಳಿಗ್ಗೆ ಇಪ್ಪತ್ತು ನಿಮಿಷಗಳ ಕಾಲ ( ಸಾಧ್ಯವಾದರೆ ಇನ್ನೂ ಹೆಚ್ಚು ) ಮತ್ತು ರಾತ್ರಿ ನಿದ್ದೆ 
ಮಾಡುವ ಮೊದಲು ಅಭ್ಯಾಸಮಾಡಬೇಕು. 


ಈ ರೀತಿಯ ವ್ಯಾಯಾಮಗಳ ಜೊತೆಗೆ ನಾವು ಮಾಡುವ ಪ್ರತಿಯೊಂದು ಕೆಲಸದಲ್ಲ 
ಸ ಪೂರ್ಣವಾಗಿ ತಲ್ಲೀನವಾಗುವ ಶಕ್ತಿಯನ್ನು ಸಂಪಾದಿಸಿಕೊಳ್ಳಬೇಕು. ಸಂಗೀತ ಕೇಳುವಾಗ, 
ಪುಸ್ತಕ ಓದುವಾಗ, ಬೇರೆಯವರೊಂದಿಗೆ ಮಾತನಾಡುವಾಗ, ದೃಶ್ಯವೊಂದನ್ನು ನೋಡುವಾಗ , 
ಆಯಾಯ ಕ್ರಿಯೆಯಲ್ಲಿಯೇ ಮುಳುಗಿಹೋಗಬೇಕು. ಈ ಕ್ಷಣದಲ್ಲಿ ಮಾಡುತ್ತಿರುವ ಕೆಲಸ , ಈ 
ಕ್ಷಣದ ಒಂದೇ ಒಂದು ಆಸಕ್ತಿಯಾಗಬೇಕು. ಪ್ರತಿಯೊಂದು ಕ್ಷಣದ ಕ್ರಿಯೆಗೂ ನಮ್ಮನ್ನು ನಾವು 
ತೆತ್ತುಕೊಳ್ಳಬೇಕು. ಬೇರಾವ ಸಂಗತಿಯ ನೆರಳೂ , ಆ ಕ್ಷಣದ, ಆ ಕ್ರಿಯೆಯ ಪ್ರಖರತೆಯನ್ನು 

ಮಂಕಾಗಿಸಬಾರದು. ಏಕಾಗ್ರತೆಯೊಂದಿದ್ದರೆ ವ್ಯಕ್ತಿ “ ಏನನ್ನು ಮಾಡುತ್ತಿದ್ದಾನೆ ಎನ್ನುವುದು 
ಮುಖ್ಯವಲ್ಲ . ಮಹತ್ವಪೂರ್ಣವೇ ಇರಲಿ , ಕ್ಷುಲ್ಲಕವೇ ಇರಲಿ , ಪ್ರತಿಯೊಂದು ಕ್ರಿಯೆ ಕೂಡ ನಮ್ಮ 
ಸಮಗ್ರ ಗಮನವನ್ನು ಪಡೆದಿರುವುದರಿಂದ , ಅದಕ್ಕೆ ಹೊಸದೊಂದು ಅರ್ಥ ವಾಸ್ತವತೆಯ ಆಯಾವ ' 
ಪ್ರಾಪ್ತವಾಗುತ್ತದೆ. ಏಕಾಗ್ರತೆಯನ್ನು ಪಡೆಯಬೇಕಾದರೆ ಸಾಧ್ಯವಾದಷ್ಟು ಮಟ್ಟಿಗೆ, ಅರ್ಥ 
ಪೂರ್ಣವಲ್ಲದ ತಲೆಹರಟೆಯ ಸಂಭಾಷಣೆಗಳನ್ನು ಬಿಟ್ಟು ಬಿಡಬೇಕು. ಇಬ್ಬರು ವ್ಯಕ್ತಿಗಳು ತಮಗಿ 
ಬೃರಿಗೂ ಗೊತ್ತಿರುವ ಮರವೊಂದರ ಬೆಳವಣಿಗೆ ಅಥವಾ ಆಗತಾನೇ ಒಟ್ಟಾಗಿ ತಿಂದು ಮುಗಿಸಿರುವ 
ಆಹಾರವಸ್ತುವೊಂದರ ರುಚಿ ಅಥವಾ ತಮ್ಮ ಕೆಲಸದಲ್ಲಿ ಉಂಟಾದ ಸಮಾನ ಆನುಭವವನ್ನು ಕುರಿತು 
ಮಾತನಾಡುತ್ತಿದ್ದರೆ ಅಂಥ ಸಂಭಾಷಣೆ ಔಚಿತ್ಯಪೂರ್ಣವಾಗಿರಬಲ್ಲದು. ಆಗಲೂ ಕೂಡ ಅವರು 
ಅದರ ಬಗ್ಗೆ ಅನುಭವಿಸಿ ಮಾತನಾಡಬೇಕೇ ಹೊರತು ಅಸ್ಪಷ್ಟವಾದ ಸಾಮಾನ್ಯಕರಣಗಳಲ್ಲಿ ತೊಡಗ 
ಬಾರದು. ಅದರ ಬದಲು ಇಬ್ಬರು ವ್ಯಕ್ತಿಗಳು ಧರ್ಮ , ರಾಜಕೀಯ ಮುಂತಾದ ಗಹನ ವಿಷಯ 
ಗಳನ್ನು ಕುರಿತು ಮಾತನಾಡುತ್ತಿದ್ದರೂ ಅವರದು ನಿರರ್ಥಕ ಸಂಭಾಷಣೆ ಆಗಿರಬಹುದು ಅವರು 
ಹೃದಯಪೂರ್ವಕವಾಗಿ ಅನುಭವಿಸದೆ ಕೇವಲಕ್ಲೀಷೆಗಳಲ್ಲಿ ಮಾತನಾಡಿದರೆ ಈ ರೀತಿಯ ಅಚಾತುರ್ಯ 
ಸಂಭವಿಸುತ್ತದೆ. ನಿರರ್ಥಕ ಸಂಭಾಷಣೆಯಿಂದ ದೂರವಿರುವುದರಷ್ಟೇ ಕೆಟ್ಟವರ ಸಂಪರ್ಕವನ್ನು 
ತ್ಯಜಿಸುವುದು ಕೂಡಾ ಮುಖ್ಯ . ಕೆಟ್ಟವರು ಎಂದರೆ ಕೇವಲ ಊರಿಗಳು ಮತ್ತು ವಿನಾಶಾತ್ಮಕರಲ್ಲ. 
ವಿಷಸಮಾನವಾದ , ದುಃಖದಾಯಕವಾದ ಅಂಥವರ ಸಹವಾಸವನ್ನು ತ್ಯಜಿಸಲೇಬೇಕು. ಅಂಥವರ 
ಜೊತೆಗೇ ಹೃದಯ ಹೀನರಾದ, ಜೀವಂತರಾಗಿದ್ದರೂ ಸ್ವಂತ ವ್ಯಕ್ತಿತ್ವ ಮೃತವಾಗಿರುವ, ಕ್ಷುಲ್ಲಕವಾದ 
ಯೋಚನೆ ಮತ್ತು ಸಂಭಾಷಣೆಗಳಲ್ಲೇ ನಿರತರಾದ, ಮಾತನಾಡುವ ಬದಲು ಬಡಬಡಿಸುವ, ರಚನಾ 
ತ್ಮಕವಾಗಿ ಯೋಚನೆಮಾಡುವ ಬದಲುಕ್ಲೀಷಾತ್ಮಕವಾದ ಅಭಿಪ್ರಾಯಗಳನ್ನು ವ್ಯಕ್ತಪಡಿಸುವ ಜನರ 
ಬಗ್ಗೆಕೂಡ ಎಚ್ಚರವಹಿಸಬೇಕು. ಆದರೂ ಕೂಡ ಇಂಥವರ ಸಹವಾಸವನ್ನು ಸಂಪೂರ್ಣವಾಗಿ 
ಬಿಡುವುದು ಸಾಧ್ಯವಾಗುವುದಿಲ್ಲ ಹಾಗೂ ಅದು ಅಷ್ಟು ಅಗತ್ಯವೂ ಅಲ್ಲ. ಇಂಥವರೊಂದಿಗೆ 
ನಾವುಕೂಡಕ್ಲೀಷೆಗಳಲ್ಲಿ , ಜುಜುಬಿ ಮಾತುಗಳಲ್ಲಿ ವ್ಯವಹರಿಸುವ ಬದಲು ನೇರವಾಗಿ, ಮಾನವೀಯ 
ವಾಗಿ ಪ್ರತಿಕ್ರಿಯೆ ತೋರಿಸಿದರೆ, ಅವರ ವರ್ತನೆಯಲ್ಲೇ ಎಷ್ಟೋ ಬಾರಿ ಬದಲಾವಣೆಯಾಗುತ್ತದೆ. 
ನಮ್ಮ ಅನಿರೀಕ್ಷಿತವಾದ ನೇರ ನಡೆ ಅವರಲ್ಲಿ ಪರಿವರ್ತನೆಯ ಬೀಜಗಳನ್ನು ಬಿತ್ತುತ್ತದೆ. 

ಬೇರೆಯವರೊಂದಿಗೆ ನಮಗಿರುವ ಸಂಬಂಧಗಳಲ್ಲಿ ಏಕಾಗ್ರತೆ ತೋರಿಸುವುದೆಂದರೆ , 
ಮೂಲಭೂತವಾಗಿ ಅವರ ಮಾತುಗಳನ್ನು ಗಮನವಿಟ್ಟು ಕೇಳುವುದೇ ಆಗಿದೆ. ಅನೇಕ ಜನ ಬೇರೆ 
ಯವರೊಂದಿಗೆ ಮಾತನಾಡುತ್ತಾ , ಅವರಿಗೆ ಬುದ್ದಿವಾದಕೊಡುತ್ತ ಇರುತ್ತಾರೆ: ಆದರೆ ವಾಸ್ತವ 
ವಾಗಿ ಅವರು ಕೇಳಿಸಿಕೊಳ್ಳುತ್ತಲೇ ಇರುವುದಿಲ್ಲ. ಎದುರುಗಡೆ ಇರುವವರ ಮಾತನ್ನಾಗಲೀ ಅಥವಾ 
ತಮ್ಮ ಉತ್ತರಗಳನ್ನೇ ಆಗಲೀ ಅವರು ಗಂಭೀರವಾಗಿ ಪರಿಗಣಿಸಿರುವುದಿಲ್ಲ. ಅದರ ಪರಿಣಾಮವಾಗಿ 
ಅಂಥ ಸಂಭಾಷಣೆ ಅವರನ್ನು ಆಯಾಸಗೊಳಿಸುತ್ತದೆ. ಗಮನವಿಟ್ಟು ಆಲಿಸಿದರೆ ತಮಗೆ ಮತ್ತಷ್ಟು 
ಆಯಾಸವಾಗುತ್ತದೆನ್ನುವ ಭ್ರಮೆ ಅವರನ್ನು ಆವರಿಸುತ್ತದೆ. ಆದರೆ ಇದರ ತದ್ವಿರುದ್ಧವಾದದ್ದು 
ನಿಜ , ಏಕಾಗ್ರಚಿತ್ತದಿಂದ ನಡೆಸುವ ಯಾವುದೇ ಚಟುವಟಿಕೆ ನಮ್ಮನ್ನು ಮತ್ತಷ್ಟು ಜಾಗೃತರನ್ನಾಗಿ 
ಮಾಡುತ್ತದೆ. ಕೆಲಸ ಮುಗಿದ ನಂತರ ಸಹಜವಾದ, ವಿಶ್ರಾಂತಿಪೋಷಕವಾದ ದಣಿವು ಕಾಣಿಸಿ 
ಕೊಳ್ಳುವುದೇನೋ ನಿಜ. ಆದರೆ ಏಕಾಗ್ರಚಿತ್ತವಿಲ್ಲದೆ , ಮನಸ್ಸಿಲ್ಲದ ಮನಸ್ಸಿನಿಂದ ಮಾಡುವ ಕೆಲಸ 
ನಮ್ಮನ್ನು ತೂಕಡಿಸುವಂತೆ ಮಾಡುತ್ತದೆ. ಅದೂ ಅಲ್ಲದೇ ಇಂಥ ಬೇಕಾಬಿಟ್ಟಿ ಕೆಲಸಗಳನ್ನೇ 
ಮಾಡಿಮುಗಿಸಿದ ದಿನದ ಕೊನೆಯಲ್ಲಿ ಸರಿಯಾಗಿ ನಿದ್ದೆ ಸಹಾ ಬರುವುದಿಲ್ಲ. 

ಏಕಾಗ್ರಚಿತ್ತರಾಗಿರುವುದೆಂದರೆ ಸಂಪೂರ್ಣವಾಗಿ ವರ್ತಮಾನದಲ್ಲಿ ಇಲ್ಲಿ ಮತ್ತು ಈ 
ಕ್ಷಣದಲ್ಲಿ ಬದುಕಿರುವುದೇ ಆಗಿದೆ . ಈಗ, ಯಾವುದೋ ಕೆಲಸ ಮಾಡುತ್ತಿರುವಾಗ, ಇದರ ನಂತರ 
ಏನು ಮಾಡಬೇಕೆನ್ನುವ ಕಡೆಗೆ ಅವನು ಗಮನ ಹರಿಸಕೂಡದು ಪರಸ್ಪರ ಪ್ರೀತಿಸುವ ಇಬ್ಬರು 
ವ್ಯಕ್ತಿಗಳು ಇಂಥ ಏಕಾಗ್ರತೆಯನ್ನು ಅಭ್ಯಸಿಸುವುದು , ಉಳಿದೆಲ್ಲರಿಗಿಂತ ಹೆಚ್ಚು ಅಗತ್ಯ ಎಂದು 
ಬೇರೆ ಹೇಳಬೇಕಾಗಿಲ್ಲ. ಅವರು ಪರಸ್ಪರ ದೂರವಾಗುವ ನೂರಾರು ಅವಕಾಶಗಳನ್ನು ಮಾಮೂಲಿ 
ನಂತೆ ಉಪಯೋಗಿಸಿಕೊಳ್ಳುವ ಬದಲು , ಸಾಧ್ಯವಾದಷ್ಟು ಆತ್ಮೀಯವಾಗಿ ಒಟ್ಟಿಗೆ ಇರಲು ಕಲಿಯ 
ಬೇಕು. ಏಕಾಗ್ರತೆಯನ್ನು ಕಲಿಯತೊಡಗಿದಾಗ ಅದು ಬಹಳ ಕಷ್ಟವನ್ನಿಸುತ್ತದೆ. ಗುರಿ ತಲುಪು 
ವುದು ಎಂದೆಂದಿಗೂ ಅಸಾಧ್ಯವೆನಿಸುತ್ತದೆ. ಇಂಥ ಸಂದರ್ಭದಲ್ಲಿ ತಾಳ್ಮೆ ಆವಶ್ಯಕವೆಂಬುದನ್ನು 
ಎಷ್ಟು ಹೇಳಿದರೂ ಸಾಲದು . ಎಲ್ಲದಕ್ಕೂ ಒಂದು ಗೊತ್ತಾದ ಕಾಲ ಇದೆ , ಆತುರ ಪಡಿಸುವುದರಿಂದ 
ಅಥವಾ ಬಲಪ್ರಯೋಗದಿಂದ ಏನೂ ಲಾಭವಿಲ್ಲ ಎನ್ನುವ ಸತ್ಯ ನಮಗೆ ಮನದಟ್ಟಾಗಬೇಕು. ಈ 
ರೀತಿಯ ತಾಳ್ಮೆಯಿಲ್ಲದ ಮನುಷ್ಯ ಏಕಾಗ್ರತೆಯನ್ನು , ಹಾಗಾಗಿ ಪ್ರೀತಿಯ ಕಲೆಯನ್ನು , ಎಂದೆಂದಿಗೂ 
ಕಲಿಯುವುದಿಲ್ಲ . ನಡೆಯುವುದನ್ನು ಕಲಿಯುತ್ತಿರುವ ಮಗುವನ್ನು ಗಮನಿಸಿದರೆ ತಾಳ್ಮೆಯ ಸ್ವರೂಪ 
ವೇನೆಂದು ನಮಗೆ ಗೊತ್ತಾಗುತ್ತದೆ. ಅದು ಬೀಳುತ್ತದೆ, ಮತ್ತೆ ಬೀಳುತ್ತದೆ, ಇನ್ನೊಮ್ಮೆ ಬೀಳುತ್ತದೆ. 
ಆದರೆ ಪ್ರತಿ ಪ್ರಯತ್ನ ಕೂಡ ಯಶಸ್ಸಿನ ದಾರಿಯಲ್ಲಿ ಇಟ್ಟ ಹೆಜ್ಜೆಯೇ ಆಗಿರುತ್ತದೆ. ಕೊನೆ 
ಗೊಂದು ದಿನ ಅದು ಯಾವ ತೊಂದರೆಯೂ ಇಲ್ಲದೆ ನಡೆಯುತ್ತದೆ. ತನಗೆ ಮುಖ್ಯವಾದ ಕ್ರಿಯೆ 
ಗಳಲ್ಲಿ ಮಗು ತೋರಿಸುವ ಅಸೀಮ ಏಕಾಗ್ರತೆ ಮತ್ತು ಸತತ ಪರಿಶ್ರಮಗಳನ್ನು ದೊಡ್ಡವರು 
ಕೂಡಾ ತಮ್ಮ ಬದುಕಿನಲ್ಲಿ ತೋರಿಸಿದರೆ , ಅವರು ಸಾಧಿಸಬಹುದಾದುದಕ್ಕೆ ಮಿತಿಯೇ ಇಲ್ಲ . 
- ತನ್ನ ಮೈ ಮನಸ್ಸುಗಳ ಅತ್ಯಂತ ಸೂಕ್ಷ್ಮ ಸ್ಥಿತಿಗತಿಗಳ ಪ್ರಜ್ಞಾಪೂರ್ವಕವಾದ ಅರಿವು 
ಬರುವವರೆಗೆ ಮನುಷ್ಯ ಏಕಾಗ್ರತೆಯನ್ನು ಸಂಪಾದಿಸಲಾರ. ಹೀಗೆಂದರೇನು? ಮನುಷ್ಯ ಪ್ರತಿಕ್ಷಣವೂ 
ತನ್ನನ್ನೇ ಕುರಿತು ಚಿಂತಿಸುತ್ತಿರಬೇಕೆಂದೇ ? ಅವನು ಸ್ವಮನೋವಿಶ್ಲೇಷಣೆ ಮಾಡಿಕೊಳ್ಳಬೇಕೆಂದೇ ? 
ಒಂದು ಯಂತ್ರದ ಆಗುಹೋಗುಗಳ ಬಗೆಗೆ , ಅದನ್ನು ಉಪಯೋಗಿಸುವ ವ್ಯಕ್ತಿ ಹೇಗೆ ಜಾಗೃತನಾಗಿ 
ರುವನೆಂಬುದನ್ನು ನೆನಪು ಮಾಡಿಕೊಳ್ಳಿ . ಉದಾಹರಣೆಗೆ ಕಾರ್ ಒಂದನ್ನು ನಡೆಸುತ್ತಿರುವ ವ್ಯಕ್ತಿ 
ಅದರ ಬಗ್ಗೆ ಜಾಗೃತನಾಗಿರುತ್ತಾನೆ. ಅದರಲ್ಲಿ ಆಗುವ ಅತಿ ಸಣ್ಣ ಮಾಮೂಲಿನದಲ್ಲದ ಸಪ್ಪಳವಾಗಲಿ 
ಅದರ ವೇಗದಲ್ಲಿ ಅಗಬಹುದಾದ ಚಿಕ್ಕ ಬದಲಾವಣೆಯಾಗಲಿ ಅವನ ಗಮನಕ್ಕೆ ಬರದೇ ಹೋಗುವು 
ದಿಲ್ಲ. ಅದೇ ರೀತಿ ಆ ಚಾಲಕನು ರಸ್ತೆಯ ಮೇಲ್ಕೆಯಲ್ಲಿ ಇರಬಹುದಾದ ಸಣ್ಣ ಪುಟ್ಟ ಏರಿಳಿತಗಳು 
ಮತ್ತು ತನ್ನ ಸುತ್ತಮುತ್ತ ಚಲಿಸುತ್ತಿರುವ ವಾಹನಗಳ ವಿಚಾರದಲ್ಲಿ ಕೂಡ ಜಾಗೃತನಾಗಿರುತ್ತಾನೆ. 
ಆದರೆ ಅವನು ಇವೆಲ್ಲವುಗಳ ಬಗ್ಗೆ ಯೋಚನೆ ಮಾಡುತ್ತಿರುವುದಿಲ್ಲ . ಅವನ ಮನಸ್ಸು ಒಂದು 
ವಿಧವಾದ “ ವಿಶ್ರಾಂತ ಎಚ್ಚರದ ಸ್ಥಿತಿಯಲ್ಲಿರುತ್ತದೆ. ಅವನ ಮನಸ್ಸು ತನ್ನ ವಾಹನವನ್ನು 
ಕ್ಷೇಮವಾಗಿ ನಡೆಸುವ ಕಾರ್ಯದಲ್ಲಿ ಏಕಾಗ್ರವಾಗಿರುತ್ತದೆ. ಆ ಕ್ರಿಯೆಗೆ ಅಗತ್ಯವಾದ ಎಲ್ಲ ರೀತಿಯ 
ಬದಲಾವಣೆಗಳಿಗೂ ಅವನ ಮನಸ್ಸು ಜಾಗೃತವಾಗಿರುತ್ತದೆ. 

ಮನುಷ್ಯ - ಮನುಷ್ಯರ ಸಂಬಂಧದಲ್ಲಿ ಇರಬಹುದಾದ ಈ ರೀತಿಯ ಜಾಗೃತ ಸ್ಥಿತಿಯ 
ಕಡೆಗೆ ನಮ್ಮ ಗಮನ ಹರಿಸಿದರೆ ತಾಯಿ - ಮಗುವಿನ ನಿದರ್ಶನ ತಕ್ಷಣ ನೆನಪಾಗುತ್ತದೆ. ತಾಯಿ , 
ಮಗುವಿನ ಸ್ಥಿತಿಗತಿಗಳ ಬಗ್ಗೆ ಸದಾ ಪ್ರಜ್ಞಾವಂತಿಕೆ ಮತ್ತು ಜವಾಬ್ದಾರಿ ತೋರುತ್ತಾಳೆ. 
ಮಗುವಿನಲ್ಲಾಗುವ ಸೂಕ್ಷ್ಮ ಶಾರೀರಿಕ ಬದಲಾವಣೆಗಳು , ಅದರ ಬೇಡಿಕೆಗಳು , ಅದರ ಆತಂಕ 


ಅಕ್ಟೋಬರ್ - ಡಿಸೆಂಬರ್ ೮೨ 0 341 


ಮುಂತಾದ ಸಂಗತಿಗಳನ್ನು , ಅದು ಬಹಿರಂಗವಾಗಿ ವ್ಯಕ್ತವಾಗುವ ಮೊದಲೇ ತಾಯಿ ಗಮನಿಸುತ್ತಾಳೆ. 
ಅವಳು ತನ್ನ ಮಗುವಿನ ಅಳುವ ಧ್ವನಿಯನ್ನು ಕೇಳಿದ ಕೂಡಲೇ ಮಲಗಿದ್ದರೂ ಎದ್ದು ಬಿಡುತ್ತಾಳೆ. 
ಆದರೆ ಆ ಅಳುವಿಗಿಂತ ದೊಡ್ಡದಾದ ಬೇರೆಯ ಶಬ್ದ ಅವಳನ್ನು ಎಚ್ಚರಿಸುವುದಿಲ್ಲ . ತನ್ನ ಮಗು 
ವಿನ ಬದುಕಿನ ಎಲ್ಲ ಅಭಿವ್ಯಕ್ತಿಗಳಿಗೂ ಅವಳು ಪ್ರಜ್ಞಾವಂತಳಾಗಿದ್ದಾಳೆಂದು ಈ ಮಾತಿನ ಅರ್ಥ . 
ಹೀಗೆಂದ ಮಾತ್ರಕ್ಕೆ ಮುಕ್ಕಾಲುಮರುಹೊತ್ತೂ ಅವಳು ಮಗುವಿನ ಬಗ್ಗೆ ಉದ್ಯೋಗ ಮತ್ತು ವ್ಯಥೆ 
ಯಲ್ಲಿರುತ್ತಾಳೆಂದಲ್ಲ. ಆದರೆ ಮಗುವಿನಿಂದ ಬರಬಹುದಾದ ಯಾವುದೇ ರೀತಿಯ ಸಂವಹನಗಳನ್ನು 
ತಕ್ಷಣ ಗ್ರಹಿಸಬಲ್ಲ, ಅದಕ್ಕೆ ಪ್ರತಿಕ್ರಿಯಿಸಬಲ್ಲ ಜಾಗೃತವಾದ ಸಮಸ್ಥಿತಿ ಅವಳದಾಗಿರುತ್ತದೆ. ಇದೇ 
ರೀತಿ ಒಬ್ಬ ವ್ಯಕ್ತಿಯು ಸ್ವತಃ ತನ್ನ ಬಗ್ಗೆ ಯ ಪ್ರಜ್ಞಾಶೀಲನಾಗಿರಲು ಸಾಧ್ಯ . ಉದಾಹರಣೆಗೆ 
ಅವನು ನಿರಾಶಾಪೂರ್ಣ ಸ್ಥಿತಿ ಅಥವಾ ಮಾನಸಿಕ ಆಯಾಸದಲ್ಲಿದ್ದಾಗ ಸೋಲನ್ನು ಒಪ್ಪಿಕೊಂಡು , 
ಮಾಮೂಲಿನಂತೆ ಇನ್ನಷ್ಟು ದುಖಃಕರ ಭಾವನೆಗಳ ಪ್ರವಾಹಕ್ಕೆ ದಾರಿಮಾಡಿಕೊಡುವ ಬದಲು , 
ಏನಾಯಿತು ? ನಾನು ಏಕೆ ಬೇಸರಗೊಂಡಿದ್ದೇನೆ ? ಎಂದು ತನ್ನನ್ನೇ ತಾನು ಕೇಳಿಕೊಳ್ಳುತ್ತಾನೆ. 
ಅದೇ ರೀತಿ ಕೋಪ, ಕಿರಿಕಿರಿ , ಹಗಲುಗನಸು ಕಾಣುವುದು ಮುಂತಾದ ಪಲಾಯನವಾದೀ ಚಟು. 
ವಟಿಕೆಗಳ ಸಂದರ್ಭದಲ್ಲಿ ಅವನು ಅವುಗಳನ್ನು ಗುರುತಿಸತೊಡಗುತ್ತಾನೆ. ಇಂಥ ಸಂದರ್ಭಗಳಲ್ಲಿ 
ಸಮಸ್ಯೆಗಳ ಇರುವಿಕೆಯನ್ನು ಗ್ರಹಿಸುವುದು, ಅವುಗಳಿಗೆ ನೂರಾರು ತರ್ಕಬದ್ಧ ವಿವರಣೆಗಳನ್ನು 
ಹುಡುಕುತ್ತಾ ಅವುಗಳಿಂದ ದೂರಓಡುವುದಕ್ಕಿಂತ ಹೆಚ್ಚು ಉಪಯುಕ್ತ . ಎಷ್ಟೋ ಬಾರಿ ನಮ್ಮ 
ಅಂತರಂಗದ ಧ್ವನಿಯು ನಮ್ಮ ಕೋಪ, ನಿರಾಶೆ ಮತ್ತು ಆತಂಕಗಳ ಕಾರಣಗಳನ್ನು ತಕ್ಷಣ ಹೇಳಿ 
ಬಿಡುತ್ತದೆ. ನಮಗೆಕೇಳುವ ಕಿವಿ ಕೇಕು ಅಷ್ಟೆ . 
- ಸಾಮಾನ್ಯ ಮನುಷ್ಯ ಯಾವಾಗಲೂ ತನ್ನ ಶಾರೀರಿಕ ಪ್ರಕ್ರಿಯೆಗಳ ಬಗ್ಗೆ ಜಾಗೃತನಾಗಿರು 
ತಾನೆ. ತನ್ನ ಮೈಯಲ್ಲಿ ಉಂಟಾಗುವ ಬದಲಾವಣೆಗಳು , ಅತಿ ಸಣ್ಣ ಪ್ರಮಾಣದನೋವುಕೂಡ 
ಅವನಿಗೆ ಗೊತ್ತಾಗುತ್ತದೆ. ಸಂಪೂರ್ಣ ಆರೋಗ್ಯಕರ ಸ್ಥಿತಿ ಹೇಗಿರುತ್ತದೆನ್ನುವ ಅನುಭವ ಮನುಷ್ಯನಿಗೆ 
ಹೆಚೂ ಕಡಿಮೆ ಇರುವುದರಿಂದ , ಆ ಸಮಸ್ಥಿತಿಯಲ್ಲಿ ಉಂಟಾಗುವ ಏರುಪೇರುಗಳನ್ನು ಗ್ರಹಿಸುವುದು 
ಆವನಿಗೆ ಸುಲಭಸಾಧ್ಯ . ಆದರೆ ಮಾನಸಿಕ ಪ್ರಕ್ರಿಯೆಗಳ ಬಗ್ಗೆ ಇದೇ ರೀತಿಯ ಪ್ರಜ್ಞೆಯನ್ನು 
ಹೊಂದಿರುವುದು ಕಷ್ಟ ; ಏಕೆಂದರೆ ಮಾನಸಿಕವಾದ ಸಮಸ್ಥಿತಿಯನ್ನು ತಾವು ಅನುಭವಿಸುವುದಿರಲಿ , 
ಅಂಥ ಮನುಷ್ಯರ ಪರಿಚಯ ಕೂಡ ಅನೇಕರಿಗಿರುವುದಿಲ್ಲ . ಅವರು ತಮ್ಮ ತಂದೆ - ತಾಯಿಗಳು, 
ಬಂಧುಗಳ ಮತ್ತು ಹೆಚ್ಚೆಂದರೆ ತಮ್ಮ ಸಾಮಾಜಿಕ ವರ್ಗದವರ ಮನಸ್ಸು ಕೆಲಸಮಾಡುವ ರೀತಿಯನ್ನು 
ನೋಡಿರುತ್ತಾರೆ. ಅವರ ದೃಷ್ಟಿಯಲ್ಲಿ ಅದೇ ತೀರ ಸರಿಯಾದ ರೀತಿ, ಎಲ್ಲಿಯವರೆಗೆ ತಮ್ಮ 
ಮಾನಸಿಕಪರಿಸ್ಥಿತಿಯು ತಮ್ಮ ಸುತ್ತಲಿನವರದಕ್ಕಿಂತ ಭಿನ್ನವಾಗುವುದಿಲ್ಲವೋ ಅಲ್ಲಿಯವರೆಗೆ ಅವರು 
ಅದರ ಕುರಿತು ತಲೆಕೆಡಿಸಿಕೊಳ್ಳುವುದಿಲ್ಲ ಹಾಗೂ ತಾವು ಸ್ವಸ್ಥರಾಗಿದ್ದೇವೆ ಎಂದು ತಿಳಿಯುತ್ತಾರೆ. 
ಅನೇಕ ಜನ, ಪ್ರೀತಿಸುವ, ಸಮಗ್ರ ವ್ಯಕ್ತಿತ್ವದ, ಧೈರವಂತರಾದ , ಏಕಾಗ್ರಚಿತ್ತರಾದ ಮನುಷ್ಯರನ್ನು 
ನೋಡಿಯೇ ಇರುವುದಿಲ್ಲ. ಆದ್ದರಿಂದ ಒಬ್ಬ ಮನುಷ್ಯ ತನ್ನ ಬಗ್ಗೆ ತಾನೇ ಪ್ರಜ್ಞಾವಂತನಾಗಿರ 
ಬೇಕಾದರೆ ಅವನಿಗೆ ಸಮಗ್ರವಾದ, ಆರೋಗ್ಯಭರಿತವಾದ ಮಾನವವ್ಯಕ್ತಿತ್ವದ ಪರಿಚಯ 
ವಿರಬೇಕೆನ್ನುವುದುವುದು ಸುಸ್ಪಷ್ಟ . ಆದರೆ ಒಬ್ಬ ವ್ಯಕ್ತಿ ತನ್ನ ಬಾಲ್ಯದಲ್ಲಾಗಲೀ , ವಯಸ್ಸಾದ 
ಮೇಲಾಗಲೀ ಇಂಥ ಅನುಭವವನ್ನು ಪಡೆಯಲು ಸಾಧ್ಯವೇ ಆಗಿರದಿದ್ದರೆ ಅವನು ಏನು ಮಾಡ 
ಬೇಕು? ಇಂಥ ಪ್ರಶ್ನೆಗೆ ಸರಳವಾದ ಉತ್ತರ ಕೊಡುವುದು ಸಾಧ್ಯವಿಲ್ಲ. ಆದರೆ ನಮ್ಮ ಶಿಕ್ಷಣ 
ಕ್ರಮದ ಅತಿಮಹತ್ವದಕೊರತೆಯೊಂದರ ಕಡೆಗೆ ಇದು ನಮ್ಮ ಗಮನ ಸೆಳೆಯುತ್ತದೆ. 

ನಾವು ಜ್ಞಾನವನ್ನು ಕಲಿಸುತ್ತೇವೆ. ಆದರೆ ಮನುಷ್ಯನ ಬೆಳವಣಿಗೆಗೆ ಬಹಳ ಮುಖ್ಯವಾದ 
- ಕಲಿಕೆಯ ಅಂಶವನ್ನು ನಾವು ಕಳೆದು ಬಿಡುತ್ತೇವೆ. ಅದು ಪ್ರಬುದ್ದನಾದ , ಪ್ರೀತಿಯುಕ್ತನಾದ 
ಒಬ್ಬ ವ್ಯಕ್ತಿಯ ಉಪಸ್ಥಿತಿಕೊಡಬಹುದಾದ ಕಲಿಕೆ. ಪಾಶ್ಚಾತ್ಯ ಸಂಸ್ಕೃತಿಯ ಹಿಂದಿನ ಯುಗಗಳಲ್ಲಿ 
ಚೈನಾ ಮತ್ತು ಭಾರತಗಳಲ್ಲಿ ಆಧ್ಯಾತ್ಮಿಕ ಗುಣಗಳನ್ನು ಹೊಂದಿದ ಮಹಾಪುರುಷರಿಗೆ ಸಮಾಜದಲ್ಲಿ 
ಅತ್ಯುನ್ನತ ಸ್ಥಾನ ಮಾಸಲಾಗಿತ್ತು . ಉಪಾಧ್ಯಾಯ ಕೂಡ ಕೇವಲ , ಅಥವಾ ಮುಖ್ಯವಾಗಿ, 
ಮಾಹಿತಿಗಳನ್ನು ಸರಬರಾಜು ಮಾಡುವ ಯಂತ್ರವಾಗಿರದೆ ತನ್ನ ನಡತೆಯ ಮೂಲಕ ಕೆಲವು 
ಮಾನವೀಯ ದೃಷ್ಟಿಕೋನಗಳನ್ನು ಕಲಿಸುವಂಥವನಾಗಿದ್ದ . . ಸಮಕಾಲೀನ ಬಂಡವಾಳಶಾಹೀ 
ವ್ಯವಸ್ಥೆಯಲ್ಲೇ ಆಗಲಿ ಅಥವಾ ರಷ್ಯಾದ ಸಮತಾವಾದಿ ವ್ಯವಸ್ಥೆಯಲ್ಲೇ ಆಗಲಿ ಜನರು 
ಮೆಚ್ಚಲು ಮತ್ತು ಅನುಕರಿಸಲು ಸೂಚಿತರಾಗುವ ವ್ಯಕ್ತಿಗಳು ಯಾವುದೇ ವಿಧವಾದ ಆಧ್ಯಾತ್ಮಿಕ 
ಗುಣಗಳನ್ನು ಹೊಂದಿದವರಲ್ಲ. ಸಾಮಾನ್ಯ ಜನರ ಕಣ್ಣ ಮುಂದೆ ಕುಣಿಯುವ “ ಮಹಾಪುರುಷರು 
ನೈತಿಕ ದಿವಾಳಿತನಕ್ಕೆ ಪ್ರಸಿದ್ದರಾದವರಾಗಿರುತ್ತಾರೆ. ಚಲನಚಿತ್ರ ತಾರೆಯರು, ಕ್ರೀಡಾಪಟುಗಳು , 
ಪತ್ರಿಕೋದ್ಯಮಿಗಳು, ರಾಜಕಾರಣಿಗಳು , ಯಶಸ್ವೀ ವರ್ತಕರು , ಆಕಾಶವಾಣಿಯಲ್ಲಿ ಜನರನ್ನು 
ರಂಜಿಸುವವರು ಇಂಥವರೇ ನಮ್ಮ ಯುವಜನಾಂಗಕ್ಕೆ ಮಾದರಿಗಳಾಗಿ ಬಿಡುತ್ತಾರೆ. ಅವರಿಗಿರುವ 
ಏಕಮಾತ್ರ ಅರ್ಹತೆಯೆಂದರೆ ಅವರು ಸಂಪರ್ಕ ಮಾಧ್ಯಮಗಳ ಬೆಂಬಲದಿಂದ “ ಸುದ್ದಿಯಾಗುವುದರಲ್ಲಿ 
ಯಶಸ್ವಿಯಾದರು ಎನ್ನುವುದು. ಆದರೂ ಪರಿಸ್ಥಿತಿ ಸಂಪೂರ್ಣವಾಗಿ ನಿರಾಶಾದಾಯಕವಾಗಿಲ್ಲ. 

ಕೀರ್ತಿಯನ್ನು ಸಂಪಾದಿಸಿದ್ದು ನಿಜವಾಗಿಯೂ ಆಶಾದಾಯಕವಾದ ವಿಷಯ . ನಮ್ಮ ಯುವ 
ಜನಾಂಗಕ್ಕೆ ಮನುಷ್ಯರು ಮನುಷ್ಯರಾಗಿ ಎಂಥ ಸಾಧನೆ ಮಾಡಬಲ್ಲರೆಂಬುದು ಗೊತ್ತಾಗಬೇಕು. 
ಮನರಂಜನೆಕೊಡುವ ಚಿಲ್ಲರೆ ವಿದೂಷಕರು ಅವರ ಮಾದರಿಯಾಗಬಾರದು. ಸಮಕಾಲೀನ ಮತ್ತು 
ಐತಿಹಾಸಿಕ ಮಹಾಪುರುಷರ ಬದುಕು ಅವರಿಗೆ ಮಾರ್ಗದರ್ಶನ ಮಾಡುವಂತಾಗಬೇಕು. ಪ್ರಪಂಚದ 
ಶ್ರೇಷ್ಠತಮ ಕಲಾಕೃತಿಗಳನ್ನೂ ಸಾಹಿತ್ಯ ಕೃತಿಗಳನ್ನೂ ಪರಿವೀಕ್ಷಿಸಿದಾಗ ಇಂಥ ಆರೋಗ್ಯಕರ 
ಮನುಷ್ಯ ಜೀವನದ ದರ್ಶನವನ್ನು ಯುವಕರಿಗೆ ಒದಗಿಸಿಕೊಡಬಹುದೆಂಬ ಭರವಸೆ ಮೂಡುತ್ತದೆ. 
ತನ್ಮೂಲಕ ಮಾನಸಿಕ ವ್ಯಕ್ತಿತ್ವದ ಅತೃಪ್ತಿಕರ ಕಾರ್ಯ ವಿಧಾನದ ಬಗ್ಗೆ ಅರಿವು ಮೂಡಿಸಬಹುದು. ಈ 
ರೀತಿಯ ಪ್ರಬುದ್ಧ ಜೀವನದ ಜೀವಂತ ಚಿತ್ರವನ್ನು ಬರಲಿರುವ ಪೀಳಿಗೆಗಳ ಕಣ್ಣ ಮುಂದೆ ಉಳಿಸು 
ವುದರಲ್ಲಿ ನಾವು ವಿಫಲರಾದರೆ , ನಮ್ಮ ಸಮಗ್ರ ಸಾಂಸ್ಕೃತಿಕ ಪರಂಪರೆಯೇ ಕುಸಿದುಬೀಳುವ ಅಪಾಯ 
ಖಂಡಿತಾ ಅನಿವಾರ್ಯ . ಈ ಪರಂಪರೆಯು ಉಳಿದಿರುವುದು ಕೇವಲ ಕೆಲವು ರೀತಿಯ ಜ್ಞಾನರಾಶಿ 
ಗಳನ್ನು ಸಂವಹನ ಮಾಡುವುದರಿಂದ ಅಲ್ಲ ; ಎಲ್ಲ ಕಾಲದ ಎಲ್ಲ ಜನಕ್ಕೂ ಮೌಲಿಕವಾದ 
ಮಾನವೀಯ ಗುಣಗಳನ್ನು ಸಂವಹನ ಮಾಡುವುದರಿಂದ, ಮುಂದಿನ ಜನಾಂಗಗಳು ಈ ರೀತಿಯ 
ಗುಣಗಳನ್ನು ನೋಡುವ, ಅನುಕರಿಸುವ ಅವಕಾಶವನ್ನು ನಾವು ಅವರಿಗೆ ಒದಗಿಸಿಕೊಡದಿದ್ದರೆ ಜ್ಞಾನದ 
ಸಂವಹನ ಆಗಬಹುದು ; ನಾಗರಿಕತೆ ಮುಂದುವರಿಯಬಹುದು ; ಆದರೆ ಐದುಸಾವಿರ ವರ್ಷ 
ಗಳಷ್ಟು ಹಳೆಯದಾದ ಸಂಸ್ಕೃತಿ ಕುಸಿದು ಬೀಳುತ್ತದೆ. 


- ಇಲ್ಲಿಯವರೆಗೆ ನಾನು ಯಾವುದೇ ಕಲೆಗಳ ಅಭ್ಯಾಸಕ್ಕೆ ಅಗತ್ಯವಾದ ಪೂರ್ವಸಿದ್ಧತೆಗಳನ್ನು 
ಕುರಿತು ಚರ್ಚೆ ಮಾಡಿದ್ದೇನೆ . ಇನ್ನು ಮುಂದೆ ಪ್ರೀತಿಸುವ ಸಾಮರ್ಥ್ಯವನ್ನು ಸಂಪಾದಿಸಲು ಅವಶ್ಯ 
ವಾದ ಕೆಲವು ನಿರ್ದಿಷ್ಟ ಸಂಗತಿಗಳ ಬಗ್ಗೆ ಹೇಳುತ್ತೇನೆ. ಪ್ರೀತಿಯ ಸ್ವಭಾವದ ಬಗ್ಗೆ ಈಗಾಗಲೇ ನಾನು 


ಅಕ್ಟೋಬರ್ - ಡಿಸೆಂಬರ್ ೮೨ 0 343 


ಹೇಳಿರುವ ವಿಷಯಗಳಿಂದ ಸ್ಪಷ್ಟವಾಗಿರುವಂತೆ , ಸ್ವರತಿಯನ್ನು ದಾಟಿ ನಿಲ್ಲುವುದು ಪ್ರೀತಿಯ ಸಾಧನೆ 
ಆತ್ಯಂತಿಕವಾದ ಆವಶ್ಯಕತೆ . ಈ ರೀತಿಯ ನಾರ್ಸಿಸಿಸ್ಟಿಕ್ ಪ್ರವೃತ್ತಿಯಿಂದ ಪೀಡಿತನಾದವನಿಗೆ, ತನೆ 
ಳಗೆ ನಡೆಯುತ್ತಿರುವ ಸಂಗತಿಗಳನ್ನು ಬಿಟ್ಟರೆ ಬೇರಾವ ಅನುಭವವನ್ನೂ ವಾಸ್ತವವೆಂದು ಪರಿಗಣಿಸ 
ಸಾಧ್ಯವಾಗುವುದೇ ಇಲ್ಲ. ಹೊರಜಗತ್ತಿನಲ್ಲಿ ಸಂಭವಿಸುವ ಘಟನೆಗಳು ಅವುಗಳಿಂದ ತನಗೆ ಲಾ 
ವಿದೆಯೋ ಅಥವಾ ಅಪಾಯವಿದೆಯೋ ಎನ್ನುವುದನ್ನು ಬಿಟ್ಟರೆ ಇವನಿಗೆ ಯಾವ ರೀತಿಯ ವಾಸ್ತ್ರ 
ಅಸ್ತಿತ್ವವನ್ನೂ ಹೊಂದಿರುವುದಿಲ್ಲ . ನಾರ್ಸಿಸಿಸುಗೆ ವಿರುದ್ಧ ಧ್ರುವವೆಂದರೆ ವಸ್ತುನಿಷ್ಟತೆ. ಇದರಿಂ 
ವ್ಯಕ್ತಿಗಳನ್ನು ಮತ್ತು ವಸ್ತುಗಳನ್ನು “ ಇದ್ದದ್ದು ಇದ್ದಂತೆ ” ಪರಿಭಾವಿಸಲು ಸಾಧ್ಯವಾಗುತ್ತದೆ. ನವ 
ಆಸೆ, ಭಯ ಮತ್ತು ನಿರೀಕ್ಷೆಗಳಿಂದ ವಿಕೃತವಾದ ಹೊರಜಗತ್ತಿನ ಚಿತ್ರವನ್ನು ಇಂಥ “ ವಸ್ತುನಿ 
ಚಿತ್ರದೊಂದಿಗೆ ಹೋಲಿಸಿ ನೋಡಿ ಅವುಗಳನ್ನು ಬೇರ್ಪಡಿಸಲು ನಮಗೆ ಸಾಧ್ಯವಾಗುವುದು ನಾ 
ವಸ್ತುನಿಷ್ಟರಾದಾಗ ಮಾತ್ರ . ಎಲ್ಲ ರೀತಿಯ ಮನೋರೋಗಗಳಲ್ಲಿಯೂ ಈ ರೀತಿಯ ವಸ 
ನಿಷ್ಟೆಯ ಅಭಾವ ಬಹಳ ತೀವ್ರವಾಗಿರುತ್ತದೆ ಮನಸ್ವಾಸ್ಥ್ಯವಿಲ್ಲದವನಿಗೆ ತನ್ನ ಬಯಕೆ- ಭಯಗಳಿಗೆ 
ವಿಕೃತವಾದ – ಅಂತರಂಗದಲ್ಲಿ ಪ್ರತಿಬಿಂಬಿತವಾಗುವ — ವಾಸ್ತವವೊಂದೇ ಸತ್ಯ . ಅವನಿಗೆ ಹೋ , 
ಜಗತ್ತು ತನ್ನ ಜಗತ್ತಿನ ಸಾಂಕೇತಿಕರೂಪವಾಗಿ , ತನ್ನದೇ ಕೃತಿಯಾಗಿ ಕಾಣುತ್ತದೆ. ಕನಸು ಕಾಣುವ 
ನಾವೆಲ್ಲರೂ ಹೀಗೆಯೇ ಮಾಡುತ್ತೇವೆ. ಆಗ ನಾವು ನಮ್ಮ ಬಯಕೆ ಮತ್ತು ಭಯಗಳ ಅಭಿವ್ಯ 
ಯಾದ ಘಟನೆಗಳನ್ನು ಸೃಷ್ಟಿಸುತ್ತೇವೆ, ನಾಟಕಗಳನ್ನು ಆಡುತ್ತೇವೆ. ಎಷ್ಟೋ ಸಲ ಅವು ನವ 
ವಿವೇಚನಾಶಕ್ತಿ , ಒಳಗಾಣ್ಯಗಳಸ್ವರೂಪವೂ ಅಗಿರುತ್ತವೆ. ನಾವು ನಿದ್ರಿಸುತ್ತಿರುವಾಗ ಕಾಣ 
ಸ್ವಪ್ನಲೋಕದ ಘಟನೆಗಳು ಕೂಡ ಎಚ್ಚೆತ್ತಿರುವಾಗ ಅನುಭವಿಸುವ ಬಹಿರಂಗದ ಬದುಕಿನ 
ವಾಸ್ತವವೆಂದು ಆಗ ನಾವು ನಂಬಿರುತ್ತೇವೆ. 


- ಮಾನಸಿಕಸ್ವಾಸ್ಥವಿಲ್ಲದವ ಅಥವಾ ಕನಸುಗಾರ ಬಾಹ್ಯಲೋಕದ ವಸ್ತುನಿಷ್ಟದಶ | 
ಪಡೆಯುವುದರಲ್ಲಿ ಸಂಪೂರ್ಣವಾಗಿ ವಿಫಲನಾಗುತ್ತಾನೆ. ಆದರೆ ನಾವೆಲ್ಲರೂ ಬಹುಮಟ, 
ಸ್ವಾಸ್ಥ್ಯವಿಲ್ಲದವರೇ ; ಬಹುಮಟ್ಟಿಗೆ ನಿದ್ರಿಸುತ್ತಾ ಕನಸುಕಾಣುತ್ತಿರುವವರೇ . ನಾವೆಲ್ಲರೂ ನನ| 
ನಾರ್ಸಿಸಿಸ್ಟಿಕ್ ದೃಷ್ಟಿಕೋನದಿಂದ ವಿಕೃತವಾದ, ವಸ್ತುನಿಷ್ಠವಲ್ಲದ ಧೋರಣೆಗಳನ್ನೇ ಹೊರಜ 
ಬಗ್ಗೆ ಹೊಂದಿದ್ದೇವೆ. ಇದಕ್ಕೆ ನಿದರ್ಶನಗಳನ್ನು ಬೇರೆಕೊಡಬೇಕೇ ? ಪ್ರತಿಯೊಬ್ಬ ವ್ಯಕ್ತಿಯ 
ತನ್ನನ್ನು ಅಥವಾ ತನ್ನ ನೆರೆಹೊರೆಯವರನ್ನು ಗಮನಿಸುವುದರಿಂದ , ವೃತ್ತಪ್ರತಿಕೆಗಳನ್ನು ಓದುವ 
ರಿಂದ ಇದರ ನಿದರ್ಶನಗಳನ್ನು ಕಾಣಬಲ್ಲ . ಆ ವ್ಯಕ್ತಿ ತನ್ನದೇ ಆದ ನಾರ್ಸಿಸಿಸ್ಟಿಕ್ ದೃಷ್ಟಿಕೋನದಿ 
ಎಷ್ಟರಮಟ್ಟಿಗೆ ಪ್ರಭಾವಿತನಾಗಿರುವನೆನ್ನುವುದರಿಂದ ಅವು ನಿರ್ಧರಿತವಾಗುತ್ತವೆ. ಉದಾಹರ: 
ಒಬ್ಬ ಮಹಿಳೆ ವೈದ್ಯರೊಬ್ಬರಿಗೆ ಫೋನ್ ಮಾಡಿ ತಾನು ಅದೇ ದಿನ ಮಧ್ಯಾಹ್ನ ಅ 
ಕಛೇರಿಯಲ್ಲಿ ಅವರನ್ನು ನೋಡಬಯಸುವೆನೆಂದು ತಿಳಿಸುತ್ತಾಳೆ. ವೈದ್ಯರು ತಮಗೆ ಆ ದಿನ ಮಧ್ಯಾ 
ಬಿಡುವಿಲ್ಲವೆಂದೂ ಬೇಕಾದರೆ ಮಾರನೆಯ ದಿನ ಮಧ್ಯಾಹ್ನ ತಮ್ಮನ್ನು ಆಕೆ ನೋಡಬಹುದೆಂದು 
ತಿಳಿಸುತ್ತಾರೆ. ಆಕೆ ಕೊಡುವ ಉತ್ತರ : “ ಆದರೆ ಡಾಕ್ಟರ್ , ನನ್ನ ಮನೆಯಿಂದ ನಿಮ್ಮಲ್ಲಿಗೆ ಬರI 
ಕೇವಲ ಐದು ನಿಮಿಷ ಸಾಕು ”. ಪ್ರಯಾಣ ಮಾಡುವ ದೂರ ಕಡಿಮೆಯಿರುವುದರಿಂದ “ ಅವ 
ಸಮಯವೇನೂ ಉಳಿಯುವುದಿಲ್ಲವೆನ್ನುವ ವಿವರಣೆ ಆಕೆಗೆ ಅರ್ಥವಾಗುವುದೇ ಇಲ್ಲ . ಅವನ 
ಆ ಸನ್ನಿವೇಶವನ್ನು ಕೇವಲ ಸ್ವರತಿಯಿಂದನೋಡುತ್ತಿದ್ದಾಳೆ. ' ತಾನು ' ಸಮಯ ಉಳಿಸಿದರೆ ಅವು 
ಉಳಿಸುವನೆಂದು ಆಕೆಯ ಕಲ್ಪನೆ, ಈಕೆಯಂಥವರು ಪರಿಭಾವಿಸಬಲ್ಲ ಒಂದೇ ಒಂದು ವಾಸ್ 

ವೆಂದರೆ ' ತಾನು ' ಮಾತ್ರ . 

ಸ್ವಲ್ಪ ಕಡಿಮೆ ಅತಿರೇಕದ – ಪ್ರಾಯಶಃ ಬರೇ ಕಡಿಮೆ ಸ್ಪಷ್ಟತೆಯ - – ವಿರೂಪಿತ 
ಕಲ್ಪನೆಗಳು ವ್ಯಕ್ತಿ - ವ್ಯಕ್ತಿಗಳ ನಡುವಿನ ಸಂಬಂಧದಲ್ಲಿ ತೀರ ಸಾಮಾನ್ಯವಾಗಿ ಕಾಣಿಸಿಕೊಳ್ಳುತ್ತವೆ. 
ಅನೇಕ ತಾಯಿತಂದೆ ತಮ್ಮ ಮಗು ತಮಗೆ ವಿಧೇಯನಾಗಿರಬೇಕು, ತಮಗೆ ಸಂತೋಷಕೊಡಬೇಕು, 
ತಮಗೆ ಕೀರ್ತಿ ತರಬೇಕು ಮುಂತಾದ ಅಪೇಕ್ಷೆಗಳನ್ನು ಹೊಂದಿರುತ್ತಾರೆ. ಆದರೆ ಅವರಲ್ಲಿ ಎಷ್ಟು 
ಜನ ಆ ಮಗು ತನಗಾಗಿ ತಾನು ಯಾವ ಬಯಕೆಗಳನ್ನು ಹೊಂದಿದೆಯೆನ್ನುವುದರ ಕಡೆಗೆ ಗಮನ 
ಕೊಡುತ್ತಾರೆ ? ಎಷ್ಟೋ ಗಂಡಂದಿರು ತಮ್ಮ ಪತ್ನಿಯರು ದಬ್ಬಾಳಿಕೆ ಮನೋಭಾವದವರೆಂದು 
ತಿಳಿಯುತ್ತಾರೆ. ತಾಯಿಗೆ ತಾವು ಅಂಟಿಕೊಂಡಿರುವುದೇ ಹೆಂಡತಿಯ ಯಾವುದೇ ಸಕಾರಣವಾದ 
ಬೇಡಿಕೆಯನ್ನು , ಸ್ವಾತಂತ್ರ್ಯದ ಉಲ್ಲಂಘನೆಯೆಂದು ತಪ್ಪಾಗಿ ತಿಳಿಯುವಂತೆ ಮಾಡುವುದೆಂದು 
ಎಷ್ಟು ಜನ ಗಂಡಂದಿರಿಗೆ ಗೊತ್ತು ? ಅದೇ ರೀತಿಯಲ್ಲಿ ಹೆಂಡಂದಿರು ತಮ್ಮ ಬಾಲ್ಯದ ದಿನಗಳ 
ಭ್ರಮೆಯ ರಾಜಕುಮಾರನ ಗುಣಮಟ್ಟಗಳಿಗಿಂತ ಸ್ವಲ್ಪ ಕಡಿಮೆಯಾದ ಗಂಡಂದಿರನ್ನೂ 
ಮೂರ್ಖರು, ಕ್ರಿಯಾಹೀನರು ಎಂದು ತಪ್ಪು ತಿಳಿಯುತ್ತಾರೆ. 


ಬೇರೆ ದೇಶಗಳ ವಿಷಯವಾಗಿ ಯೋಚನೆ ಮಾಡುವಾಗ ಕಂಡುಬರುವ ವಸ್ತುನಿಷ್ಠೆಯ 
ಅಭಾವವಂತೂ ಅಪಾರವಾದದ್ದು . ದಿನೇದಿನೇ ಇನ್ಯಾವುದಾದರೊಂದು ರಾಷ್ಟ್ರದ ಬಗ್ಗೆ ಅವು ನೀತಿ 
ಭ್ರಷ್ಟವಾಗಿವೆ, ರಾಕ್ಷಸರಿಂದ ತುಂಬಿವೆ ಎನ್ನುವಂಥ ಕಲ್ಪನೆಗಳನ್ನು ಜನರ ಮನಸ್ಸಿನಲ್ಲಿ ಬಿತ್ತ, 
ಲಾಗುತ್ತದೆ. ಅದೇ ನಮ್ಮ ದೇಶವಾದರೆ ಒಳಿತು ಮತ್ತು ಉತ್ಕೃಷ್ಟತೆಗಳೆಲ್ಲದರ ಪ್ರತೀಕವಾಗಿ 
ಬಿಡುತ್ತದೆ. ಶತ್ರುವಿನ ಪ್ರತಿಯೊಂದು ಕ್ರಿಯೆಗೂ ಒಂದು ಮಾನದಂಡವನ್ನು ಉಪಯೋಗಿಸಿದರೆ 
ನಮ್ಮ ಕ್ರಿಯೆಗಳಿಗೆ ಬೇರೊಂದೇ ಮಾನದಂಡವನ್ನು ಬಳಸಲಾಗುತ್ತದೆ. ಶತ್ರುಗಳು ಒಳ್ಳೆಯ ಕೆಲಸ 
ಮಾಡಿದಾಗಲೂ ಅದು ನಮ್ಮನ್ನು ಮತ್ತು ವಿಶ್ವವನ್ನು ಮೋಸಗೊಳಿಸುವ ಸಂಚಿನ ಪಾಶವೀಯ 
ಕುಯುಕ್ತಿಯಾಗಿಯೂ ಆದರೆ ನಾವು ಮಾಡುವ ಕೆಲಸಗಳು , ನಮ್ಮ ಉನ್ನ ತಧೇಯಗಳ ಸಾಫಲ್ಯಕ್ಕಾಗಿ 
ಆವಶ್ಯಕವೂ ಮತ್ತು ಕ್ರಮಬದ್ಧವೂ ಆಗಿಯೂ ಕಾಣಿಸಿಕೊಳ್ಳುತ್ತವೆ. ವ್ಯಕ್ತಿ - ವ್ಯಕ್ತಿಗಳ ಸಂಬಂಧದಲ್ಲೇ 
ಆಗಲಿ ಅಥವಾ ರಾಷ್ಟ್ರ - ರಾಷ್ಟ್ರಗಳ ಸಂಬಂಧದಲ್ಲೇ ಆಗಲಿ , ವಸ್ತುನಿಷ್ಠೆಯು ಅಪವಾದವೇ 
ಹೊರತು ನಿಯಮವಲ್ಲವೆಂಬ ತೀರ್ಮಾನಕ್ಕೆ ಬರುವುದು ಅನಿವಾರ್ಯವಾಗುತ್ತದೆ : ಸ್ವರತಿಯ 
ವಿರೂಪವೇ ಅನುಷ್ಠಾನದಲ್ಲಿರುವ ಮಾರ್ಗ . 


ವಸ್ತುನಿಷ್ಠವಾಗಿ ಆಲೋಚಿಸಬಲ್ಲ ಶಕ್ತಿ, ವಿವೇಚನಾಶೀಲತೆ, ವಿವೇಚನಾಶೀಲತೆಯ ಹಿಂದೆ 
ಇರುವ ಭಾವನಾತ್ಮಕ ಧೋರಣೆಯೆಂದರೆ ವಿನಯ . ಬಾಲ್ಯದಲ್ಲಿ ನಮಗೆ ನಾವು ಸರ್ವಜ್ಞರು ಎಂಬಂಥ 
ಭ್ರಮಾತ್ಮಕ ಕಲ್ಪನೆಗಳಿರುತ್ತವೆ. ಇವುಗಳಿಂದ ಹೊರಬಂದು ವಿನಯಶೀಲ ಮನೋಭಾವವನ್ನು 
ರೂಪಿಸಿಕೊಳ್ಳುವವರೆಗೆ ಜಗತ್ತಿನ ಬಗ್ಗೆ ವಿವೇಚನಾಶೀಲವಾಗಿ, ವಸ್ತುನಿಷ್ಠವಾಗಿ ಯೋಚಿಸಲು 
ಸಾಧ್ಯವಾಗುವುದೇ ಇಲ್ಲ . 
ಈ ಪ್ರೀತಿಯನ್ನು ಹೇಗೆ ಅನುಷ್ಠಾನಕ್ಕೆ ತರುವುದೆನ್ನುವ ಪ್ರಸಕ್ತ ಚರ್ಚೆಯ ಸಂದರ್ಭದಲ್ಲಿ ಈ 
ಮಾತಿನ ಅರ್ಥ ಇಷ್ಟು : ನಾರ್ಸಿಸಿಸಂನ ಹೆಚೂ ಕಡಿಮೆ ಗೈರುಹಾಜರಿಯನ್ನೇ ಪ್ರೀತಿಯ ಯಶಸ್ಸು 
ಅವಲಂಬಿಸಿದೆಯಾದ್ದರಿಂದ ವಿನಯಶೀಲತೆ , ವಸ್ತುನಿಷ್ಠೆ ಮತ್ತು ವಿವೇಚನಾಶೀಲತೆಗಳು ಬೆಳೆಯಬೇಕು. 
ವ್ಯಕ್ತಿಯ ಸಮಗ್ರಜೀವನವೇ ಈ ಗುಣಗಳ ವಿಕಾಸಕ್ಕೆ ಮಾಸಲಾಗಿರಬೇಕು. ಪ್ರೀತಿಯಂತೆಯೇ 


ಅಕ್ಟೋಬರ್ - ಡಿಸೆಂಬರ್ ೮೨ 0 345 


ವಿನಯಶೀಲತೆ ಮತ್ತು ವಸ್ತುನಿಷ್ಠೆಗಳೂ ಸಾತತ್ಯವುಳ್ಳವು : ಅವಿಭಾಜ್ಯವಾದವು. ಅಪರಿಚಿತ 
ನೊಬ್ಬನ ಬಗ್ಗೆ ನಾನು ವಸ್ತುನಿಷ್ಠನಾಗಿರಲಾರೆನಾದರೆ, ನನ್ನ ಕುಟುಂಬದ ಸದಸ್ಯರ ಬಗ್ಗೆಯೂ 
ಹಾಗಿರಲು ನನಗೆ ಸಾಧ್ಯವಿಲ್ಲ. ಪ್ರೀತಿಯ ಕಲೆಯನ್ನು ನಾನು ಕರಗತಮಾಡಿಕೊಳ್ಳಬೇಕಾದರೆ ಪ್ರತಿ 
ಯೊಂದು ಸನ್ನಿವೇಶದಲ್ಲಿಯೂ ವಸ್ತುನಿಷ್ಠನಾಗಿರುವುದೇ ನನ್ನ ಗುರಿಯಾಗಬೇಕು. ಒಂದು ವೇಳೆ 
ನಾನು ಹಾಗಿಲ್ಲವಾದರೆ ತಕ್ಷಣವೇ ಅದರ ಬಗ್ಗೆ ಪ್ರಜ್ಞಾವಂತನಾಗಬೇಕು. ಒಬ್ಬ ವ್ಯಕ್ತಿಯ ಸ್ವಭಾವ 
ಮತ್ತು ವರ್ತನೆಗಳ ಬಗ್ಗೆ ' ನಾನು ' ಹೊಂದಿರುವ - ತೀರ ಸಾಮಾನ್ಯವಾಗಿ ನಾರ್ಸಿಸಿಸಂನಿಂದ ವಿರೂಪ 
ಗೋಂಡ - ಚಿತ್ರಕ್ಕೂ ಮತ್ತು ನನ್ನ ಭಯ , ಆಸೆ, ಆವಶ್ಯಕತೆಗಳಿಂದ ಹೊರತಾದ ಅವನ ವಾಸ್ತವಿಕ | 
ಅಸ್ತಿತ್ವಕ್ಕೂ ಇರುವ ವ್ಯತ್ಯಾಸ ನಮಗೆ ಮನದಟ್ಟಾಗಬೇಕು. ವಸ್ತುನಿಷ್ಟರಾಗಿರುವ ಹಾಗೂ 
ವಿವೇಚನಾಶೀಲರಾಗಿರುವ ಸಾಮರ್ಥ್ಯವನ್ನು ಸಂಪಾದಿಸಿದರೆ ಪ್ರೀತಿಯ ದಾರಿಯಲ್ಲಿ ಅರ್ಧ ಪ್ರಯಾಣ 
ಮುಗಿದಂತೆಯೇ ಸರಿ. ಆದರೆ ನಮ್ಮ ಸಂಪರ್ಕದಲ್ಲಿ ಬರುವ ಪ್ರತಿಯೊಬ್ಬರೊಂದಿಗೂ ಹೀಗೆ ಇರುವ 
ಸಾಮರ್ಥ್ಯ ನಮಗೆ ಸಾಧ್ಯವಾಗಬೇಕು. ತನ್ನ ಪ್ರೀತಿಪಾತ್ರರೊಬ್ಬರ ಬಗ್ಗೆ ಮಾತ್ರ ವಸ್ತುನಿಷ್ಠ 
ನಾಗಿರುತ್ತೇನೆ, ಉಳಿದವರೊಂದಿಗೆ ಬೇಕಾಗಿಲ್ಲ ಎನ್ನುವ ವ್ಯಕ್ತಿ ಇಲ್ಲಿಯ ಸೋಲುತ್ತಾನೆ ಅಲ್ಲಿಯ 
ಸೋಲುತ್ತಾನೆ. 

- ಪ್ರೀತಿಸುವ ಸಾಮರ್ಥ್ಯವು ನಾರ್ಸಿಸಿಸಂ ಹಾಗೂ ಸ್ಥಿರೀಕೃತಗೊಂಡ ತಾಯಿ ಮತ್ತು 
ಕುಟುಂಬಗಳ ಬಗೆಗಿರುವ ಇನ್ಸೆಸ್ಸುಯಸ್ ಸಂಬಂಧಗಳಿಂದ ಹೊರಬರುವುದನ್ನೇ ಅವಲಂಬಿಸಿರುತ್ತದೆ, 
ಇದು ನಮ್ಮ ಬೆಳವಣಿಗೆಯನ್ನು ಮತ್ತು ಹೊರಜಗತ್ತಿನೊಂದಿನ ಸಂಬಂಧದ ಬಗ್ಗೆ ನಾವು ಬೆಳಸಿ | 
ಕೊಳ್ಳುವ ರಚನಾತ್ಮಕ ದೃಷ್ಟಿಕೋನವನ್ನು ಅವಲಂಬಿಸುತ್ತದೆ. ಈ ರೀತಿಯ ಆಗಮನಕ್ಕೆ , 
ಪುನರ್ಜನ್ಮಕ್ಕೆ , ಜಾಗೃತಿಗೆ ಎಲ್ಲಕ್ಕಿಂತ ಅತ್ಯಗತ್ಯವಾದ ಒಂದು ಸಂಗತಿಯೆಂದರೆ ನಂಬಿಕೆ. ಪ್ರೀತಿ 
ಯನ್ನು ಅನುಷ್ಠಾನಕ್ಕೆ ತರಬೇಕಾದರೆ ನಂಬಿಕೆಯನ್ನು ಅನುಷ್ಠಾನಕ್ಕೆ ತರಬೇಕು. 

ನಂಬಿಕೆಯೆಂದರೇನು ? ದೈವಭಕ್ತಿ , ಧಾರ್ಮಿಕ ಸಿದ್ಧಾಂತಗಳನ್ನು ಒಪ್ಪಿಕೊಳ್ಳುವುದು, 
ಅದರ ಅನಿವಾರ ಲಕ್ಷಣವೇ ? ಮೂಲಭೂತವಾಗಿಯೇ ನಂಬಿಕೆಯು , ವಿವೇಕ ಹಾಗೂ ವಿವೇಚನಾ 
ಶೀಲ ಚಿಂತನೆಗಳಿಗೆ ವಿರುದ್ಧವಾದುದೇ ? ನಂಬಿಕೆಯೆಂದರೇನೆಂಬುದನ್ನು ಅರ್ಥಮಾಡಿಕೊಳ್ಳುವುದರ 
ಮೊದಲ ಹಂತವಾಗಿ ವಿವೇಚನಾರಹಿತ ನಂಬಿಕೆಗೂ ವಿವೇಚನಾಶೀಲ ನಂಬಿಕೆಗೂ ಇರುವ ಅಂತರವನ್ನು 
ನಾವು ಮೊದಲು ತಿಳಿದುಕೊಳ್ಳಬೇಕು. ವಿವೇಚನಾರಹಿತ ಅಧಿಕಾರವೊಂದಕ್ಕೆ - ಅದು ವ್ಯಕ್ತಿಯಾಗಲಿ 
ಅಥವಾ ವಿಚಾರವಾಗಲಿ ನಮ್ಮನ್ನು ನಾವು ಶರಣಾಗಿಸಿಕೊಳ್ಳುವುದೇ ವಿವೇಚನಾರಹಿತ ನಂಬಿಕೆಯ 
ಬುನಾದಿಯೆಂದು ನನ್ನ ಅಭಿಪ್ರಾಯ . ಅದರ ಬದಲು ವ್ಯಕ್ತಿಯ ವಿಚಾರ ಮತ್ತು ಭಾವನೆಗಳ ಅನು 
ಭವದ ಮೂಲಕ ಅವನ ಮನಸ್ಸಿನಲ್ಲಿ ಬೇರುಬಿಟ್ಟಿರುವ ಸುಭದ್ರವಾದ ನೆಲೆಗಳು ವಿವೇಚನಾಶೀಲ 
ನಂಬಿಕೆಯ ತಳಹದಿಯಾಗುತ್ತದೆ. ವಿವೇಚನಾಶೀಲ ನಂಬಿಕೆಯೆಂದರೆ , ಮೂಲಭೂತವಾಗಿ, ಬೇರೆ 
ಯಾರಲ್ಲೇ ಇಡುವ ನಂಬಿಕೆಯೆಂದಲ್ಲ. ನಮ್ಮ ವಿಚಾರಗಳ ಖಚಿತತೆ ಮತ್ತು ದೃಢತೆಗಳ ಬಗ್ಗೆ 
ನಮಗೇ ಇರುವ ಭರವಸೆ ಅದು . ಅದು ಒಂದು ನಿರ್ದಿಷ್ಟ ನಂಬಿಕೆಯಲ್ಲ ; ಅದು ಸಮಗ 
ವ್ಯಕ್ತಿತ್ವವನ್ನೇ ವ್ಯಾಪಿಸಿ ನಿಂತಿರುವ ಗುಣವಿಶೇಷ. 

ವಿವೇಚನಾಶೀಲ ನಂಬಿಕೆಯು ರಚನಾತ್ಮಕವಾದ ವೈಚಾರಿಕ ಹಾಗೂ ಭಾವನಾತ್ಮಾಕ ಚಟM 
ವಟಿಕೆಗಳ ಪರಿಣಾಮವಾಗಿ ಹುಟ್ಟುತ್ತದೆ. ವಿವೇಚನಾಶೀಲ ಚಿಂತನಾ ವಿಧಾನದಲ್ಲಿ ಕೇವಲ ನಂಬಿಕೆಗೆ 

ಯಾವ ಸ್ಥಾನವೂ ಇಲ್ಲ ; ಆದರೆ ವಿವೇಚನಾಶೀಲ ನಂಬಿಕೆ ಅಂಥ ಚಿಂತನೆಯ ಬಹುಮುಖ್ಯ 
ಅಂಗಗಳಲ್ಲಿ ಒಂದು. ಉದಾಹರಣೆಗೆ ಒಬ್ಬ ವಿಜ್ಞಾನಿಯು ಹೊಸದೊಂದು ಸಂಶೋಧನೆಯನ್ನು 
ಹೇಗೆ ಮಾಡುತ್ತಾನೆ ? ತಾನು ಏನನ್ನು ಕಂಡುಹಿಡಿಯ ಬಯಸುವೆನೆನ್ನುವುದರ ಕಲ್ಪನೆಯಿಲ್ಲದೆ, 
ಒಂದರ ನಂತರ ಒಂದರಂತೆ ಪ್ರಯೋಗಗಳನ್ನು ಮಾಡುತ್ತಾ , ವಿಷಯಗಳನ್ನು ಸಂಗ್ರಹಿಸುತ್ತಾ 
ಹೋಗುವನೇನು ? ಯಾವುದೇ ಕ್ಷೇತ್ರದಲ್ಲಿಯಾದರೂ ನಿಜವಾಗಿಯೂ ಮಹತ್ವಪೂರ್ಣವಾದ 
ಸಂಶೋಧನೆಯೊಂದು ಈ ರೀತಿಯಲ್ಲಿ ನಡೆದಿರುವುದು ತೀರ ಅಪರೂಪ. ಭ್ರಮೆಯೊಂದನ್ನು ಬರೇ 
ಅಟ್ಟಿಸಿಕೊಂಡು ಹೋದ ಜನ ಮಹತ್ವಪೂರ್ಣ ವೈಚಾರಿಕ ನಿರ್ಣಯಗಳನ್ನು ತಲುಪಿರುವುದು ಕೂಡ 
ಅಷ್ಟೇ ಅಪರೂಪ. ಸೃಜನಶೀಲ ಚಿಂತನೆಯ ಪ್ರಕ್ರಿಯೆ ಯಾವುದೇ ಕ್ಷೇತ್ರದಲ್ಲಾದರೂ ಪ್ರಾರಂಭ 
ವಾಗುವುದು “ ವಿವೇಚನಾಶೀಲ ದರ್ಶನ " ವೆಂದು ಕರೆಯಬಹುದಾದ ಪ್ರಥಮ ಬಿಂದುವಿನಿಂದಲೇ ಈ 
ವಿವೇಚನಾಶೀಲ ದರ್ಶನವು ಪೂರ್ವಾಧ್ಯಯನ, ಗ್ರಹಿಕೆ ಮತ್ತು ಪ್ರತಿಫಲನಾತ್ಮಕ ಚಿಂತನೆಯ ಪರಿ 
ಣಾಮವೇ ಆಗಿರುತ್ತದೆ. ತನ್ನ ಮೂಲದರ್ಶನವು ಅತ್ಯಂತ ಸಂಭಾವ್ಯವೆನಿಸಲು ಸಾಕಷ್ಟು ಸಂಗತಿ 
ಗಳನ್ನು ವಿಜ್ಞಾನಿ ಸಂಗ್ರಹಿಸಿದಾಗ ಅಥವಾ ಗಣಿತದ ಪರಿಭಾಷೆಯಲ್ಲಿ ಅದನ್ನು ಸ್ಪಷ್ಟಪಡಿಸಿದಾಗ 
ಸಂಶೋಧನೆಯ ಹಾದಿಯಲ್ಲಿ ಅವನು ಸಾಕಷ್ಟು ಮುಂದೆ ನಡೆದಂತಾಗುತ್ತದೆ. ಇದನ್ನು ಪೂರ್ವ 
ಸಿದ್ದಾಂತ ಎಂದು ಕರೆಯಬಹುದು. ಈ ಪೂರ್ವಸಿದ್ಧಾಂತವನ್ನು ಎಚ್ಚರಿಕೆಯಿಂದ ವಿಶ್ಲೇಷಿಸಿ 
ದಾಗ , ಅದರಿಂದ ಸಾಧಿತವಾಗುವ ಸಂಗತಿಗಳ ಅರಿವು ಉಂಟಾಗುತ್ತದೆ. ಈ ಸಂಗತಿಗಳು ನಿಜವೋ 
ಸುಳೊ ಎಂದು ಸ್ಪಷ್ಟಪಡಿಸುವ ಸಂಗತಿಗಳನ್ನು ಸಂಗ್ರಹಿಸುವುದು ಮುಂದಿನ ಹಂತ , ಪ್ರಾಯಶಃ 
ಇದರಿಂದ, ಹೆಚ್ಚು ಸಮರ್ಪಕವಾದ , ವ್ಯಾಪಕ ವಿಚಾರಧಾರೆಯಲ್ಲಿ ಸಮಾವಿಷ್ಟವಾಗಬಹುದಾದ 
ಸಿದ್ಧಾಂತವೊಂದು ಹೊರಬರುತ್ತದೆ. 


ವಿಜ್ಞಾನದ ಇತಿಹಾಸದಲ್ಲಿ , ತರ್ಕದಲ್ಲಿ ಮತ್ತು ಸತ್ಯದ ದರ್ಶನದಲ್ಲಿ ನಂಬಿಕೆಯಿಟ್ಟವರ 
ನಿದರ್ಶನಗಳು ಹೇರಳವಾಗಿ ದೊರೆಯುತ್ತವೆ. ಕೊಪರ್ನಿಕಸ್ , ಕೆಪ್ಪರ್‌ , ನಟನ್ ಮುಂತಾದ 
ವರೆಲ್ಲ ತರ್ಕದಲ್ಲಿ ಅಚಲವಾದ ನಂಬಿಕೆಯನ್ನು ಹೊಂದಿದ್ದರು. ಇದರಿಂದಾಗಿಯೇ ನೋವನ್ನು 
ಅಗ್ನಿಕುಂಡದಲ್ಲಿ ಸುಟ್ಟರು ; ಸ್ಪಿನೋಜಾಗೆ ದೇಶದಿಂದ ಬಹಿಷ್ಕಾರ ಹಾಕಿದರು . ವೈಜ್ಞಾನಿಕ ಸಿದ್ಧಾಂತ 
ವೊಂದರ ಸಂಸ್ಥಾಪನೆಯಲ್ಲಿ, ವಿವೇಕಪೂರ್ಣ ದರ್ಶನವೊಂದರ ಕಲ್ಪನೆಯ ನಂತರದ ಹೆಜ್ಜೆ ಹೆಜ್ಜೆಗೂ 
ಮೊದಲಿಂದ ಕೊನೆಯವರೆಗೆ ನಂಬಿಕೆ ಅತ್ಯಗತ್ಯವಾಗಿ ಬೇಕು. ತಾನು ಮಾಡಬೇಕೆಂದಿರುವ 
ಸಂಶೋಧನೆಯ ಅಂತಿಮ ದರ್ಶನದ ಸಂಭಾವ್ಯತೆಯಲ್ಲಿ ನಂಬಿಕೆ ಇರಬೇಕು. ತಾನು ರೂಪಿಸಿದ 
ಪೂರ್ವಸಿದ್ದಾಂತ ಸಾಧ್ಯ ಮತ್ತು ಸಂಭಾವ್ಯವೆಂಬ ನಂಬಿಕೆ ಇರಬೇಕು. ತಾನು ಕಂಡುಹಿಡಿದ 
ಸಿದ್ಧಾಂತಕ್ಕೆ ಸಾರ್ವತ್ರಿಕ ಸಮ್ಮತಿ ಸಿಗುವವರೆಗಾದರೂ ಅದರಲ್ಲಿ ಸ್ವಂತ ತನಗೇ ನಂಬಿಕೆ ಇರಬೇಕು. 
ವ್ಯಕ್ತಿಯ ಸ್ವಂತ ಅನುಭವ , ತನ್ನ ಚಿಂತನ ಶಕ್ತಿಯಲ್ಲಿ ಅವನಿಗಿರುವ ಆತ್ಮವಿಶ್ವಾಸ, ಅವನ ಗ್ರಹಣ 
ಶಕ್ತಿ ಮತ್ತು ತೀರಾನ ಸಾಮರ್ಥ್ಯಗಳು ಇಂಥ ನಂಬಿಕೆಯ ಬೇರುಗಳು . ಅತಾರ್ಕಿಕ ನಂಬಿಕೆಯು 
ಒಂದು ವಿಷಯವನ್ನು ಒಪ್ಪಿಕೊಳ್ಳುವುದು ಅದು ಬಹುಸಂಖ್ಯಾತರ ಅಭಿಪ್ರಾಯವೆಂದು ; ಅಥವಾ 
ಅಧಿಕಾರದಲ್ಲಿರುವವರು ಹಾಗೆ ಹೇಳಿದರೆಂದು . . ತಾರ್ಕಿಕ ನಂಬಿಕೆಯಾದರೋ ವ್ಯಕ್ತಿಯ ರಚನಾತ್ಮಕ 
ಚಿಂತನೆ ಮತ್ತು ಗ್ರಹಿಕೆಗಳ ಪರಿಣಾಮವಾಗಿ ಹುಟ್ಟಿದ ಸ್ವತಂತ್ರ ನೆಚ್ಚಿಕೆಗಳನ್ನು ಅವಲಂಬಿಸಿರುತ್ತದೆ. 
ಬಹುಸಂಖ್ಯಾತರು ಏನೇ ಹೇಳಿದರೂ ಈ ನಂಬಿಕೆ ಕದಲುವುದಿಲ್ಲ . 

ತಾರ್ಕಿಕ ನಂಬಿಕೆಯು ಅಭಿವ್ಯಕ್ತಗೊಳ್ಳುವುದು ಕೇವಲ ಚಿಂತನೆ ಮತ್ತು ತೀರಾನದ ಶಕ್ತಿಗಳ 

ಅನುಭವ ಕ್ಷೇತ್ರದಲ್ಲಿ ಮಾತ್ರವೇ ಅಲ್ಲ . ಮಾನವೀಯ ಸಂಬಂಧಗಳ ಕ್ಷೇತ್ರದಲ್ಲಿ ಯಾವುದೇ ಮಹತ್ವ 
ಪೂರ್ಣಸ್ನೇಹಅಥವಾ ಪ್ರೀತಿಯ ಯಶಸ್ಸಿಗೆ ನಂಬಿಕೆ ಅತ್ಯಗತ್ಯವಾದ ಗುಣ . ಬೇರೊಬ್ಬ ವ್ಯಕ್ತಿಯಲ್ಲಿ 
ನಂಬುಗೆ ಇರುವುದೆಂದರೆ , ಅವನ ಮೂಲಭೂತ ಧೋರಣೆಗಳ ಅಚಲತೆ ಮತ್ತು ವಿಶ್ವಾಸಾರ್ಹತೆ 
ಗಳನ್ನು ನಂಬುವುದು ; ಅವನ ವ್ಯಕ್ತಿತ್ವದ ತಿರುಳನ್ನು , ಅವನ ಪ್ರೀತಿಯನ್ನು ನಂಬುವುದು . ಹೀಗೆಂದರೆ 
ಒಬ್ಬ ವ್ಯಕ್ತಿ ತನ್ನ ಅಭಿಪ್ರಾಯಗಳನ್ನು ಬದಲಾಯಿಸಲೇ ಬಾರದೆಂದು ಅರ್ಥವಲ್ಲ. ಆದರೆ ಅವನ 
ಅಂತರಂಗದ ಮಹತ್ವಪೂರ್ಣ ಪ್ರೇರಣೆಗಳು ಹಾಗೆಯೇ ಉಳಿಯಬೇಕು. ಉದಾಹರಣೆಗೆ ಬದುಕಿನ 
ಬಗೆಗಿನ ಮತ್ತು ವ್ಯಕ್ತಿಯ ಘನತೆಯ ಬಗೆಗಿನ ಅವನ ಗೌರವಗಳು ಅವನ ರಕ್ತ ಮಾಂಸವಿದ್ದಂತೆ ; 
ಅವು ಬದಲಾಗಲಾರವು. 

ಇದೇ ಅರ್ಥದಲ್ಲಿ ನಮಗೆ ಸ್ವಂತ ನಮ್ಮಲ್ಲಿ ನಂಬಿಕೆ ಇರಬೇಕು. ನಮಗೆ ನಮ್ಮ ಆಂತರಂಗಿಕ 
ವ್ಯಕ್ತಿತ್ವದ ಅರಿವು ಇರುತ್ತದೆ. ಈ ವ್ಯಕ್ತಿತ್ವ ಪರಿವರ್ತನೀಯವಲ್ಲ. ಯಾವುದೇ ಸನ್ನಿವೇಶದಲ್ಲಿ 
ಬದಲಾಗದೆ ಜೀವಮಾನಪರ್ಯಂತ ಈ ಸ್ವಭಾವಸಮಗ್ರ ಉಳಿಯುತ್ತದೆ. ಕೆಲವು ನಿರ್ದಿಷ್ಟ ಭಾವನೆ 
ಗಳಲ್ಲಿ ಮತ್ತು ಅಭಿಪ್ರಾಯಗಳಲ್ಲಿ ವ್ಯತ್ಯಾಸವಾದರೂ ಕೂಡ ಈ ಅಂತರಂಗದ ವ್ಯಕ್ತಿ ಹಾಗೆಯೇ 
ಉಳಿಯುತ್ತಾನೆ. ' ನಾನು ' ಎನ್ನುವ ಪದದ ಹಿಂದೆ ಅಡಗಿರುವ ವಾಸ್ತವವೆಂದರೆ ಈ ವ್ಯಕ್ತಿತ್ವವೇ . 
ನಮ್ಮ ಬಗ್ಗೆ ನಮಗಿರುವ ನೆಚ್ಚಿಕೆಗಳು ಈ ವ್ಯಕ್ತಿತ್ವವನ್ನೇ ಆಧರಿಸಿರುತ್ತವೆ. ನಮಗೆ ಈ ನಮ್ಮತನದ 
ಅಸ್ತಿತ್ವದಲ್ಲಿ ಮತ್ತು ಉಳಿಯುವಿಕೆಯಲ್ಲಿ ನಂಬಿಕೆಯಿಲ್ಲದೆಹೋದರೆ ನಮ್ಮ ವ್ಯಕ್ತಿತ್ವ ನಾಶದ ಅಪಾರು 
ಹತ್ತಿರವಾಗುತ್ತದೆ. ಆಗ ಬೇರೆಯವರ ಸಮ್ಮತಿಯನ್ನು ನಾವು ಸಂಪೂರ್ಣವಾಗಿ ಅವಲಂಬಿಸುತ್ತೇವೆ. 
ಅವರ ಸ್ವೀಕೃತಿ ಮತ್ತು ತಿರಸ್ಕೃತಿಗಳೇ ನಮ್ಮನ್ನು ನಾವು ಬೆಲೆಕಟ್ಟುವ ಅಳತೆಗೋಲುಗಳಾಗಿ 
ಬಿಡುತ್ತವೆ. ಯಾವ ವ್ಯಕ್ತಿಗೆ ಸ್ವತಃ ತನ್ನಲ್ಲಿ ನಂಬಿಕೆಯಿದೆಯೋ ಅವನು ಮಾತ್ರ ಬೇರೆಯವರಲ್ಲಿ 
ನಂಬಿಕೆ ಇಡಬಲ್ಲ. ಏಕೆಂದರೆ ಅಂಥವನಿಗೆ ಮಾತ್ರ ತಾನು ಈ ದಿನ ಹೇಗಿರುವೆನೋ ಹಾಗೆಯೇ 
ಭವಿಷ್ಯದಲ್ಲಿ ಕೂಡ ಇರುವೆನೆಂಬುದು ಖಚಿತವಾಗಿ ಗೊತ್ತಿರುತ್ತದೆ. ಹಾಗಿದ್ದರೆ ಮಾತ್ರ ಅವನು 
ತಾನು ಭವಿಷ್ಯದಲ್ಲಿ ಹೇಗೆ ವರ್ತಿಸಬೇಕೆಂದು ಈಗಲೇ ನಿರ್ಧರಿಸಬಲ್ಲ . ಬೇರೆಯವರಿಗೆ “ ಭಾಷೆ ” 
ಕೊಡಲು ಅತ್ಯಗತ್ಯವಾದ ಅಂಶವೆಂದರೆ ನಮಗೆ ನಮ್ಮಲ್ಲಿರುವ ನಂಬಿಕೆ . ನೀಟ್ಟೆ ಹೇಳುವಂತೆ , 
ಮನುಷ್ಯನಿಗಿರುವ ಭಾಷೆ ಕೊಡುವ ಮತ್ತು ಅದನ್ನು ಉಳಿಸಿಕೊಳ್ಳುವ ಸಾಮರ್ಥ್ಯದಿಂದಲೇ 
ಅವನು ವಿಶಿಷ್ಟನಾಗಿದ್ದಾನೆ. ಹೀಗಾಗಿ ನಂಬಿಕೆ ಮನುಷ್ಯನ ಅಸ್ತಿತ್ವಕ್ಕೆ ಅತ್ಯಗತ್ಯವಾದ ಒಂದು ಸಂಗತಿ. 
ಪ್ರೀತಿಗೆ ಸಂಬಂಧಿಸಿದಂತೆ ನಂಬಿಕೆ ಹೇಗೆ ಮುಖ್ಯವಾಗುವುದೆಂದರೆ, ಒಬ್ಬ ವ್ಯಕ್ತಿಗೆ ತನ್ನ ಪ್ರೀತಿಸುವ 
ಸಾಮರ್ಥ್ಯದಲ್ಲಿ ನಂಬಿಕೆಯಿರಬೇಕು ; ಬೇರೆಯವರಲ್ಲಿ ಪ್ರೀತಿಯನ್ನು ಉಂಟುಮಾಡುವ ತನ್ನ 
ಸಾಮರ್ಥ್ಯದಲ್ಲಿ ನಂಬಿಕೆಯಿರಬೇಕು ; ಮತ್ತು ತನ್ನ ಪ್ರೀತಿಯ ವಿಶ್ವಾಸಾರ್ಹತೆಯಲ್ಲಿ ನಂಬಿಕೆಯಿರ 
ಬೇಕು. 

- ಬೇರೆಯವರಲ್ಲಿ ನವಗಿರಬಹುದಾದ ನಂಬಿಕೆಯ ಮತ್ತೊಂದು ಆಯಾಮವೆಂದರೆ, ಅವರಿ 
ಗಿರುವ ಅಪ್ರಕಟಿತ ಶಕ್ತಿಸಾಮರ್ಥ್ಯಗಳಲ್ಲಿ ನಮಗಿರುವ ವಿಶ್ವಾಸ. ಇದಕ್ಕೆ ಅತ್ಯಂತ ಸರಳವಾದ 
ನಿದರ್ಶನವೆಂದರೆ , ತಾಯಿಗೆ ಆಗ ತಾನೇ ಹುಟ್ಟಿದ ತನ್ನ ಮಗುವಿನಲ್ಲಿ ಇರುವ ವಿಶ್ವಾಸ, ಆ ಮಗಲ 
ಬದುಕುತ್ತದೆ, ಬೆಳೆಯುತ್ತದೆ, ನಡೆಯುತ್ತದೆ ಮತ್ತು ಮಾತನಾಡುತ್ತದೆ ಎಂಬ ನಂಬಿಕೆ . ಆದರೆ 
ಈ ದಿಕ್ಕುಗಳಲ್ಲಿ ಬಹುಪಾಲು ಮಕ್ಕಳ ಬೆಳವಣಿಗೆ ಎಷ್ಟು ನಿಯತವಾಗಿ ನಡೆಯುವುದೆಂದರೆ, ಅದನ್ನು 
ನಂಬಲು ಅಷ್ಟೊಂದು ನಂಬಿಕೆಯೇನೂ ಅಗತ್ಯವಿಲ್ಲವೆನಿಸುತ್ತದೆ. ಆದರೆ ಹೀಗೆ ನಿಯತವಾಗಿ 

ಬೆಳೆಯದಿರಬಹುದಾದ ಬೇರೆ ಕೆಲವು ಸಂದರ್ಭಗಳಲ್ಲಿ ತಾಯಿಗಿರುವ ವಿಶ್ವಾಸ ಅಸಾಧಾರಣವಾದುದು. 
ಆ ಮಗು ಪ್ರೀತಿಸುತ್ತದೆ, ಸಂತೋಷವಾಗಿರುತ್ತದೆ, ತನ್ನ ಬುದ್ಧಿಶಕ್ತಿಯನ್ನು ಉಪಯೋಗಿಸು 
ಇದೆ ಮುಂತಾದವು ಈ ರೀತಿಯ ನಂಬಿಕೆಗಳು , ಬೀಜರೂಪದಲ್ಲಿರುವ ಈ ರೀತಿಯ ಸಾಮರ್ಥ್ಯ 
ಗಳು , ಅವುಗಳ ಬೆಳವಣಿಗೆಗೆ ಆವಶ್ಯಕವಾದ ಸನ್ನಿವೇಶಗಳು ದೊರೆತರೆ ಮಾತ್ರ ಸರಿಯಾಗಿ ಬೆಳೆದು 
ಅಭಿವ್ಯಕ್ತವಾಗುತ್ತವೆ. ಹಾಗಿಲ್ಲವಾದರೆ ಅವು ಮೊಳಕೆಯಲ್ಲಿಯೇ ಮುರುಟಿಹೋಗುತ್ತವೆ. 

ಮಗುವಿನ ಇಂಥ ಬೆಳವಣಿಗೆಗೆ ಅತ್ಯಗತ್ಯ ಸನ್ನಿವೇಶಗಳಲ್ಲಿ ಒಂದೆಂದರೆ , ಆ ಮಗುವಿನ 
ಬಾಲ್ಯಜೀವನದಲ್ಲಿ ಮುಖ್ಯರಾದ ಯಾರಾದರೂ ಒಬ್ಬರಿಗೆ ಅದರ ಅಂತರ್ಗತ ಸಾಪುರ್ಥದಲ್ಲಿ ಅಚಲ 
ವಾದ ನಂಬಿಕೆ ಇರುವುದು . ಇಂಥ ನಂಬಿಕೆ ಇದ್ದರೆ ಆ ಮಗುವಿಗೆ ಶಿಕ್ಷಣ ದೊರೆಯುತ್ತದೆ. ಇಲ್ಲ 
ದಿದ್ದರೆ ಹಿರಿಯರ ಇಷ್ಟಾನಿಷ್ಟಗಳಿಗೆ ತಕ್ಕಂತೆ ಮಗುವನ್ನು ಬಾಗಿಸುವ ವ್ಯರ್ಥಪ್ರಯತ್ನ ನಡೆಯುತ್ತದೆ. 
ಶಿಕ್ಷಣವನ್ನು ವುದು ಮಗುವಿನ ಸಾಧ್ಯತೆಗಳ ಅರಳುವಿಕೆಗೆ ನೀಡುವ ಸಹಕಾರ, ತದ್ವಿರುದ್ದವಾಗಿ 
ಮಗುವಿನ ಸಾಮರ್ಥ್ಯಗಳಲ್ಲಿ ನಂಬಿಕೆಯಿಲ್ಲದವರು ಅದನ್ನು ತಿದ್ದಹೊರಡುತ್ತಾರೆ. ಇಂಥವರ ಪ್ರಕಾರ 
ಹಿರಿಯರು ಮಕ್ಕಳಲ್ಲಿ ಒಳ್ಳೆಯದನ್ನು ತುಂಬಬೇಕು ; ಕೆಟ್ಟದು ಕಾಣಿಸಿಕೊಂಡರೆ ಅದನ್ನು ಕಿತ್ತೆಸೆಯ 
ಬೇಕು ; ಹಾಗಾದರೆ ಮಾತ್ರ ಮಗು ಬೆಳೆಯುತ್ತದೆ. ಮಕ್ಕಳಲ್ಲಿ ಮೂಲಭೂತವಾದ ಅನಭಿವ್ಯಕ್ತ 
ಸಾಮರ್ಥ್ಯವಿದೆಯೆಂಬ ನಂಬಿಕೆ ಇಲ್ಲಿ ಇರುವುದಿಲ್ಲ . ಯಂತ್ರಮಾನವನಲ್ಲಿ ವಿಶ್ವಾಸವಿಡಬೇಕಾದ 
ಅಗತ್ಯವಿಲ್ಲ, ಏಕೆಂದರೆ ಅವನಿಗೆ ಜೀವವೇ ಇಲ್ಲ. 

- ಹೀಗೆ ಬೇರೆಯವರಲ್ಲಿ ವಿಶ್ವಾಸವಿಡುವುದರ ಗರಿಷ್ಠ ಪಾರಮ್ಯವೆಂದರೆ ಮಾನವಜಾತಿಯಲ್ಲಿಯೇ 
ನಂಬಿಕೆಯಿಡುವುದು. ಪಾಶ್ಚಾತ್ಯ ಪ್ರಪಂಚದಲ್ಲಿ ಈ ನಂಬಿಕೆಯು ಜುಡಾಯಿಯೊ ಕ್ರಿಶ್ಚಿಯನ್ ಧರ್ಮ 
ದಲ್ಲಿ , ಧಾರ್ಮಿಕ ಪರಿಭಾಷೆಯಲ್ಲಿ, ಅಭಿವ್ಯಕ್ತವಾಯಿತು. ಲೌಕಿಕ ಪರಿಭಾಷೆಯಲ್ಲಿ ಕಳೆದ ನೂರೈವತ್ತು 
ವರ್ಷಗಳಲ್ಲಿ ಬೆಳೆದುಬಂದಿರುವ ಮಾನವೀಯತಾವಾದದ ಸಾಮಾಜಿಕ ಮತ್ತು ರಾಜಕೀಯ ವಿಚಾರ 
ಗಳಲ್ಲಿ ಇದರ ಅತ್ಯಂತ ಪ್ರಬಲ ಅಭಿವ್ಯಕ್ತಿಯನ್ನು ಕಾಣಬಹುದು. ಈ ನಂಬಿಕೆಯು ಮಗುವಿನಲ್ಲಿ 
ಇಡಲಾಗುವ ನಂಬಿಕೆಗೆ ಸಂವಾದಿಯಾದುದು . ಸರಿಯಾದ ಅವಕಾಶ ದೊರೆತರೆ , ಮನುಷ್ಯ ಕೂಡ 
ಸಮಾನತೆ, ಪ್ರೀತಿ ಮತ್ತು ನ್ಯಾಯಗಳ ಆಧಾರದ ಮೇಲೆ ರೂಪಿತವಾದ ಸಾಮಾಜಿಕ ವ್ಯವಸ್ಥೆ 
ಯೊಂದನ್ನು ಕಟ್ಟಬಲ್ಲನೆಂಬ ನಂಬಿಕೆಯು ಮಾನವೀಯತಾವಾದದ ತಳಹದಿ. ಇದುವರೆಗೂ 
ಮನರಿಷ್ಯನಿಗೆ ಇದು ಸಾಧ್ಯವಾಗಿಲ್ಲ. ಆದ್ದರಿಂದಲೇ ಅವನು ಹಾಗೆ ಮಾಡಬಲ್ಲನೆಂದು ಹೇಳಲು 
ವಿಶ್ವಾಸ ಬೇಕು. ಆದರೆ ಇದೂ ಕೂಡ ಇಚ್ಚಾಪ್ರೇರಿತ ಚಿಂತನೆಯಿಂದ ರೂಪಿತವಾದ ವಿಶ್ವಾಸವಲ್ಲ . 
ಮನುಕುಲದ ಹಿಂದಿನ ಸಾಧನೆಗಳು , ಪ್ರತಿಯೊಬ್ಬ ಮಾನವನ ಅಂತರಂಗದ ಅನುಭವ ಮತ್ತು 
ಪ್ರೀತಿಯ ಅವನದೇ ದರ್ಶನಗಳು ಈ ರೀತಿಯ ವಿಶ್ವಾಸದ ತಳಹದಿ . 

ಅತಾರ್ಕಿಕ ನಂಬಿಕೆಯು, ಅತ್ಯಧಿಕಬಲಶಾಲಿಯ , ಸರ್ವಜ್ಞವೂ , ಸರ್ವಶಕ್ತವೂ ಆದ 
ಸತ್ವವೊಂದಕ್ಕೆ ಸಂಪೂರ್ಣ ಶರಣಾಗತಿಯನ್ನು ಅವಲಂಬಿಸಿದೆ . ಹೀಗಾದಾಗ ವ್ಯಕ್ತಿಯು ತನ್ನ ಸ್ವಂತ 
ಶಕ್ತಿ ಮತ್ತು ಬಲಗಳನ್ನು ಕಳೆದುಕೊಳ್ಳುತ್ತಾನೆ. ತಾರ್ಕಿಕ ನಂಬಿಕೆಯಾದರೆ ಇದಕ್ಕೆ ವಿರುದ್ದವಾದ 
ಅನುಭವದ ಮೇಲೆ ನಿಂತಿದೆ. ಒಂದು ವಿಚಾರವು ನಮ್ಮ ಸ್ವಂತ ಗ್ರಹಿಕೆ ಮತ್ತು ಚಿಂತನೆಗಳ ಪರಿಣಾಮ 
ವಾದ್ದರಿಂದ ನಾವು ಅದರಲ್ಲಿ ನಂಬಿಕೆಯಿಡುತ್ತೇವೆ. ನಮಗೆ ಬೇರೆಯವರ , ನಮ್ಮ ಮತ್ತು ಮನುಕುಲದ 
ಸಾಮರ್ಥ್ಯಗಳಲ್ಲಿ ನಂಬಿಕೆಯಿರುತ್ತದೆ. ನಮ್ಮ ಸ್ವಂತ ವ್ಯಕ್ತಿತ್ವದ ಬೆಳವಣಿಗೆಯನ್ನು ನೋಡಿದ್ದೇವೆ. 
ನಮ್ಮ ವಿಚಾರ ಸಾಮರ್ಥ್ಯದ ಮತ್ತು ಪ್ರೀತಿಯ ಶಕ್ತಿಯನ್ನು ನಾವು ಅನುಭವಿಸಿದ್ದೇವೆ ಆದ್ದರಿಂದ 

ಮತ್ತು ಅಷ್ಟರ ಮಟ್ಟಿಗೆ ನಮ್ಮ ನಂಬಿಕೆ. ರಚನಾತ್ಮಕತೆಯೇ ತಾರ್ಕಿಕ ನಂಬಿಕೆಯ ಮೂಲಾಧಾರ . 
ನಮ್ಮ ನಂಬಿಕೆಯೊಂದಿಗೆ ಬದುಕುವುದೆಂದರೆ ಸೃಜನಾತ್ಮಕವಾಗಿ ಬದುಕುವುದು. ಶಕ್ತಿ ಅಥವಾ 
ದಬ್ಬಾಳಿಕೆಯಲ್ಲಿ ಅಥವಾ ಬಲಪ್ರಯೋಗದಲ್ಲಿ ನಂಬಿಕೆ ಹೊಂದಿರುವುದು ತಾರ್ಕಿಕ ನಂಬಿಕೆಗೆ ಸಮ್ಮತ 
ವಲ್ಲವೆಂಬುದು ಇದರಿಂದ ವಿದಿತವಾಗುತ್ತದೆ. ವರ್ತಮಾನದಲ್ಲಿ ಉಪಸ್ಥಿತವಾಗಿರುವ ಶಕ್ತಿಯನ್ನು 
ಮಾತ್ರ ನಂಬುವುದೆಂದರೆ , ಇನ್ನೂ ಸಾಧಿತವಾಗದಿರುವ, ಆದರೆ ಸಾಧ್ಯವಾಗಬಹುದಾದ ಶಕ್ತಿಯನ್ನು , 
ಅದರ ಬೆಳವಣಿಗೆಯನ್ನು ನಂಬದಿರುವುದೇ ಆಗಿದೆ. ಹಾಗೆಮಾಡಿದರೆ , ನಾವು ವ್ಯಕ್ತ ವರಮಾನವನ್ನಷ್ಟೆ 
ಲೆಕ್ಕಕ್ಕೆ ತೆಗೆದುಕೊಂಡು , ವಂದಾಗುವುದರ ಭವಿಷ್ಯ ಹೇಳುತ್ತಿರುತ್ತೇವೆ. ಇದು ಖಂಡಿತ ಅವಿವೇಕದ, 
ತಪ್ಪು ಲೆಕ್ಕಾಚಾರವಾಗುತ್ತದೆ. ಏಕೆಂದರೆ ಇಂಥ ಭವಿಷ್ಯ ಮನುಷ್ಯನ ನಿಗೂಢ ಸಾಮರ್ಥ್ಯಗಳನ್ನಾಗಲೀ 
ಅಥವಾ ಬೆಳವಣಿಗೆಯ ಸಾಧ್ಯತೆಯನ್ನಾಗಲಿ ಪರಿಗಣನೆಗೆ ತೆಗೆದುಕೊಂಡಿರುವುದಿಲ್ಲ . ಪ್ರಭುತ್ವ ಶಕ್ತಿಯ 
ಪೂಜೆಯಲ್ಲಿ ತಾರ್ಕಿಕನಂಬಿಕೆಗೆ ಅವಕಾಶವೇ ಇಲ್ಲ . ನಾವು ಶಕ್ತಿಗೆ ಶರಣಾಗುತ್ತೇವೆ; ಇಲ್ಲವೇ ಅದನ್ನು 
ಹಾಗೆಯೇ ಉಳಿಸಿಕೊಳ್ಳಬಯಸುತ್ತೇವೆ. ಅನೇಕರಿಗೆ ಶಕ್ತಿಯೊಂದೇ ಬದುಕಿನ ಅತ್ಯಂತ ವಾಸ್ತವ 
ಸಂಗತಿಯಾಗಿ ಕಾಣುತ್ತದೆ. ಆದರೆ ಚರಿತ್ರೆಯ ಅಧ್ಯಯನವು ಶಕ್ತಿಯು ಮನುಷ್ಯನ ಸಾಧನೆಗಳಲ್ಲೆಲ್ಲ 
ಅತ್ಯಂತ ಕ್ಷಣಿಕವೆಂಬ ಸಂಗತಿಯನ್ನು ನಿರ್ವಿವಾದವಾಗಿ ಸ್ಪಷ್ಟಪಡಿಸುತ್ತದೆ. ಏಕೆಂದರೆ ಶಕ್ತಿ ಮತ್ತು 
ನಂಬಿಕೆಗಳು ಪರಸ್ಪರ ಅಸಮಾವಿಷ್ಟಕವಾದವು. ಎಲ್ಲ ಧರ್ಮಗಳೂ , ರಾಜಕೀಯ ವ್ಯವಸ್ಥೆಗಳೂ 
ಮೂಲಭೂತವಾಗಿ ತಾರ್ಕಿಕ ನಂಬಿಕೆಯ ಆಧಾರದ ಮೇಲೆಯೇ ರೂಪಿತವಾಗಿರುತ್ತವೆ. ಆದರೆ 
ಅವು ಅಧಿಕಾರವೊಂದನ್ನೇ ಅವಲಂಬಿಸಿ ಅಥವಾ ಅಧಿಕಾರವುಳ್ಳವರೊಂದಿಗೆ ಒಪ್ಪಂದ ಮಾಡಿಕೊಂಡು 
ಕ್ರಮೇಣ ದುರ್ಬಲವಾಗಿ ಹಾಳಾಗುತ್ತವೆ. 

ನಂಬಿಕೆಯಿಡಲು ಧೈರ್ಯ ಬೇಕು ; ರಿಸ್ಕ್ ತೆಗೆದುಕೊಳ್ಳುವ ಸಾಮರ್ಥ್ಯ ಬೇಕು ; ನೋವು 
ಮತ್ತು ನಿರಾಶೆಗಳನ್ನು ಒಪ್ಪಿಕೊಳ್ಳುವ ತಾಕತ್ತು ಬೇಕು. ಯಾರಿಗೆ ಬದುಕಿನಲ್ಲಿ ಕ್ಷೇಮ ಮತ್ತು 
ಭದ್ರತೆಗಳೇ ಮುಖ್ಯವಾಗುತ್ತದೋ ಅವನು ನಂಬಿಕೆಯಿಡಲಾರ . ತನ್ನ ಸುತ್ತಲೂ ರಕ್ಷಣಾವ್ಯವಸ್ಥೆಗಳ 
ಕೋಟೆ ಕಟ್ಟಿಕೊಂಡು , ಇತರರಿಂದ ದೂರ ಕಾಯ್ದುಕೊಂಡು, ತನ್ನದಕ್ಕೆ ಭದ್ರವಾಗಿ ಅಂಟಿ 
ಕೊಂಡಿರುತ್ತಾನೋ ಅವನು ಅದರ ಕೈದಿಯಾಗಿರುತ್ತಾನೆ. ಪ್ರೀತಿಸಲು ಮತ್ತು ಪ್ರೀತಿಸಲ್ಪಡಲು 
ಎದೆಗಾರಿಕೆ ಬೇಕು. ಕೆಲವು ಜೀವನ ಮೌಲ್ಯಗಳನ್ನು ಅತ್ಯಂತ ಮಹತ್ವಪೂರ್ಣವೆಂದು ನಂಬಬೇಕು. 
ಅದಕ್ಕೆ ಧುಮುಕಲು , ಸರ್ವಸ್ವವನ್ನೂ ಅದಕ್ಕಾಗಿ ಪಣವಿಡಲು ತಯಾರಿರಬೇಕು. 

“ ಅಪಾಯಗಳಲ್ಲಿ ಬದುಕುವುದು ” ಎಂದು ಆ ಪ್ರಸಿದ್ಧ ಜಂಭಗಾರ ಮುಸೊಲಿನಿ ವರ್ಣಿ 
ಸುತ್ತಿದ್ದ ಧೈರ್ಯಕ , ನಾನು ಪ್ರಸ್ತಾಪಿಸುತ್ತಿರುವ ಧೈರ್ಯಕ್ಕೂ ಬಹಳ ವ್ಯತ್ಯಾಸವಿದೆ. ಅವನ 
ರೀತಿಯಂದು , ಸರ್ವನಾಶದ , ಆತ್ಮನಾಶದ ಧೈರ್ಯ, ಅದು ಜೀವನವನ್ನು ಕುರಿತಾದ ವಿನಾಶಾತ್ಮಕ 
ದೃಷ್ಟಿಕೋನದಲ್ಲಿ ಬೇರುಬಿಟ್ಟಿದೆ. ಜೀವನವನ್ನು ಪ್ರೀತಿಸಲಾಗದುದರಿಂದ ಅದನ್ನು ತ್ಯಾಗ ಮಾಡಲು 
ಸದಾಸಿದ್ದವಾಗಿರುವ ಮನೋಭಾವವದು . ಹತಾಶೆಯಿಂದ ಉತ್ಪನ್ನವಾಗುವ ಧೈಯ್ಯವುಪ್ರೀತಿಯಿಂದ 
ಉಕ್ಕುವ ಧೈಯ್ಯಕ್ಕೆ ತದ್ವಿರುದ್ಧವಾದುದು : ಪ್ರಭುತ್ವ ಶಕ್ತಿಯಲ್ಲಿನ ನಂಬಿಕೆಯು ಜೀವನದ ಮೇಲಿರುವ 
ನಂಬಿಕೆಗೆ ಹೇಗೆ ತದ್ವಿರುದ್ದವೋ ಹಾಗೆ, 

- ನಂಬಿಕೆ ಮತ್ತು ಧೈರ್ಯಗಳನ್ನು ಆಚರಣೆಗೆ ತರಲು ಅಭ್ಯಾಸಮಾಡಬೇಕಾದದ್ದು : 
ಏನಾದರೂ ಇದೆಯೇನು ? ಖಂಡಿತವಾಗಿಯೂ , ನಂಬಿಕೆಯನ್ನು ಬದುಕಿನ ಪ್ರತಿ ಕ್ಷಣದಲ್ಲ 
ಆಚರಿಸಬಹುದು. ಮಗುವನ್ನು ಬೆಳೆಸಲು ನಂಬಿಕೆ ಅಗತ್ಯ . ನಿಶ್ಚಿಂತೆಯಾಗಿ ನಿದ್ದೆಮಾಡಲು 

ನಂಬಿಕೆ ಅಗತ್ಯ . ಯಾವುದೇ ಕೆಲಸವನ್ನು ಪ್ರಾರಂಭಿಸಲು ಅದನ್ನು ಯಶಸ್ವಿಯಾಗಿ ಮುಗಿಸಬಲ್ಲೆ 
ನೆಂಬ ನಂಬಿಕೆ ಅಗತ್ಯ . ಆದರೆ ನಮ್ಮೆಲ್ಲರಿಗೂ ಈ ರೀತಿಯ ನಂಬಿಕೆಯ ಪರಿಚಯವಿದೆ. 
ನಾವು ಅದಕ್ಕೆ ಹೊಂದಿಕೊಂಡಿದ್ದೇವೆ. ಇಂಥ ನಂಬಿಕೆ ಇಲ್ಲದವನು ತನ್ನ ಮಗುವಿನ ಬಗ್ಗೆ ಅತೀವ 
ಆತಂಕದಿಂದ ಬಳಲುತ್ತಾನೆ, ನಿದ್ದೆ ಕೆಡುತ್ತಾನೆ ಅಥವಾ ಯಾವುದೇ ರೀತಿಯ ಸೃಜನಶೀಲ 
ಕೆಲಸವನ್ನು ಮಾಡಲು ಅಸಮರ್ಥನಾಗುತ್ತಾನೆ. ಅಥವಾ ಯಾರ ಹತ್ತಿರವೂ ಆತ್ಮೀಯತೆಯನ್ನು 
ಬೆಳೆಸಿಕೊಳ್ಳಲಾರದವನೂ ಅನುಮಾನ ಪ್ರಕೃತಿಯವನೂ ಆಗುತ್ತಾನೆ. ಅಥವಾ ತನಗಿರುವ, 
ಇಲ್ಲದರೋಗಗಳ ಬಗ್ಗೆ ಸದಾ ಚಿಂತಿಸುವ " ಹೈಪೋಕಾಂಡ್ರಿಯಾಕ್ ” ಆಗುತ್ತಾನೆ. ಅಥವಾ 
ದೀರ್ಘಾವಧಿಯ ಯಾವುದೇ ಯೋಜನೆಗಳನ್ನು ಹಾಕಲು ಅಶಕ್ತನಾಗುತ್ತಾನೆ. ಒಬ್ಬ ವ್ಯಕ್ತಿಯ 
ಬಗ್ಗೆ ಸಾರ್ವಜನಿಕ ಅಭಿಪ್ರಾಯ ಸಂಪೂರವಾಗಿ ಬದಲಾದಾಗ ಕೂಡಾ ನಾವು ಹಿಂದೆಯೇ ಅವನ 
ಬಗ್ಗೆ ತಲುಪಿದ್ದ ತೀರ್ಮಾನಗಳನ್ನು ಉಳಿಸಿಕೊಳ್ಳಲು ಧೈರ್ಯಬೇಕು; ಅನಿರೀಕ್ಷಿತವಾಗಿ ಬಂದ 
ಸಾಕ್ಷಿಗಳು ಅವನ ವಿರುದ್ದವಿದ್ದರೂ ಅವನಲ್ಲಿ ನಂಬಿಕೆ ಇಡಲು ಧೈರ್ಯಬೇಕು. ಅಷ್ಟೇ ಏಕೆ, ತನ್ನದೇ 
ಆದ ಜನಪ್ರಿಯವಲ್ಲದ ನಂಬಿಕೆಗಳನ್ನು ಉಳಿಸಿಕೊಳ್ಳಲುಕೂಡಾ ಧೈಯ್ಯಬೇಕು. ಬದುಕಿನಲ್ಲಿ ಅನೇಕ 
ಕಷ್ಟಗಳು, ದುಃಖಗಳು ಮತ್ತು ಅಪಜಯಗಳು ಉಂಟಾದಾಗ ಅವುಗಳನ್ನು ನಾವು ಸವಾಲುಗಳೆಂದು 
ಸ್ವೀಕರಿಸಲು, ಅವುಗಳನ್ನು ಮೆಟ್ಟಿನಿಂತಾಗ ನಾವು ಇನ್ನಷ್ಟು ಬಲಶಾಲಿಗಳಾಗುವೆವೆಂದು ನಂಬಲು, 
ಅವು ನಮಗೆ ಯಾರೋ ಕೊಟ್ಟ, ಅನ್ಯಾಯವಾದ ಶಿಕ್ಷೆ , ನಮಗೆ ಹೀಗಾಗಬಾರದಿತ್ತು ಎಂದುಕೊಳ್ಳ 
ದಿರಲು ನಂಬಿಕೆ ಬೇಕು, ಧೈಯ್ಯ ಬೇಕು. . 


ನಂಬಿಕೆ ಮತ್ತು ಧೈರ್ಯದ ಆಚರಣೆಯು ನಿತ್ಯಜೀವನದ ಸಣ್ಣ ಸಣ್ಣ ವಿವರಗಳಲ್ಲಿ ಪ್ರಾರಂಭ 
ವಾಗುತ್ತದೆ. ನಾವು ಎಲ್ಲೆಲ್ಲಿ ನಂಬಿಕೆಯನ್ನು ಕಳೆದುಕೊಳ್ಳುತ್ತೇವೆಂದು ಗುರುತಿಸುವುದೇ ಮೊದಲ 
ಹೆಜ್ಜೆ , ನಂಬಿಕೆಯ ಅಭಾವವನ್ನು ಮರೆಮಾಚಲು ನಾವು ಬಳಸುವ ಅನೇಕ ವಾದ ಸರಣಿಗಳನ್ನು 
ಹರಿದು ನಾವು ಎಲ್ಲಿ ಹೇಡಿತನದಿಂದ ವರ್ತಿಸುತ್ತೇವೆಂಬುದನ್ನು ಮತ್ತು ಹೇಗೆ ಅದನ್ನು ವ್ಯವಸ್ಥಿತವಾಗಿ 
ಮರೆಮಾಚುತ್ತೇವೆಂಬುದನ್ನು ಗುರುತಿಸಲು ಸಾಧ್ಯ . ಪ್ರತಿಬಾರಿ ನಂಬಿಕೆದ್ರೋಹಮಾಡಿದಾಗಲೂ 
ನಾವು ಅಷ್ಟರ ಮಟ್ಟಿಗೆ ದುರ್ಬಲರಾಗುತ್ತೇವೆ. ಹೆಚ್ಚಾದ ದೌರ್ಬಲ್ಯ ಮತ್ತಷ್ಟು ನಂಬಿಕೆದ್ರೋಹಕ್ಕೆ 
ಕಾರಣವಾಗುತ್ತದೆ. ಈ ವಿಷವೃತ್ತ ಹೀಗೆಯೇ ಮುಂದುವರಿಯುತ್ತದೆ. ಕೊನೆಗೆ ನಮಗೆ ಒಂದು 
ವಿಷಯ ಚೆನ್ನಾಗಿಗೊತ್ತಾಗುತ್ತದೆ: ಜಾಗೃತ ಚಿತ್ತದಲ್ಲಿ ನಮ್ಮನ್ನು ಯಾರೂ ಪ್ರೀತಿಸುವುದಿಲ್ಲ. 
ವೆಂಬ ಭಯವು ವ್ಯಕ್ತವಾಗುವುದಾದರೂ , ಸುಪ್ತಚಿತ್ತದಲ್ಲಿ ಹುದುಗಿರುವ ಭಯವು ನಾವು 
ಯಾರನ್ನೂ ಪ್ರೀತಿಸಲಾರೆವೆಂಬುದೇ ಆಗಿರುತ್ತದೆ. ಪ್ರೀತಿಸುವುದೆಂದರೆ ನಮ್ಮನ್ನು ನಾವು 
ಭವಿಷ್ಯತ್ತಿನ ಬಗ್ಗೆ ಯಾವುದೇ ಗ್ಯಾರಂಟಿ ಇಲ್ಲದೆ ಬದ್ದರಾಗಿಸಿಕೊಳ್ಳುವುದು . ನಮ್ಮ ಪ್ರೀತಿಯು, 
ನಮ್ಮ ಪ್ರೀತಿಪಾತ್ರರಲ್ಲಿಯೂ ಪ್ರೀತಿಯನ್ನು ಹುಟ್ಟಿಸುವುದೆಂಬ ಏಕೈಕ ನಂಬಿಕೆಯೊಂದಿಗೆ ಸರ್ವ 
ಸಮರ್ಪಣ ಮಾಡುವ ಕ್ರಿಯೆ ಅದು . ಪ್ರೀತಿ ನಂಬಿಕೆಯಿಂದ ತುಂಬಿದ ಕ್ರಿಯೆ . ಅಲ್ಪ ನಂಬಿಕೆ 
ಯುಳ್ಳವನ ಪ್ರೀತಿಯ ಅಲ್ಪವೇ . ನಂಬಿಕೆಯನ್ನು ಅನುಷ್ಠಾನಕ್ಕೆ ತರುವ ವಿಷಯವಾಗಿ ಇದಕ್ಕಿಂತ 
ಹೆಚ್ಚಾಗಿ ಏನಾದರೂ ಹೇಳಲು ಸಾಧ್ಯವೇನು ? ನಾನು ಕವಿಯೋ , ಮತಪ್ರಚಾರಕನೋ , 
ಆಗಿದ್ದರೆ ಹೇಳಲು ಪ್ರಯತ್ನಿಸುತ್ತಿದ್ದೆ. ನಾನು ಅವೆರಡೂ ಅಲ್ಲ. ಆದ್ದರಿಂದ ಇನ್ನೇನನ್ನೂ ಹೇಳಲಾರೆ . 
ಆದರೆ ಇಷ್ಟಂತೂ ಖಂಡಿತ. ನಿಜವಾಗಿಯೂ ಆಸಕ್ತಿಯುಳ್ಳವನು , ಮಗು ನಡೆಯಲು ಕಲಿಯುವಷ್ಟೇ 
ಸಹಜವಾಗಿ ನಂಬಿಕೆಯಿಡಲು ಕಲಿಯಬಲ್ಲ. 

ಪ್ರೀತಿಯ ಕಲೆಯನ್ನು ಅನುಷ್ಠಾನಕ್ಕೆ ತರುವುದಕ್ಕೆ ಅತ್ಯಂತ ಅನಿವಾರ್ಯವಾದ, ಇದುವರೆಗೂ 
ನೇರವಾಗಿ ಹೇಳದೆ ಸೂಚ್ಯವಾಗಿ ಮಾತ್ರ ಪ್ರಸ್ತಾವಿಸಿದ್ದ ಒಂದು ವಿಷಯವನ್ನು ಈಗ ವಿವರವಾಗಿ , 
ವಾಚ್ಯವಾಗಿ , ಪರಿಶೀಲಿಸಬೇಕಾಗಿದೆ. ಏಕೆಂದರೆ ಅದು ಪ್ರೇಮಾನುಷ್ಠಾನದ ಮಹತ್ವದ ತಳಹದಿ 
ಯಾದಕ್ರಿಯಾಶೀಲತೆ, ಕ್ರಿಯಾಶೀಲತೆಯೆಂದರೆ ಯಾವಾಗಲೂ ಏನನ್ನಾದರೂ ಮಾಡುತ್ತಿರುವುದೆಂದು 
ಅರ್ಥವಲ್ಲ . ಅದು ವ್ಯಕ್ತಿಯ ಸಾಮರ್ಥ್ಯಗಳನ್ನು ರಚನಾತ್ಮಕವಾಗಿ ಉಪಯೋಗಿಸಿಕೊಳ್ಳುವ 
ಆಂತರಂಗಿಕ ಕ್ರಿಯಾಶೀಲತೆ, ಪ್ರೀತಿಒಂದುಕ್ರಿಯೆ . ನಾನು ಪ್ರೀತಿಸಿದರೆ , ಕೇವಲ ಪ್ರೀತಿಪಾತ್ರನಾದ 
ವ್ಯಕ್ತಿಯೊಂದಿಗೆ ಮಾತ್ರವಲ್ಲ , ಉಳಿದೆಲ್ಲರೊಂದಿಗೆ ಕ್ರಿಯಾತ್ಮಕ ಕಳಕಳಿಯನ್ನು ಬೆಳೆಸಿಕೊಳ್ಳಬಲ್ಲವ 
ನಾಗುತ್ತೇನೆ. ನಾನುಸೋಮಾರಿಯಾದರೆ, ನಿರಂತರ ಎಚ್ಚರ, ಚುರುಕುತನ ಮತ್ತು ಕ್ರಿಯಾಶೀಲತೆಗಳ 
ಸ್ಥಿತಿಯನ್ನು ಉಳಿಸಿಕೊಳ್ಳದೆ ಹೋದರೆ , ನನ್ನ ಪ್ರೀತಿಪಾತ್ರ ವ್ಯಕ್ತಿಯೊಂದಿಗೆ ಕೂಡಾ ಸರಿಯಾದ 
ಸಂಬಂಧವನ್ನು ಉಳಿಸಿಕೊಳ್ಳಲಾರದವನಾಗುತ್ತೇನೆ. ನಿಷ್ಕ್ರಿಯೆಗೆ ಉಚಿತವಾದ ಏಕೈಕ ಸನ್ನಿವೇಶ 
ವೆಂದರೆ ನಿದ್ದೆ . ಎಚ್ಚರದ ಸ್ಥಿತಿಯಲ್ಲಿಸೋಮಾರಿತನಕ್ಕೆ ಸ್ವಲ್ಪವೇ ಸ್ವಲ್ಪಕೂಡಾ ಅವಕಾಶವಿರಬಾರದು. 
ನಮ್ಮ ಬದುಕಿನ ಕೌತುಕದ ಸಂಗತಿಯೆಂದರೆ ಬಹುಪಾಲು ಜನರು ಎಚ್ಚರವಾಗಿದ್ದಾಗ ಅರ್ಧ ನಿದ್ದೆ 
ಮಾಡುತ್ತಿರುತ್ತಾರೆ ಮತ್ತು ನಿದ್ರಿಸುವಾಗ ಅಥವಾ ನಿದ್ದೆ ಮಾಡಬೇಕೆನಿಸಿದಾಗ ಅರ್ಧ ಎಚ್ಚರ 
ವಾಗಿರುತ್ತಾರೆ. ಬೇಸರ ಮತ್ತು ಏಕತಾನತೆಗಳಿಗೆ ತುತ್ತಾಗದಿರಬೇಕಾದರೆ ಆಥವಾ ಬೇರೆಯವರನ್ನು 
ಬೇಸರಗೊಳಿಸದಿರಬೇಕಾದರೆ ನೂರಕ್ಕೆ ನೂರರಷ್ಟು ಎಚ್ಚರವಾಗಿರುವುದೊಂದೇ ಸರಿಯಾದ ಮಾರ್ಗ. 
ವಾಸ್ತವವಾಗಿ ತಾನು ಇನ್ನೊಬ್ಬರಿಗೆ 'ಬೋರ್ ಆಗದಿರುವುದು ಅಥವಾ `ಬೋರ್' ಮಾಡ 
ದಿರುವುದು ಪ್ರೀತಿಯ ಪ್ರಮುಖ ಆವಶ್ಯಕತೆಗಳಲ್ಲಿ ಒಂದು . ಚಿಂತನೆ , ಭಾವನೆ ಮತ್ತು ಕ್ರಿಯೆಗಳಲ್ಲಿ 
ದಿನವಿಡೀ ಎಚ್ಚರವಾಗಿದ್ದು ಅಂತರಂಗದ ಸೋಮಾರಿತನವನ್ನು ಇಲ್ಲದಂತೆ ಮಾಡಿಕೊಳ್ಳುವುದೇ 
ಪ್ರೀತಿಯ ಕಲೆಯನ್ನು ಅನುಷ್ಠಾನಕ್ಕೆ ತರುವುದರಲ್ಲಿ ಮುಖ್ಯ . ಈ ಸೋಮಾರಿತನ ಕಾಲವ್ಯಯದ 
ಸಂಗ್ರಾಹಕತೆಯ ರೂಪವನ್ನು ಪಡೆಯಬಹುದು. ಪ್ರೀತಿಯ ಕ್ಷೇತ್ರದಲ್ಲಿ ಮಾತ್ರ ಕ್ರಿಯಾಶೀಲನಾಗಿ, 
ಉಳಿದ ಕ್ಷೇತ್ರಗಳಲ್ಲಿ ನಿಷ್ಕ್ರಿಯನಾಗಿ ಉಳಿಯಲು ವ್ಯಕ್ತಿಗೆ ಸಾಧ್ಯವೆಂದುಕೊಳ್ಳುವುದು ಒಂದು ಬಹು 
ದೊಡ್ಡ ಭ್ರಮೆ . ಕ್ರಿಯಾಶೀಲತೆಯ ಮಟ್ಟಿಗೆ ಈ ರೀತಿಯ ಶ್ರಮವಿಗಂಡಣೆ ಸಾಧ್ಯವಿಲ್ಲ. 
ಪ್ರೀತಿಸುವ ಸಾಮರ್ಥ್ಯವನ್ನು ಪಡೆಯಲು ತೀವ್ರತೆ, ಜಾಗೃತಿ ಮತ್ತು ವಿಸ್ತ್ರತ ಚೇತನವನ್ನು 
ಹೊಂದಿರುವ ಸ್ಥಿತಿಯೊಂದರ ಅಗತ್ಯವಿದೆ. ಈ ಗುಣಗಳು ಜೀವನದ ಅನೇಕ ಕ್ಷೇತ್ರಗಳಲ್ಲಿ ರಚನಾತ್ಮಕ 
ಕ್ರಿಯಾಶೀಲ ಆಸಕ್ತಿಯನ್ನು ಹೊಂದಿರುವುದರಿಂದ ಮಾತ್ರ ಬರಬಲ್ಲವು. ಆದ್ದರಿಂದ ಉಳಿದ ಕ್ಷೇತ್ರ 
ಗಳಲ್ಲಿ ನಿಷ್ಕ್ರಿಯನಾದ ವ್ಯಕ್ತಿ , ಪ್ರೀತಿಯ ಕ್ಷೇತ್ರದಲ್ಲೂ ಬರಡಾಗಿಯೇ ಉಳಿಯುತ್ತಾನೆ. 

ಪ್ರೀತಿಯ ಕಲೆಯ ಚರ್ಚೆಯು ಈ ಅಧ್ಯಾಯದಲ್ಲಿ ಇದುವರೆಗೂ ವರ್ಣಿಸಲಾಗಿರುವ 
ಗುಣಲಕ್ಷಣಗಳನ್ನು ಸಂಪಾದಿಸಿ ಬೆಳೆಸಿಕೊಳ್ಳುವ ವೈಯಕ್ತಿಕ ವ್ಯಾಪ್ತಿಗೆ ಸೀಮಿತವಾಗುವುದಿಲ್ಲ . 
ಸಾಮಾಜಿಕ ಕ್ಷೇತ್ರದೊಂದಿಗೆ ಅದು ಅವಿನಾ ಸಂಬಂಧವನ್ನು ಹೊಂದಿದೆ. ಪ್ರೀತಿಸುವುದೆಂದರೆ 
ಪ್ರತಿಯೊಬ್ಬರ ಬಗೆಗೂ ಪ್ರೇಮಪೂರ್ಣಧೋರಣೆಯನ್ನು ಹೊಂದಿರುವುದೆಂದಾದರೆ, ಅದು ಮನುಷ್ಯ 
ಸ್ವಭಾವದ ಒಂದು ಭಾಗವಾದರೆ , ಆಗ ಪ್ರೀತಿಯ ವ್ಯಾಪ್ತಿ ಬಂಧುಗಳು ಮತ್ತು ಮಿತ್ರರಿಗೆ ಮಾತ್ರವೇ 
ಮಾಸಲಾಗುವುದಿಲ್ಲ . ಬದಲು ಉದ್ಯೋಗ, ವ್ಯಾಪಾರ ವಬಂತಾದ ದೈನಂದಿನ ಚಟುವಟಿಕೆಗಳಲ್ಲಿ 
ನಮ್ಮ ಸಂಪರ್ಕ ಪಡೆಯುವವರೆಲ್ಲರ ಬಗ್ಗೆಯೂ ಇದೇ ಧೋರಣೆ ಆವಶ್ಯಕವಾಗುತ್ತದೆ. ನಮ್ಮವರ 
ಬಗ್ಗೆ ಇರುವ ಪ್ರೀತಿಯನ್ನ ಅಪರಿಚಿತರ ಬಗೆಗೆ ಇರುವ ಪ್ರೀತಿಯನ್ನೂ ಬೇರ್ಪಡಿಸಲಾಗುವುದಿಲ್ಲ. 
ಬದಲಾಗಿ ಮೊದಲಿನದಕ್ಕೆ ಎರಡನೆಯದು ಪೂರಕ . ಎಲ್ಲರನ್ನೂ ಪ್ರೀತಿಸಬಲ್ಲವ ಮಾತ್ರ ತನ್ನವರನ್ನೂ 

ಪ್ರೀತಿಸಬಲ್ಲ. ಈ ಸತ್ಯದರ್ಶನವನ್ನು ಗಂಭೀರವಾಗಿ ತೆಗೆದುಕೊಂಡಾಗ ನಮ್ಮ ಸಾಂಪ್ರದಾಯಿಕ 
ಸಾಮಾಜಿಕ ಸಂಬಂಧಗಳಲ್ಲಿ ಕ್ರಾಂತಿಕಾರಕ ಬದಲಾವಣೆಯಾಗುತ್ತದೆ. ನಮ್ಮ ಬದುಕಿನಲ್ಲಿ ನಮ್ಮ 
ನೆರೆಯವನನ್ನು ಪ್ರೀತಿಸುವ ಧಾರ್ಮಿಕ ಆದರ್ಶಕ್ಕೆ ಬೇಕಾದಷ್ಟು ಮಾತಿನ ಮಯ್ಯಾದೆಯನ್ನು ನಾವು 
ಕೊಡುವೆವಾದರೂ ವಾಸ್ತವವಾಗಿ ನಮ್ಮ ಸಂಬಂಧಗಳು ಹೆಚ್ಚೆಂದರೆ ನ್ಯಾಯದ ಕಲ್ಪನೆಯಿಂದ 
ನಿರ್ಧರಿತವಾಗುತ್ತವೆ. ನ್ಯಾಯವೆಂದರೆ ಭಾವನೆಗಳ , ವಸ್ತುಗಳ ಮತ್ತು ಸೇವೆಯ ವಿನಿಮಯದಲ್ಲಿ 
ಮೋಸ, ವಂಚನೆಗಳನ್ನು ಉಪಯೋಗಿಸದಿರುವುದು ಮಾತ್ರ . “ ನನಗೆ ನೀನು ಏನು ಕೊಡುತ್ತಿಯೋ 
ಅಷ್ಟನ್ನು ನಾನೂ ನಿನಗೆ ಕೊಡುತ್ತೇನೆ” ಎನ್ನುವುದು ಅದು ಭೌತಿಕ ವಸ್ತುವೇ ಆಗಲಿ ಪ್ರೀತಿಯೇ 
ಆಗಲಿ - ನಮ್ಮ ಬಂಡವಾಳಶಾಹಿ ಸಮಾಜದ ಸಮಸ್ತ ವ್ಯವಹಾರದ ನೀತಿಸಂಹಿತೆಯಾಗಿದೆ. 
ಇಂಥ ನ್ಯಾಯನಡವಳಿಕೆಯ ಕಲ್ಪನೆಯೊಂದೇ ನೀತಿಶಾಸ್ತ್ರಕ್ಕೆ ಬಂಡವಾಳಶಾಹಿ ಸಮಾಜದ ಕಾಣಿಕೆ 
ಯಾಗಿದೆ . 

ಇದರ ಕಾರಣಗಳು ಬಂಡವಾಳಶಾಹಿ ಸಮಾಜದ ಮೂಲ ರಚನೆಯಲ್ಲೇ ಅಡಕವಾಗಿವೆ . 
ಬಂಡವಾಳಶಾಹಿ - ಪೂರ್ವ ಸಮಾಜಗಳಲ್ಲಿ ವಸ್ತುಗಳ ವಿನಿಮಯವು ನೇರವಾದ ಬಲಪ್ರಯೋಗ 
ದಿಂದಲೋ , ಸಂಪ್ರದಾಯದಿಂದಲೋ ಅಥವಾ ಪ್ರೀತಿಸ್ನೇಹಗಳ ವೈಯಕ್ತಿಕ ಬಂಧನದಿಂದಲೋ 
ನಿರ್ಧರಿವಾಗುತ್ತಿತ್ತು . ಆದರೆ ಬಂಡವಾಳಶಾಹಿ ಸಮಾಜದಲ್ಲಿ ಮಾರುಕಟ್ಟೆಯ ವಿನಿಮಯ ದರವೇ 
ಸರ್ವ ನಿರ್ಧಾರಕ ಅಂಶವಾಗಿಬಿಡುತ್ತದೆ. ಶ್ರಮ , ವಸ್ತು ಅಥವಾ ಸೇವೆಗಳ ಮಾರುಕಟ್ಟೆಯಲ್ಲಿ 
ಪ್ರತಿಯೊಬ್ಬನೂ ತನ್ನ ಹತ್ತಿರ ಇರುವುದನ್ನು ಕೊಟ್ಟು ತನಗೆ ಬೇಕಾದುದನ್ನು ಬಲಪ್ರಯೋಗ, 
ಮೋಸ, ವಂಚನೆಗಳಲ್ಲಿ ತೊಡಗದೇ ಪಡೆಯುತ್ತಾನೆ, 

ನಾ ಯನಡವಳಿಕೆಯ ಈ ನೀತಿಶಾಸ್ತ್ರವು ಸುವರ್ಣಮಾಧ್ಯಮದ ನೀತಿಶಾಸ್ತ್ರದಂತೆ ಎಂಬ 
ಗಲಿಬಿಲಿ ಉಂಟುಮಾಡುತ್ತದೆ. “ ಬೇರೆಯವರು ನಿನ್ನನ್ನು ಹೇಗೆನೋಡಿಕೊಳ್ಳಬೇಕೆಂದು ನೀನು 
ಇಷ್ಟ ಪಡುವೆಯೋ ಹಾಗೆ ಅವರನು ನೀನ ನೋಡಿಕೊ ” ಎನ್ನುವ ನೀತಿ ವಾಕ್ಯವನ್ನು 
“ ಇವರೊಂದಿಗಿನ ನಿನ್ನ ವ್ಯವಹಾರದಲ್ಲಿ ನ್ಯಾಯದಿಂದಿರು ” ಎಂದು ವ್ಯಾಖ್ಯಾನಿಸಬಹುದು. ವಾಸ್ತ್ರ 
ವವಾಗಿ ಆ ಹಳೆಯ ನಿಯಮ ಬೈಬಲ್ಲಿನ “ನಿನ್ನ ನೆರೆಯವನನ್ನು ನಿನ್ನಂತೆ ಪ್ರೀತಿಸು ” ಎಂಬ ಮಾತಿನ 
ಜನಪ್ರಿಯ ಆವೃತ್ತಿ , ಜೂಯಿಶ್ ಮತ್ತು ಕ್ರಿಶ್ಚಿಯನ್ ಜನಾಂಗಗಳಲ್ಲಿ ಕಂಡು ಬರುವ ಭಾತೃ 
ಪ್ರೇಮದ ಕಲ್ಪನೆಯು ನ್ಯಾಯನಡವಳಿಕೆಯ ನೀತಿಶಾಸ್ತ್ರಕ್ಕಿಂತ ಸಂಪೂರ್ಣವಾಗಿ ಭಿನ್ನವಾಗಿದೆ . ನೆರೆ 
ಯವನನ್ನು ಪ್ರೀತಿಸುವುದೆಂದರೆ , ಅವನ ಕಷ್ಟ ಸುಖಗಳಲ್ಲಿ ಭಾಗಿಯೂ , ಅದಕ್ಕೆ ಜವಾಬ್ದಾರನೂ 
ಆಗಿರುವುದು . ನ್ಯಾಯನಡವಳಿಕೆಯ ನೀತಿಶಾಸ್ತ್ರದಲ್ಲಿ ಈ ರೀತಿಯ ಭಾವನಾತ್ಮಕ ಮೈತ್ರಿ ಅನಗತ್ಯ . 
ಇಲ್ಲಿ ನಾವು ನಮ್ಮ ನೆರೆಯವರನ್ನು ಗೌರವಿಸುತ್ತೇವೆ, ಅವರ ಹಕ್ಕುಗಳನ್ನು ಗುರುತಿಸುತ್ತೇವೆ, ಆದರೆ 
ಅವರಿಂದ ದೂರಕಾಯ್ದುಕೊಂಡು ಬೇರೆಯಾಗಿರುತ್ತೇವೆ. ಅಂದರೆ ಅವರನ್ನು ಪ್ರೀತಿಸುತ್ತಿರುವುದಿಲ್ಲ. 
ಸುವರ್ಣನಿಯಮವನ್ನು ನ್ಯಾಯನಡವಳಿಕೆಯ ನೀತಿಶಾಸ್ತ್ರದ ಪರಿಭಾಷೆಯಲ್ಲಿ ವಾಖ್ಯಾನಮಾಡುವುದು 
ಸಾಧ್ಯವಿರುವುದರಿಂದ ಅದನ್ನು ಪ್ರತಿಯೊಬ್ಬರೂ ಅರ್ಥಮಾಡಿಕೊಳ್ಳುತ್ತಾರೆ ಮತ್ತು ಅನುಷ್ಟಾನಕ್ಕೆ 
ತರಲು ಸಿದ್ಧರಾಗಿರುತ್ತಾರೆ. ಆದರೆ ನಿಜವಾದ ಪ್ರೀತಿ ಶುರುವಾಗುವುದು ನ್ಯಾಯನಿಷ್ಠೆ ಮತ್ತು 
ಪ್ರೀತಿಗಳ ನಡುವಿನ ಅಂತರವನ್ನು ತಿಳಿದುಕೊಂಡಾಗ ಮಾತ್ರ , 

- ಇಲ್ಲಿ ಮತ್ತೊಂದು ಮುಖ್ಯ ಪ್ರಶ್ನೆ ಹುಟ್ಟುತ್ತದೆ. ನಮ್ಮ ಸಮಗ್ರ ಸಾಮಾಜಿಕ ಮತ್ತು 
ಆರ್ಥಿಕ ವ್ಯವಸ್ಥೆ ಲಾಭಪ್ರಿಯ ವ್ಯಕ್ತಿಗಳನ್ನು ಅವಲಂಬಿಸಿದರೆ, ಕೇವಲ ನ್ಯಾಯ ನಡವಳಿಕೆಯ 

ಮನೋಭಾವದಿಂದ ನಿರ್ಧರಿತವಾದ ಅಹಂಭಾವದ ಸೂತ್ರದಿಂದ ನಿರ್ದೇಶಿತವಾಗುವುದಾದರೆ 
ಜೀವನ ನಡೆಸುವುದು ಹೇಗೆ ? ಸಮಕಾಲೀನ ಸಮಾಜದ ಚೌಕಟ್ಟಿನೊಳಗೆ ಕ್ರಿಯಾಶೀಲನಾಗಿಯೂ 
ಕೂಡಪ್ರೀತಿಯನ್ನು ಅನುಷ್ಟಾನಕ್ಕೆ ತರುವುದು ಹೇಗೆ ? ಪ್ರೀತಿಯ ಅನುಷ್ಠಾನವೆಂದರೆ ಲೌಕಿಕ 
ಸಮಾಜದ ಸಂಸ್ಥೆಗಳೆಲ್ಲವನ್ನೂ ತೊರೆದು ಅತ್ಯಂತ ಬಡವರ ಜೀವನವನ್ನು ಹಂಚಿಕೊಳ್ಳುವುದಲ್ಲವೇ ? 
ಈ ಪ್ರಶ್ನೆಯನ್ನು ಅನೇಕ ಬಾರಿ ಕೇಳಲಾಗಿದೆ . ಕ್ರಿಶ್ಚಿಯನ್ ಸಾಧುಗಳು, ಟಾಲ್ಸ್ಟಾಯ್, 
ಆಲ್ಬರ್ಟ್ ಹೈಟ್ಸ್‌ , ಸಿಮೋನ್ ವೇಲ್ ಮುಂತಾದವರು ಇದಕ್ಕೆ ಕ್ರಾಂತಿಕಾರಕವಾದ ಉತ್ತರ 
ಗಳನ್ನು ಕೊಟ್ಟಿದ್ದಾರೆ . ಇನ್ನೂ ಅನೇಕರು ಪ್ರೀತಿ ಮತ್ತು ಸಾಮಾನ್ಯ ಲೌಕಿಕ ಜೀವನಗಳ ನಡುವೆ 
ನಮ್ಮ ಸಮಾಜದಲ್ಲಿ ಏರ್ಪಟ್ಟಿರುವ ಅಸಾಂಗತ್ಯವನ್ನು ಒಪ್ಪಿಕೊಂಡಿದ್ದಾರೆ. ಹೀಗಾಗಿ ಅವರು 
ಇಂದಿನ ಸಮಾಜದಲ್ಲಿ ಪ್ರೀತಿಯನ್ನು ಕುರಿತು ಮಾತನಾಡುವುದು ಬಹುದೊಡ್ಡ ಮೋಸ ಒಂದರಲ್ಲಿ 
ಭಾಗವಹಿಸಿದಂತೆ ಎನ್ನುವತೀರ್ಮಾನಕ್ಕೆ ಬಂದಿದ್ದಾರೆ. ಇಂದಿನ ಜಗತ್ತಿನಲ್ಲಿ ಕೇವಲ ಹುಚ್ಚ ಅಥವ 
ಹುತಾತ್ಮ ಮಾತ್ರ ಪ್ರೀತಿಸಬಲ್ಲನೆಂದೂ ಆದ್ದರಿಂದಲೇ ಪ್ರೀತಿಯನ್ನು ಕುರಿತ ಚರ್ಚೆಯೆಲ್ಲಾಕೇವಲ 
ಒಣ ಉಪದೇಶವೆಂದೂ ಅವರ ವಾದ , ಮಹತ್ವಪೂರ್ಣವಾದ ಈ ದೃಷ್ಟಿಕೋನ ಬಹು ಸಲೀಸಾಗಿ 
ಸಿನಿಕತೆಯ ಮಂಡನೆಯಾಗಿಬಿಡುತ್ತದೆ. ಹಾಗೆ ನೋಡಿದರೆ ಈ ಅಭಿಪ್ರಾಯವನ್ನು ಸಾಮಾನ್ಯ 
ಮನುಷ್ಯ ಕೂಡಾ ಹೊಂದಿದ್ದಾನೆ : “ನನಗೆ ಒಳ್ಳೆಯ ಕ್ರಿಶ್ಚಿಯನ್ ಆಗಿರಬೇಕೆಂಬ ಆಸೆ ಏನೋ ಇದೆ. 
ಆದರೆ ಹಾಗೆ ಮಾಡಿದರೆ ನಾನು ಉಪವಾಸ ಸಾಯಬೇಕಾಗುತ್ತದೆ.” ಇಂಥ ವಾದ ನೀತಿವಿನಾಶವನ್ನೇ 
ಉಪದೇಶಿಸುತ್ತದೆ. “ಕ್ರಾಂತಿಕಾರಕ ಚಿಂತಕರು ” ಮತ್ತು ಸಾಮಾನ್ಯ ಮನುಷ್ಯರಿಬ್ಬರೂ ಪ್ರೀತಿ 
ರಹಿತ ಸ್ವಯಂಚಾಲಿತ ಯಂತ್ರಗಳು. ಇವರ ನಡುವಿನ ಏಕೈಕ ವ್ಯತ್ಯಾಸವೆಂದರೆ ಸಾಮಾನ್ಯ ಮನುಷ್ಯ 
ನಿಗೆ ಆ ಸಂಗತಿ ಗೊತ್ತಿಲ್ಲ. ಕಾಂತಿಕಾರಕ ಚಿಂತಕನಿಗಾದರೋ ಅದು ಗೊತ್ತು ಮತ್ತು ಅವನು 
ಅದನ್ನು “ ಐತಿಹಾಸಿಕ ಆವಶ್ಯಕತೆಯ ಹೆಸರಿನಲ್ಲಿ ಗುರುತಿಸುತ್ತಾನೆ. 

ಪ್ರೀತಿ ಮತ್ತು ಸಾಮಾನ್ಯ ಜೀವನದ ನಡುವಿನ ಸಂಪೂರ ಅಸಾಂಗತ್ಯವು ಕೇವಲ 
ಅಮೂರ್ತ ಹಂತದಲ್ಲಿ ಮಾತ್ರ ನಿಜವೆಂದು ನನ್ನ ಅಭಿಪ್ರಾಯ , ಬಂಡವಾಳಶಾಹಿ ಸಮಾಜದ ತಳ 
ಹದಿಯಲ್ಲಿರುವ ತತ್ತ್ವಗಳಿಗೂ ಪ್ರೀತಿಯ ತತ್ತ್ವಗಳಿಗೂ ಪರಸ್ಪರ ಸಾಂಗತ್ಯವಿಲ್ಲ . ನಿರುಪಯುಕ್ತ 
ವಸ್ತುವಿನ ಮಾರಾಟಗಾರನು ಸುಳ್ಳು ಹೇಳದೆ ತನ್ನ ಕೆಲಸವನ್ನು ನಿರ್ವಹಿಸಲಾರ ; ಆದರೆ ಸಮರ್ಥ 
ನಾದ ರಸಾಯನ ಶಾಸ್ತ್ರಜ್ಞ , ವೈದ್ಯ ಅಥವಾ ಕಾರ್ಮಿಕ ಸುಳ್ಳು ಹೇಳದೆ ಬದುಕಬಲ್ಲ. ಅದೇ 
ರೀತಿಯಲ್ಲಿ ರೈತ, ಉಪಾಧ್ಯಾಯ , ಕಾಶ್ಮೀಕ ಮುಂತಾದ ಅನೇಕ ಜನರು ತಮ್ಮ ಆರ್ಥಿಕ ಸ್ಥಿತಿಗತಿ 
ಗಳಿಗೆ ಧಕ್ಕೆ ಬಾರದಂತೆ ಪ್ರೀತಿಯನ್ನು ಅನುಷ್ಠಾನಕ್ಕೆ ತರಲು ಪ್ರಯತ್ನಿಸಬಹುದು. ಬಂಡವಾಳ 
ಶಾಹಿ ಕೂಡಾ ಸಾಕಷ್ಟು ಸಂಕೀರ್ಣವಾಗಿದ್ದು ದಿನೇ ದಿನೇ ಬದಲಾಗುತ್ತಿರುವ ಠಚನೆಯನ್ನು 
ಹೊಂದಿದೆ. ಅಲ್ಲಿ ವೈಯಕ್ತಿಕ ಶುಚಿತ್ವ ಮತ್ತು ಸಂಪ್ರದಾಯರಾಹಿತ್ಯಗಳಿಗೆ ಅವಕಾಶವಿದ್ದೇ ಇದೆ. 
ಹೀಗೆಂದಾಗ ಪ್ರಸ್ತುತ ಸಾಮಾಜಿಕ ವ್ಯವಸ್ಥೆಯು ಶಾಶ್ವತವಾಗಿ ಮುಂದುವರಿಯುವುದೆಂದೂ , ಹಾಗೆ 
ಮುಂದುವರಿದಾಗಲೂ ನೆರೆಹೊರೆಯವರ ಬಗ್ಗೆ ಪ್ರೀತಿಯ ಆದರ್ಶವನ್ನು ವಾಸ್ತವೀಕರಣ 
ಮಾಡಲು ಸಾಧ್ಯವೆಂದೂ ನನ್ನ ಅಭಿಪ್ರಾಯವಲ್ಲ. ಪ್ರಸ್ತುತ ವ್ಯವಸ್ಥೆಯಲ್ಲಿ ನಿಜವಾಗಿ ಪ್ರೀತಿಸುವ 
ಸಾಮರ್ಥ್ಯ ಉಳ್ಳ ಜನರು ಅಪವಾದಗಳು. ಸಮಕಾಲೀನ ಪಾಶ್ಚಾತ್ಯ ಸಮಾಜದಲ್ಲಿ ನಿಜವಾದ 
ಪ್ರೀತಿಯು ಎಲ್ಲೋ ಒಂದೊಂದು ಕಡೆ ಉಸಿರಾಡುತ್ತಿರುವ ಅಪರೂಪದ ವಸ್ತು . ಹೀಗಾಗಲು 
ಅವರ ಉದ್ಯೋಗಗಳೇ ಪ್ರೀತಿಯ ಧೋರಣೆಯನ್ನು ತಡೆಗಟ್ಟುವುದು ಕಾರಣವಲ್ಲ . ಆದರೆ ನಿರ್ಮಾಣ 


354 0 ರುಜುವಾತು 


ಕೇಂದ್ರಿತವಾದ, ವಸ್ತುಗಳಿಗಾಗಿ ಹಸಿದಿರುವ ಸಮಾಜವು ಉಂಟುಮಾಡುವ ಮನೋಧರ್ಮವನ್ನು 
ದಂಗೆ ಏಳುವ ಶಕ್ತಿ ಇರುವವನು ಮಾತ್ರ ಜಯಿಸಬಲ್ಲ . ಪ್ರೀತಿಯೇ ಮಾನವನ ಅಸ್ತಿತ್ವದ ಸಮಸ್ಯೆಗೆ 
ಏಕೈಕ ತಾರ್ಕಿಕ ಉತ್ತರವೆಂದು ಖಚಿತವಾಗಿ ನಂಬಿರುವ ಜನರು , ಪ್ರೀತಿಯು ಸರ್ವವ್ಯಾಪಿಯಾದ 
ಸಾಮಾಜಿಕ ಸಂಗತಿಯಾಗಬೇಕಾದರೆ ನಮ್ಮ ಸಮಾಜರಚನೆಯಲ್ಲಿ ಅನೇಕ ಮಹತ್ವದ ಮತ್ತು 
ಮೂಲಭೂತ ಬದಲಾವಣೆಗಳು ಆವಶ್ಯಕವೆಂಬ ತೀರ್ಮಾನವನ್ನು ಒಪ್ಪಿಕೊಳ್ಳಬೇಕಾಗುತ್ತದೆ. ಈ 
ಬದಲಾವಣೆಗಳು ನಡೆಯಬೇಕಾದ ದಿಕ್ಕನ್ನು ಈ ಪುಸ್ತಕದ ಪರಿಮಿತಿಗಳೊಳಗೆ ಕೇವಲ ಸೂಚ್ಯವಾಗಿ 
ಹೇಳಲು ಸಾಧ್ಯ . ನಮ್ಮ ಸಮಾಜವು ಕಾರನಿರ್ವಾಹಕರ ಅಧಿಕಾರಶಾಹಿಯಿಂದ ನಡೆಯುತ್ತಿದೆ. ವೃತ್ತಿ 
ನಿರತ ರಾಜಕಾರಣಿಗಳು ಇಲ್ಲಿ ಪ್ರಮುಖರಾಗಿದ್ದಾರೆ . ಪ್ರಚಾರ ಮಾಧ್ಯಮಗಳು ಜನರ ಅಂತರಂಗಿಕ 
ಪ್ರೇರಣೆಗಳನ್ನು ನಿಯಂತ್ರಿಸುತ್ತಿವೆ. ವಸ್ತುಗಳ ಉತ್ಪಾದನೆ ಮತ್ತು ವಿತರಣೆಗಳು ತಮ್ಮಷ್ಟಕ್ಕೆ ತಾವೇ 
ಗುರಿಗಳಾಗಿಬಿಟ್ಟಿವೆ. ಪ್ರತಿಯೊಂದು ಚಟುವಟಿಕೆ ಕೂಡಾ ಆರ್ಥಿಕ ಗುರಿಗಳಿಂದ ನಿರ್ದೇಶಿತವಾಗಿದೆ . 
ಸಾಧನಗಳೇ ಗುರಿಗಳಾಗಿವೆ. ಮನುಷ್ಯ ಯಂತ್ರವಾಗಿದ್ದಾನೆ. ಅವನ ಊಟ, ಉಡುಪುಗಳಿಗೆ ಕೊರತೆ 
ಇಲ್ಲ . ಆದರೆ ತನಗೇ ವಿಶಿಷ್ಟವಾದ ಮನುಷ್ಯ ಸ್ವಭಾವ ಮತ್ತು ಮನುಷ್ಯ ಕರ್ತವ್ಯಗಳ ಬಗೆಗೆ ಅವನಿಗೆ 
ಯಾವುದೇ ರೀತಿಯ ತೀವ್ರ ಕಾಳಜಿಯೂ ಇಲ್ಲ. ಮನುಷ್ಯನು ಪ್ರೀತಿಸಲು ಸಮರ್ಥನಾಗಬೇಕಾದರೆ 
ಅವನಿಗೆ ಸಮಾಜದಲ್ಲಿ ಸರ್ವೋನ್ನತ ಸ್ಥಾನ ಸಿಗಬೇಕು. ಅರ್ಥವ್ಯವಸ್ಥೆಯ ಯಂತ್ರವು ಮನುಷ್ಯ 
ನನ್ನು ನಿಯಂತ್ರಿಸುವ ಬದಲು ಅವನೇ ಅದನ್ನು ನಿಯಂತ್ರಿಸುವವನಾಗಬೇಕು. ಇತರರೊಂದಿಗೆ 
ಕೇವಲ ಲಾಭದಲ್ಲಿ ಪಾಲುಗಾರನಾಗುವುದು ಮಾತ್ರವಲ್ಲದೇ ಅನುಭವ ಮತ್ತು ಕೆಲಸಗಳನ್ನ ಹಂಚಿ 
ಕೊಳ್ಳುವ ಅವಕಾಶ ಸಿಕ್ಕಬೇಕು. ಮನುಷ್ಯನ ಸಾಮಾಜಿಕ , ವಾತ್ಸಲ್ಯಪೂರ ಸ್ವಭಾವಕ್ಕೂ ಅವನ 
ಸಾಮಾಜಿಕ ಅಸ್ತಿತ್ವಕ್ಕೂ ಅಂತರ ಏರ್ಪಡದೆ ಅವೆರಡೂ ಒಂದಾಗುವಂತೆ ಸಮಾಜರಚನೆಯನ್ನು 
ಮಾರ್ಪಡಿಸಬೇಕು. ಮನುಷ್ಯನ ಅಸ್ತಿತ್ವದ ಸಮಸ್ಯೆಗೆ ಪ್ರೀತಿಯೊಂದೇ ಸಮರ್ಪಕ ಉತ್ತರವೆಂದು 
ತೋರಿಸಲು ಹೆಣಗಾಡಿದ ನನ್ನ ತೀರ್ಮಾನ ನಿಜವಾದರೆ ಆಗ ಪ್ರೀತಿಯ ಬೆಳವಣಿಗೆಯನ್ನು ನಿರ್ಲಕ್ಷಿ 
ಸಿರುವ ಸಮಾಜಗಳು ಮನುಷ್ಯನ ಮೂಲಭೂತ ಸ್ವಭಾವಕ್ಕೆ ವ್ಯತಿರಿಕ್ತವಾಗಿ ಅವು ಕೆಲಸ ಮಾಡು 
ತಿರುವುದರಿಂದ ಇಂದಲ್ಲ ನಾಳೆ ನಾಶವಾಗಲೇ ಬೇಕು. ಪ್ರೀತಿಯನ್ನು ಕುರಿತ ವರಾತು ಕೇವಲ 
ಉಪದೇಶವಲ್ಲ. ಏಕೆಂದರೆ ಅದು ಪ್ರತಿಯೊಬ್ಬ ಮನುಷ್ಯನ ಅತಿಪ್ರಧಾನ ಮತ್ತು ಅಂತಿಮ ಅಗತ್ಯ 
ವನ್ನು ಕುರಿತಾದ ಮಾತಾಗಿದೆ . ಈಚೆಗೆ ಈ ಅಗತ್ಯವು ನಿರ್ಲಕ್ಷಿಸಲ್ಪಟ್ಟಿದೆ ಎಂದ ಮಾತ್ರಕ್ಕೆ ಅದು 
ಇಲ್ಲವೇ ಇಲ್ಲವೆಂದು ಅರ್ಥವಲ್ಲ . ಪ್ರೀತಿಯ ಸ್ವಭಾವವನ್ನು ವಿಶ್ಲೇಷಿಸುವುದೆಂದರೆ ಈಗ ಇರುವ 
ಪ್ರೀತಿಯ ಅಭಾವವನ್ನು ಗುರುತಿಸಿ ಆ ಅಭಾವಕ್ಕೆ ಕಾರಣವಾಗಿರುವ ಸಾಮಾಜಿಕ ಸನ್ನಿವೇಶಗಳನ್ನು 
ವಿಮರ್ಶಿಸುವುದೇ ಆಗಿದೆ . ಪ್ರೀತಿಯು ಅಪರೂಪವಾದ ವೈಯಕ್ತಿಕ ಸಂಗತಿಯೆಂದು ಭಾವಿಸದೆ, 
ಸಮಾಜದ ಸರ್ವವ್ಯಾಪಿ ಆವಶ್ಯಕತೆಯೆಂದು ನಂಬುವುದು , ಮನುಷ್ಯನ ನಿಜಸ್ವಭಾವದ ಅಂತರಂಗ 
ದರ್ಶನದ ಪರಿಣಾಮವಾಗಿ ಮೂಡಿರುವ ತಾರ್ಕಿಕ ನಂಬಿಕೆಯೇ ಆಗಿದೆ. 

( ಮುಗಿಯಿತು ) 

ಲಾಯನಲ್ ಲಿಂಗ್ : 
ಒಬ್ಬ ಸಂಸ್ಕೃತಿ- ನಿಷ್ಠ ವಿಮರ್ಶಕ 


( ಒಂದು ಪರಿಚಯ ) 


0 ಶಾಂತಿನಾಥ ದೇಸಾಯಿ 


ಆಧುನಿಕ ಪಾಶ್ಚಾತ್ಯ ಸಾಹಿತ್ಯ ವಿಮರ್ಶೆಯ ಕ್ಷೇತ್ರದಲ್ಲಿ ಟ್ರಿಲಿಂಗನಿಗೆ ಎಲಿಯಟ್ , ಲೀವೀಸ್ , 
ರಿಚರ್ಡ್ಸ್ರಿ ಗಿದ್ದೆಷ್ಟು ಮಹತ್ವ ಇರದಿದ್ದರೂ ಅವನ ಲೇಖನಗಳಲ್ಲಿ ಹಲವಾರು ಮಹತ್ವದ, ನಮ್ಮ 
ಸದ್ಯದ ಪರಿಸ್ಥಿತಿಯಲ್ಲಿ ಮನನಯೋಗ್ಯವಾದಂಥ, ವಿಚಾರಗಳಿವೆ . ಈ ಪರಿಚಯಾತ್ಮಕ ಲೇಖನದ 
ಮುಖ್ಯ ಉದ್ದೇಶವೆಂದರೆ ಟ್ರಿಲಿಂಗನ ಅತ್ಯಂತ ಮಹತ್ವದ ವಿಚಾರಗಳ ಮಂಡನೆ ಹಾಗೂ ಅವುಗಳ 
ಸಂಕ್ಷಿಪ್ತ ಚರ್ಚೆ , ಮೊದಲು ಸ್ವಲ್ಪ ವ್ಯಕ್ತಿಪರಿಚಯ . 

- ಲಾಯನಲ್ ಟ್ರಿಲಿಂಗ್ ( ಜನ್ಮ : 1905 ; ಮೃತ್ಯು :1975) ಅಮೆರಿಕೆಯ ಒಬ್ಬ 
ನಿಷ್ಠಾವಂತ ಸಾಹಿತ್ಯದ ಪ್ರಾಧ್ಯಾಪಕ, ಕೊಲಂಬಿಯಾ ಯೂನಿವರ್ಸಿಟಿಯಲ್ಲಿ ಇಂಗ್ಲಿಷ್ ವಿಭಾಗದ 
ಮುಖ್ಯಸ್ಥ , ಬಹುಶಃ ಟ್ರಿಲಿಂಗ್ ಪ್ರಾಧ್ಯಾಪಕನಾಗಿರದೆ ಲೇಖಕನಾಗಿದ್ದರೆ ( ಆತನಿಗೆ ಕಾದಂಬರಿಕಾರ 
ನಾಗುವ ಹಂಬಲವಿತ್ತು : ಆತ ಒಂದು ಕಾದಂಬರಿಯನ್ನೂ ಕೆಲವುಕತೆಗಳನ್ನೂ ಬರೆದಿದ್ದಾನೆ.) ಅಥವಾ 
ಪತ್ರಿಕಾಕರ್ತನಾಗಿದ್ದರೆ ಆತ ಹೆಚ್ಚು ಪ್ರಭಾವಶಾಲಿಯಾದ ವ್ಯಕ್ತಿಯಾಗಬಹುದಿತ್ತೇನೋ ! ಆದರೆ ಆತ 
ಮೊದಲನೆಯ ಮಹಾಯುದ್ಧದ ನಂತರದ ಬಿಕ್ಕಟ್ಟಿನ ಕಾಲದಲ್ಲಿ ತನ್ನ ಉಪಜೀವನಕ್ಕಾಗಿ ಶಿಕ್ಷಕವೃತ್ತಿ 
ಯನ್ನು ಅವಲಂಬಿಸಬೇಕಾಗಿ ಬಂದದ್ದರಿಂದ ಲೇಖಕನಾಗುವ ತನ್ನ ಕನಸನ್ನು ಸ್ವಲ್ಪ ದೂರಿಡಬೇಕಾ 
ಯಿತು. ಅಸಫಲನಾದ ಲೇಖಕ ಒಳ್ಳೆಯ ವಿಮರ್ಶಕನಾಗುತ್ತಾನಂತೆ ! ಈ ಮಾತು ಟ್ರಿಲಿಂಗನಿಗೆ 
ಚೆನ್ನಾಗಿ ಅನ್ವಯಿಸುವುದು . 1925ರಲ್ಲಿ ಕೊಲಂಬಿಯಾ ಕಾಲೇಜಿನಿಂದ ಡಿಗ್ರಿ ಸಂಪಾದಿಸಿದ ನಂತರ 
ಬೇರೆ ಬೇರೆ ಕಾಲೇಜುಗಳಲ್ಲಿ ಕಲಿಸುತ್ತಲೇ ತನ್ನ ಹೆಚ್ಚಿನ ವಿದ್ಯಾಭ್ಯಾಸ ಮುಂದುವರಿಸಿ, ಕೊನೆಗೆ 
1932ರಲ್ಲಿ ಕೊಲಂಬಿಯಾ ವಿದ್ಯಾಪೀಠಕ್ಕೆ ಅಧ್ಯಾಪಕನಾಗಿ ಮರಳಿ ಹೋದ. ಮುಂದೆ ಇಡಿಯ 
ಜೀವನವನ್ನೇ ಆತ ಅಧ್ಯಾಪನಕಾರ್ಯಕ್ಕಾಗಿ ಮಾಸಲಾಗಿಟ್ಟ . ಅವನ ಸಹೋದ್ಯೋಗಿ ಜೇಕ್ಸ್ 
ಬರ್ಜನ್ ಟ್ರಿಲಿಂಗನ ಜೀವನದ ಬಗ್ಗೆ ಎನ್‌ಕೌಂಟರ್‌ನಲ್ಲಿ ಬರೆಯುತ್ತ ಹೀಗೆ ಹೇಳುತ್ತಾನೆ : “ He 

lived, he taught, he wrote ". (' ಆತ ಜೀವಿಸಿದ, ಕಲಿಸಿದ, ಬರೆದ. ) ಆತ ತನ್ನ ವೃತ್ತಿಯಲ್ಲಿ 
ಅಂದರೆ ತನ್ನ ಶೈಕ್ಷಣಿಕ ಕೆಲಸದಲ್ಲಿ ಸಂಪೂರ್ಣವಾಗಿ ತೊಡಗಿಸಿಕೊಂಡುಬಿಟ್ಟಿದ್ದರಿಂದ ಅವನ ವಿಚಾರ 
ಗಳೆಲ ಪುಸ್ತಕರೂಪದಲ್ಲಿ ಬಂದಿಲ್ಲ. ಬರೆಯುವ ಕೆಲಸ ಆತನ ಜೀವನದಲ್ಲಿ ಕೊನೆಯ ಮಟ್ಟದ 
ಕೆಲಸವಾಗಿತ್ತಾದ್ದರಿಂದ ಆತ ಬರೆದದ್ದು ಸ್ವಲ್ಪ ಕಡಿಮೆಯೆಂದೇ ಹೇಳಬೇಕು. 

ಟಿಲಿಂಗ್ ಕಲಿಸಲು - ಅಂದರೆ ಸ್ವಂತ ವಿಚಾರ ಮಾಡಲು ಸುರುಮಾಡಿದ ಕಾಲ 1930ರ 
ದಶಕ. ಆಗ ಇಂಗ್ಲೆಂಡಿನಲ್ಲಿಯಂತೆ ಅಮೆರಿಕೆಯಲ್ಲಿ ಯೂ ಮಾರ್ಕ್ಸ್‌ವಾದೀ ಪಂಥದ ಪ್ರಭಾವ 
ತುಂಬ ಇದ್ದ ಕಾಲ. ಅದೇ ಕಾಲಕ್ಕೆ ಅದಕ್ಕೆ ವಿರುದ್ಧವಾಗಿ ಅಮೆರಿಕೆಯಲ್ಲಿ ಇನ್ನೊಂದು ಮಹತ ದ 
ಪಂಥ ಬೇರೂರತೊಡಗಿತ್ತು - ಅದೆಂದರೆ ' ನ್ಯೂ ಕ್ರಿಟಿಸಿಸಮ್ ' ದ ಪಂಥ, ಟ್ರಿಲಿಂಗ್ ಸಭಾವತಃ 
ಆದರ್ಶವಾದಿಯ ಮಾನವತಾವಾದಿಯೂ ಆಗಿದ್ದುದರಿಂದ ಆತ ಸ್ವಾಭಾವಿಕವಾಗಿಯೇ ಮೊದಲಿಗೆ 
ಮಾರ್ಕ್ಸ್‌ನ ತತ್ಯಗಳತ್ತ ಒಲಿದ. ಆದರೆ ಆತನಿಗೆ ಕಮ್ಯುನಿಸ್ಟರ ಪ್ರತ್ಯಕ್ಷ ವ್ಯವಹಾರ ಸರಿಬರಲಿಲ್ಲ. 
ವಾದ್ದರಿಂದ ಆತ ತನ್ನ ಮೂರನೆಯ ನಿಲುವನ್ನು ಸೃಷ್ಟಿಸುವ ಕೆಲಸ ಕೈಗೊಂಡ, ಅವನ ಮೂಲ 
ನಿಲುವನ್ನು 'ಎಡ' ಎಂದು ಕರೆಯಬಹುದಾದರೂ , ಆತ 'ಎಡ' ದ ವಿಮರ್ಶಕನೂ ಹೌದು. “ ಎಡ' 
ದೃಷ್ಟಿ ಹಾಗೂ ' ಎಡ ' ದ ಬಗ್ಗೆ ಚಿಕಿತ್ಸಕ ದೃಷ್ಟಿ - - ಇವುಗಳ ಸಮ್ಮಿಶ್ರ ದೃಷ್ಟಿಕೋನ ಟ್ರಿಲಿಂಗನ 
ದಾಗಿತ್ತು . ( ಇದು ಸದ್ಯ ನಮ್ಮಲ್ಲಿಯ ಹಲವಾರು ಲೇಖಕರ ದೃಷ್ಟಿಕೋನವಾಗಿರುವುದರಿಂದ 
ಟ್ರಿಲಿಂಗ್ ನಮಗೆ ಅತ್ಯಂತ ರೆಲೆವೆಂಟ್ ಆಗಿದ್ದಾನೆ ಎಂದು ಹೇಳಬಹುದಾಗಿದೆ.) 


ಟ್ರಿಲಿಂಗನಿಗೆ ಸಂಸ್ಕೃತಿ ಬಹಳ ಮುಖ್ಯವಾದದ್ದು. ಅಂತೇ ಆತನ ವಿಮರ್ಶಕ - ಹೀರೋ 
ಅಂದರೆ ಸಂಸ್ಕೃತಿಯ ಭಕ್ತನಾದ ಮ್ಯಾಥ್ಯ ಆರ್ನಲ್ಡ್ , ಏಳು ವರ್ಷಗಳವರೆಗೆ ಆಳವಾಗಿ ಅಭ್ಯಾಸ 
ಮಾಡಿ ಆರ್ನಲ್ಡ್ನ ಬೌದ್ದಿಕ ಜೀವನದ ಚರಿತ್ರೆಯನ್ನು ಬರೆದು 1939ರಲ್ಲಿ Mathew Arnold 
ಎಂಬ ಗ್ರಂಥವನ್ನು ಪ್ರಕಟಿಸಿದ. ಒಂದು ದೃಷ್ಟಿಯಿಂದ ಆರ್ನಲ್ಕನ ಜೀವನ -ಕಾರ್ಯವನ್ನೇ 
ಟ್ರಿಲಿಂಗ್ ಮುಂದುವರಿಸಿದ, ಆರ್ನಲನ ನೈತಿಕ - ಆದರ್ಶಕ್ಕೆ ರಾಜಕೀಯ - ಬೌದ್ದಿಕ ಆಯಾಮಗಳ 
ನೊದಗಿಸಿದ ಎಂದು ಹೇಳಬಹುದು. ಆರ್ನಲ್ಡನಂತೆ ಟ್ರಿಲಿಂಗನ ಸಾಹಿತ್ಯವನ್ನು ಜೀವನ - ತತ್ಯದ 
ನಿರ್ಮಿತಿಯ ಕೆಲಸಕ್ಕಾಗಿ ಉಪಯೋಗಿಸಿಕೊಳ್ಳುತ್ತಾನೆ ಎಂಬುದು ಗಮನಾರ್ಹವಾಗಿದೆ, ಸಂಸ್ಕೃತಿಯೇ 
ಇಬ್ಬರ ಜೀವನ - ತತ್ತ್ವದ ಕೇಂದ್ರಬಿಂದು. ಇಲ್ಲಿಯೇ ಟ್ರಿಲಿಂಗ್ ಮಾರ್ಕ್ಸ್‌ನಿಂದ ಭಿನ್ನವಾಗಿದ್ದಾನೆ : 
ಮಾರ್ಕ್ಸ್ ಸಂಸ್ಕೃತಿಯನ್ನು ನಮ್ಮ ಆರ್ಥಿಕ ಜೀವನದ 'ಸೂಪರ್‌ಸ್ಪೆಕ್ಟರ್‌' ಎಂದು ಕರೆದು ಅದಕ್ಕೆ 
ಒಂದು ಗೌಣವಾದ ಸ್ಥಾನಕೊಟ್ಟರೆ, ಟ್ರಿಲಿಂಗನಿಗೆ ಮಾತ್ರ ಸಂಸ್ಕೃತಿಯೇ ಮುಖ್ಯವಾದದ್ದು - ಆರ್ಥಿಕ 
ವ್ಯವಸ್ಥೆಗೂ ಸಂಸ್ಕೃತಿಗೂ ನಿಕಟವಾದ ಸಂಬಂಧವಿದ್ದರೂ ಸಂಸ್ಕೃತಿಯೇ ಮಾನವ ಜೀವನದ ಅತ್ಯಂತ 
ಮಹತ್ವದ ಅಂಗ, ಅತ್ಯಂತ ಮಹತ್ವದ ಶಕ್ತಿ ; ಸಾಹಿತ್ಯವೇ ಈ ಸಂಸ್ಕೃತಿಯ ಜೀವಾಳ . ಸಂಸ್ಕೃತಿ 
ಯನ್ನು ಅಭಿವ್ಯಕ್ತಗೊಳಿಸುವ, ಸಂಸ್ಕೃತಿಯನ್ನು ಜೀವಂತವಿಡುವ , ಸಂಸ್ಕೃತಿಯನ್ನು ಬದಲಿಸುವ 
ಕಾರ್ಯವನ್ನು ಸಾಹಿತ್ಯ ಸದೈವ ಮಾಡುತ್ತಿರುತ್ತದೆ. ಟ್ರಿಲಿಂಗನ ಸಾಹಿತ್ಯ ವಿಮರ್ಶೆಗೆ ಸಾಂಸ್ಕೃತಿಕ 
ವಿಮರ್ಶೆ ಎಂದು ಹೆಸರು . ಸಂಸ್ಕೃತಿ ಎಂದರೆ ಇತಿಹಾಸ , ಪರಂಪರೆ ಇತ್ಯಾದಿ ಬಂದುವೇ ಆದ್ದರಿಂದ 
ಟ್ರಿಲಿಂಗನ ವಿಮರ್ಶೆಗೆ ಸಾಂಸ್ಕೃತಿಕ - ಐತಿಹಾಸಿಕ ವಿಮರ್ಶೆ ಎಂದರೂ ನಡೆದೀತು. 

ಟ್ರಿಲಿಂಗನ ವ್ಯಾವಸಾಯಿಕ ಜೀವನದ ಅವಧಿ 35 ವರ್ಷ. ಈ ಅವಧಿಯಲ್ಲಿ ಅಧ್ಯಾಪನ 
ಕಾರ್ಯಕರ್ತವ್ಯಗಳಿಂದ ಬಿಡುವು ಸಿಕ್ಕಾಗ ಬರೆದ ಲೇಖನಗಳನ್ನೇ ಆತ ಮುಂದೆ ಪುಸ್ತಕರೂಪದಲ್ಲಿ 
ಪ್ರಕಟಿಸಿದ : The Liberal Imagination (1950): The Opposing Self (1955); 

A Gathering of Fugitives ( 1956 ) ; Beyond Culture (1965 ) ; Sincerity and 
Authenticity ( 1972 ). 

- ಟ್ರಿಲಿಂಗ್ 1975ರಲ್ಲಿ ತೀರಿಕೊಂಡನಂತರ ಎಲ್ಲರೂ ಆತನ ಬಗ್ಗೆ ಅತ್ಯಂತ ಪ್ರಶಂಸಾತ್ಮಕ 
ವಾಗಿ ಬರೆದರು . London Times ಆತನ ಬಗ್ಗೆ ಬರೆಯುತ್ತ ' a literary critic of major 
stature ' ಎಂದು ಉಲ್ಲೇಖಿಸಿತು. 


“ He lived ....” ಟ್ರಿಲಿಂಗನಿಗೆ ಜೀವನ ಮುಖ್ಯವಾದದ್ದು : ಜೀವನವೆಂದರೆ ಎಲ್ಲ ವ್ಯವಸ್ಥೆ 
ಗಳನ್ನೂ ಎಲ್ಲ ತತ್ತ್ವದರ್ಶನಗಳನ್ನೂ ಮಾರಿದಂಥ ಪ್ರವಾಹ. ಜೀವನದ ಮುಖ್ಯ ಲಕ್ಷಣಗಳೆಂದರೆ 
ವೈವಿಧ್ಯ , ಸಂಕೀರ್ಣತೆ ಹಾಗೂ ಸಾಧ್ಯತೆ ( variety , complexity and possibility ) . 
ಜೀವನದ ಕೇಂದ್ರ ಶಕ್ತಿಯೆಂದರೆ ಸಾತಂತ್ರ್ಯ , ಸ್ವಾತಂತ್ರ್ಯವಿಲ್ಲದಿದ್ದರೆ ಜೀವನ ಜೀವನವಾಗುವುದಿಲ್ಲ ; 
ಸ್ವಾತಂತ್ರ್ಯವಿಲ್ಲದಿದ್ದರೆ ಜೀವನ ಸಂಕುಚಿತಗೊಳ್ಳುತ್ತದೆ. ಮನಸ್ಸನ್ನು ಬಂಧನದಲ್ಲಿಡುವ ಯಾವುದೇ 
ರೀತಿಯ ವ್ಯವಸ್ಥೆಯನ್ನು ಟ್ರಿಲಿಂಗ್ ದ್ವೇಷಿಸುತ್ತಿದ್ದ. ಮಾನವೀ ಮನಸ್ಸನ್ನು ಬಂಧನದಲ್ಲಿಡುವ 
ಯಾವುದೇ ಸಾಮಾಜಿಕ ಅಥವಾ ರಾಜಕೀಯ ಐಡಿಯಾಲಜಿ ಟ್ರಿಲಿಂಗನಿಗೆ ಸಮ್ಮತವಿದ್ದಿಲ್ಲ . ಮನುಷ್ಯನ 
ಕಲ್ಪನಾಶಕ್ತಿ ಯಾವಾಗಲೂ ಸ್ವತಂತ್ರವಾಗಿರಬೇಕು ಅಂದಾಗಲೇ ಮನುಷ್ಯ ಮನುಷ್ಯನಾಗಿ ಬಾಳು 
ವುದು ಶಕ್ಯ . The Liberal Imagination ಎಂಬುದು ಅವನ ಒಂದು ಲೇಖನಸಂಗ್ರಹದ ಹೆಸರು : 
ಕಲ್ಪನಾಶಕ್ತಿ ವಿಶಾಲವಾಗಿರಬೇಕು, ಸ್ವತಂತ್ರವಾಗಿರಬೇಕು ಎಂದು ಉದಾರಮತವಾದಿಯಾದ 
ಟಿಲಿಂಗ್ ಒತ್ತಿಯೊತ್ತಿ ಹೇಳುತ್ತಿದ್ದ. ಲಿಬರಲ್ ವೃತ್ತಿಯ ಟ್ರಿಲಿಂಗನಿಗೆ ಜಗತ್ತಿನ ಸಮಸ್ಯೆಗಳು ಸರಳ 
ಅಥವಾ ಸುಲಭವಾಗಿವೆಯೆಂದು ಎಂದೂ ಅನಿಸಲಿಲ್ಲ. ಅವನ ಅತ್ಯಂತ ಪ್ರಿಯವಾದ ಉದ್ದಾರವೆಂದರೆ , 
" It's complicated . It's much more comlicated ... It's very complicated .” 
(“ ಎಲ್ಲಾ ಬಹಳ ತೊಡಕಿನದಪ್ಪಾ ! ಬಹಳ ತೊಡಕಿನದು !! ) 

- ಸಾಹಿತ್ಯ ಜೀವನದ ತೊಡಕನ್ನು , ಸಂಕೀರ್ಣತೆಯನ್ನು ಯಾವಾಗಲೂ ಪ್ರದರ್ಶಿಸುತ್ತದೆ. 
ಸಾಹಿತ್ಯ ಮನಸ್ಸಿನ ಸಾಧ್ಯತೆಗಳನ್ನು ಪ್ರಚೋದಿಸುವ ಶಕ್ತಿಯಾಗಿದೆ . ಅಂತೆಯೇ ಸಾಹಿತ್ಯವೆಂದರೆ 
ಟ್ರಿಲಿಂಗನಿಗೆ ಅತ್ಯಂತ ಪ್ರಿಯವಾದ ಪ್ರಕ್ರಿಯೆ . ಸಾಹಿತ್ಯಪ್ರೇಮ, ಸಾಹಿತ್ಯಾನುಭವ - ಇವು ಮನಸ್ಸನ್ನು 
ಮುಕ್ತಗೊಳಿಸಿ ಅದಕ್ಕೆ ಸ್ವಾತಂತ್ರ್ಯವನ್ನೊದಗಿಸುತ್ತದೆ - ಅನೇಕಾನೇಕ ಭಾವನೆಗಳನ್ನು , ಅನೇಕಾನೇಕ 
ಕನಸುಗಳನ್ನು ನಿರ್ಮಿಸಿ ಸಾಹಿತ್ಯ ಮಾನವೀ ಮನಸ್ಸನ್ನು ಯಾವಾಗಲೂ ಜಾಗೃತವಿಟ್ಟು ಅದನ್ನು 
ಸ್ವಚ್ಛಂದವಾಗಿ ಅರಳಿಸುತ್ತದೆ ಎಂಬುದು ಟ್ರಿಲಿಂಗನ ಗಾಢ ನಂಬಿಕೆಯಾಗಿತ್ತು , ಅವನ ಸಾಹಿತ್ಯ 
ಧರ್ಮವಾಗಿತ್ತು . ' Art and Fortune' ಎಂಬ ಲೇಖನದಲ್ಲಿ ಆತ ಏನು ಹೇಳುತ್ತಾನೆಂದರೆ : ಕಲೆಯ 
ಮೂಲಉದ್ದೇಶ ನಮ್ಮನ್ನು ಚಕಿತಗೊಳಿಸುವುದು , ನಮ್ಮ ಕುತೂಹಲವನ್ನು ತೃಪ್ತಿ ಪಡಿಸುವುದು . 
ಕಲೆಯೆಂದರೆ ಶೋಧದ ಪ್ರಕ್ರಿಯೆ. ಕಲೆ ನಮ್ಮ ಮನಸ್ಸನ್ನು ಪ್ರಭಾವಿತಗೊಳಿಸುವುದು ಅದರ 
ಗೂಢ ಅನ್ವೇಷಣಾ ಶಕ್ತಿಯ ಮೂಲಕವೇ . ಕಲೆ ಅಥವಾ ಸಾಹಿತ್ಯದ ಮುಖಾಂತರ ನಾವುಜೀವನದ 
ಸತ್ಯವನ್ನೂ ಮಾಯೆಯನ್ನೂ ಕೂಡಿಯೇ ಅನ್ವೇಷಿಸಿ ಪರೀಕ್ಷಿಸುತ್ತೇವೆ. ಇದೇ ನಮ್ಮ ಸಾಂಸ್ಕೃತಿಕ 
ಪ್ರಕ್ರಿಯೆಯೂ ಹೌದು ಸಾಹಿತ್ಯ - ಜೀವನ ಇವುಗಳ ಸಂಬಂಧದ ಬಗ್ಗೆ ಟ್ರಿಲಿಂಗ್ ಹೇಳುವ ಒಂದು 

ಮಾರ್ಮಿಕವಾದ ಮಾತೆಂದರೆ : ಸಾಹಿತ್ಯ ಜೀವನವನ್ನು ವಿಮರ್ಶಿಸುತ್ತದೆ, ನಿಜ . ಆದರೆ ಜೀವನವೂ 
ಸಾಹಿತ್ಯವನ್ನು ವಿಮರ್ಶಿಸುತ್ತದೆ ! , 

- ಟ್ರಿಲಿಂಗ್ ಸಾಹಿತ್ಯದ ಬಗ್ಗೆ ಗಂಭೀರವಾಗಿ ವಿಚಾರ ಮಾಡಲು ಸುರುಮಾಡಿದ ಕಾಲದಲ್ಲಿ 
“ನ್ಯೂಕ್ರಿಟಿಸಿಸಮ್ ' ಅಂದರೆ ನವ್ಯ ವಿಮರ್ಶೆ, ಅತ್ಯಂತ ಏರಿಕೆಯ ಸ್ಥಿತಿಯಲ್ಲಿತ್ತು . ನವ್ಯ ವಿಮರ್ಶ 
ಕರಿಗೆ ಇತಿಹಾಸ ಅಥವಾ ಪರಂಪರೆ ಸಮ್ಮತವಿರಲಿಲ್ಲ. ವಿಮರ್ಶೆಯೆಂದರೆ ಕೇವಲ ಕೃತಿ ಪರೀಕ್ಷೆ: ಕೃತಿಯ 
ಭಾಷೆ, ಅದರ ರಚನೆ - ಇವೇ ವಿಮರ್ಶಕನ ಪ್ರಮುಖ ಕಾಳಜಿಯಾಗಬೇಕು, ಅಂದಾಗಲೇ ನಿಜವಾದ , 
ಅರ್ಥಪೂರ್ಣವಾದ ವಿಮರ್ಶೆ ಬೆಳೆಯುವುದು ಶಕ್ಯ ; ಕೃತಿಗೆ ಬಾಹಿರವಾದ ಯಾವ ವಿಷಯವನ್ನೂ 
ನಾವು ಗಮನಕ್ಕೆ ತೆಗೆದುಕೊಳ್ಳಬಾರದು -ಕೃತಿಯ ಐತಿಹಾಸಿಕ ಪರಿಸರವಾಗಲಿ , ಕೃತಿಕಾರನ ಉದ್ದೇಶ 
ವಾಗಲಿ ನಮಗೆ ಸಂಬಂಧವಿಲ್ಲ; ಸಾಹಿತ್ಯಕೃತಿಯೆಂದರೆ ಸಮಾಜಶಾಸ್ತ್ರೀಯ ಪುಸ್ತಕವೂ ಅಲ್ಲ, 
ಯಾರೊಬ್ಬನ ಆತ್ಮಚರಿತ್ರೆಯ ಭಾಗವೂ ಅಲ್ಲ ; ಅದು ಸ್ವತಂತ್ರವಾದ, ಅಟಾನಮಸ್‌ ಆದಂಥ ಕಲಾಕೃತಿ; 
ನನ್ನ ಕೈಯಲ್ಲಿದ್ದ ಈ ಕವಿತೆ , ಈ ಕತೆ , ಈ ಕಾದಂಬರಿಗೂ , ಅದರ ಭಾಷೆ - ಆಕೃತಿ- ರಚನೆ ಇತ್ಯಾದಿಗಳಿಗೂ 
ನಮ್ಮ ದಿಗಂಬರ ಪ್ರಜ್ಞೆಗೂ ನೇರವಾದ ಸಂಬಂಧ ಏರ್ಪಟ್ಟಾಗಲೇ ನಿಜವಾದ ವಿಮರ್ಶೆ ಹುಟ್ಟುವುದು . 
ನವ್ಯವಿಮರ್ಶೆಯೆಂದರೆ ಕಲೆಗಾಗಿ ಕಲೆ , ಸಾಹಿತ್ಯಕ್ಕಾಗಿ ಸಾಹಿತ್ಯವೆಂಬ ತತ್ಯದ ಹೊಸ ಅವತಾರ 
ವಾಗಿತ್ತಲ್ಲದೆ, ಅದು ಹತ್ತೊಂಭತ್ತನೆಯ ಶತಮಾನದ ಎಲ್ಲ ವಿಮರ್ಶಾವಿಧಾನಗಳ ವಿರುದ್ದ 
ಹೂಡಿದಂಥ ' ಶಾಸ್ತ್ರೀಯ ' ಬಂಡಾಯವಾಗಿತ್ತು . ಈ ನವ್ಯ ವಿಮರ್ಶೆಯ ವಿರುದ್ದ ಟ್ರಿಲಿಂಗ್ ಅತ್ಯಂತ 
ತೀಕ್ಷವಾದ ಪ್ರತಿಕ್ರಿಯೆ ವ್ಯಕ್ತಗೊಳಿಸಿದ . 1942ರಲ್ಲಿ ಪ್ರಸಿದ್ಧವಾದ 'The Sense of the Past ' 
ಎಂಬ ಲೇಖನ ಎಲಿಯಟ್ಟನ 'Tradition and the Individual Talent' ದಷ್ಟೇ ಮಹತಿಯನ್ನು 
ಪಡೆಯಿತು. ಒಂದು ದೃಷ್ಟಿಯಿಂದ ಎಲಿಯಟ್ಟನ ಪ್ರಬಂಧದ ಮುಂದಿನ ಬೆಳವಣಿಗೆಯನ್ನೇ ನಾವು 
The Sense of the Past' ದಲ್ಲಿ ಕಾಣುತ್ತೇವೆ. - 

ಈ ಪ್ರಬಂಧದಲ್ಲಿ ಟ್ರಿಲಿಂಗ್ ಮಂಡಿಸುವಮಲ ವಿಧಾನವೆಂದರೆ ಯಾವುದೇ ಸಾಹಿತ್ಯ 
ಕೃತಿ ಐತಿಹಾಸಿಕ ಸತ್ಯವಾಗಿರುತ್ತದೆ - its a historical fact'. ಅಂದರೆ, ಐತಿಹಾಸಿಕತೆ ಆ ಕೃತಿಯ 
ಅಂಗವಾಗಿರುತ್ತದೆ, ಅಷ್ಟೇ ಅಲ್ಲದೆ, ಐತಿಹಾಸಿಕತೆ ಆ ಕೃತಿಯುಕೊಡುವ ಕಲಾನುಭವದ ಒಂದು 
ಸೇಂದ್ರಿಯ ಭಾಗವಾಗಿರುತ್ತದೆ, ಟ್ರಿಲಿಂಗನಿಗೆ ಕೃತಿಯ ಐತಿಹಾಸಿಕತೆಯನ್ನು ಅಲ್ಲಗಳೆಯುವ ನವ 
ವಿಮರ್ಶೆ ಎಳ್ಳಷ್ಟೂ ಸಮ್ಮತವಿಲ್ಲ. ನವ್ಯವಿಮರ್ಶಕರ ಕೃತಿ ಪರೀಕ್ಷೆಯೆಂದರೆ ಬರೇ ಒಂದು ಬೌದ್ಧಿಕ 
a kind of intellectual, callisthenic ritual' - ಎಂದು ಆತ ತೀಕ್ಷವಾಗಿ ಖಂಡಿಸುತ್ತಾನೆ. 
'Literature is ineluctably a historical fact. It's historicity is a fact in our 
aesthetic experience', ಎಂದು ಟ್ರಿಲಿಂಗ್ ಒತ್ತಿಯೊತ್ತಿ ಹೇಳುತ್ತಾನೆ, ಸಾಹಿತ್ಯದಲ್ಲಿ ಐತಿಹಾಸಿಕತೆ 
ಮೂರು ವಿಧದಲ್ಲಿ ಅಡಕಗೊಂಡಿರುತ್ತದೆ ಎಂದು ಟ್ರಿಲಿಂಗ್ ಸಾಧಿಸುತ್ತಾನೆ : 

- ( ೧) ಸಾಹಿತ್ಯದಲ್ಲಿ ವೈಯಕ್ತಿಕ , ರಾಷ್ಟ್ರೀಯ, ಜಾಗತಿಕ ಘಟನೆಗಳ ದಾಖಲೆ ಇರುತ್ತದೆ. 
ಜೊತೆಗೆ, ದಾಖಲೆಗಳನ್ನು ಅರ್ಥೈಸುವ ಪ್ರಯತ್ನವೂ ಸಾಹಿತ್ಯದಲ್ಲಿರುತ್ತದೆ. (“The Poet is a 
chronicler of events...... Literature records and interprets personal, national 
and cosmological events ..... .. ') . 

( ೨) ಯಾವುದೇ ಸಾಹಿತ್ಯಕೃತಿ ಒಂದು ಪರಂಪರೆಯ ಭಾಗವಾಗಿರುತ್ತದೆ. ಆದ್ದರಿಂದ ಆ 
ಸಾಹಿತ್ಯಕೃತಿಗೆ ಐತಿಹಾಸಿಕತೆ ತನ್ನಿಂದ ತಾನೇ ಪ್ರಾಪ್ತವಾಗುತ್ತದೆ. (ಉದಾ: ಕುವೆಂಪು ಅವರ 

ರಾಮಾಯಣ ದರ್ಶನವನ್ನು ತೆಗೆದುಕೊಂಡರೆ ಅದು ಮಹಾಕಾವ್ಯದ ಪರಂಪರೆಯಲ್ಲಿಯ ಕೃತಿ 
ಯಾದ್ದರಿಂದ ಅದು ರಾಮಾಯಣ, ಮಹಾಭಾರತ , ಇಲಿಯಡ್ , ಏನೀಡ್ , ಪ್ಯಾರಡೈಸ್ ಲಾಸ್ಟ್ 
ಇತ್ಯಾದಿ ಮಹಾಕಾವ್ಯಗಳಿಗೆ ಕೂಡಲೆ ಸಂಬಂಧಿತವಾಗಿಬಿಡುತ್ತದೆ. ಎಲಿಯಟ್ಟನೂ ಇದೇ ಅರ್ಥದಲ್ಲಿ 
ಪರಂಪರೆಯ ಬಗ್ಗೆ ಹೇಳುವಾಗ ಹೊಸಕೃತಿಗಳು ಹೇಗೆ ಪರಂಪರೆಯನ್ನು ಸೇರಿ ಅದನ್ನು ಸ್ವಲ್ಪ 
ಮಟ್ಟಿಗೆ ಬದಲಿಸುತ್ತವೆ ಎಂದು ಹೇಳುತ್ತಾನೆ.) 

( 3) ಟ್ರಿಲಿಂಗನ ಅತ್ಯಂತ ಮಹತ್ವದ ವಿಧಾನವೆಂದರೆ -ಕೃತಿಯ ಐತಿಹಾಸಿಕತೆ ನಮ್ಮ 
ಕಲಾನುಭವದ ಸೇಂದ್ರಿಯ ಅಂಗವಾಗಿರುತ್ತದೆ ಎಂಬ ಮಾತು, ಐತಿಹಾಸಿಕ ಅಂಶಗಳು ಕೃತಿಯು 
ತಾಂತ್ರಿಕ ( ಫಾಲ್ಕಲ್ ) ಅಂಶಗಳ ಪ್ರಭಾವವನ್ನೇ ಬದಲಿಸಬಹುದು. ಭಾವಗೀತೆಯಲ್ಲಿ ಐತಿಹಾಸಿಕತೆ 
ಅಷ್ಟೊಂದು ಕೆಲಸ ಮಾಡುವುದಿಲ್ಲವಾದ್ದರಿಂದ ನವ್ಯವಿಮರ್ಶಕರ ಲಕ್ಷವೆಲ್ಲ ಭಾವಗೀತದ ಮೇಲೆಯೇ ! 
ಆದರೆ ಕಾದಂಬರಿ ಹಾಗೂ ನಾಟಕ - ಈ ಸಾಹಿತ್ಯಪ್ರಕಾರಗಳಲ್ಲಿ ಐತಿಹಾಸಿಕತೆ ಪ್ರಾಮುಖ್ಯವಾದ ಅಂಗ 
ವಾಗಿರುತ್ತದೆ. (ಉದಾ : ಕಾಳಿದಾಸನ ಅಭಿಜ್ಞಾನ ಶಾಕುಂತಲವನ್ನು ನೋಡುವಾಗ ಅಥವಾ 
ಓದುವಾಗ ನಮ್ಮ ಕಲ್ಪನಾಶಕ್ತಿ, ಕಾಳಿದಾಸನ ಕಾಲದ ಸಂಸ್ಕೃತಿಯನ್ನೂ , ನಾಟಕದಲ್ಲಿಯ ಕತೆಯಲ್ಲಿ 
ಅಡಕಗೊಂಡ ಪೌರಾಣಿಕತೆಯನ್ನೂ ಅಲ್ಲಲ್ಲಿ ಸ್ವಲ್ಪ ಮಟ್ಟಿಗೆ ಪುನರ್ನಿಮಿ್ರಸಿಕೊಳ್ಳುವುದು ಅನಿವಾರ್ಯ 
ವಾಗುತ್ತದೆ, ಅವಶ್ಯವಾಗುತ್ತದೆ. ಐತಿಹಾಸಿಕತೆಯನ್ನು ಅಲ್ಲಗಳೆಯುವ ನವ್ಯ ವಿಮರ್ಶೆ ಮಾನವೀ 
ಮಾನವಶಾಸ್ತ್ರದ ವಿರುದ್ಧವಾಗಿದೆ ಎಂದು ಟ್ರಿಲಿಂಗ್ ಸಾಧಿಸುತ್ತಾನೆ. ಮನುಷ್ಯನಿಗೆ ಜ್ಞಾಪಕಶಕ್ತಿ 
ಇದೆಯಾದ್ದರಿಂದ ಸ್ವಭಾವತಃ ಆತನಿಗೆ ಭೂತಕಾಲದ ಪ್ರಜ್ಞೆ ಇದ್ದೇ ಇರುತ್ತದೆ. ( ಪ್ರಾಣಿಗಳಿಗೆ 
ವರ್ತಮಾನದ ಕ್ಷಣವೇ ಮುಖ್ಯ - the Now ಮುಖ್ಯ ; ಆದರೆ ಮನುಷ್ಯನ ವರ್ತಮಾನದ ಪ್ರಜ್ಞೆ 
ಯಲ್ಲಿ ಭೂತ- ಪ್ರಜ್ಞೆಯ ಅಡಕಗೊಂಡಿರುತ್ತದೆ. ಮನುಷ್ಯನಲ್ಲಿ the Then ಹಾಗೂ the Now 
ಕೂಡಿಯೇ ಇರುತ್ತವೆ. ಆದ್ದರಿಂದ ಸಾಹಿತ್ಯವನ್ನು ಅನುಭವಿಸುವಾಗ ಓದುಗನ ಐತಿಹಾಸಿಕ ಪ್ರಜ್ಞೆ 
ಕೆಲಸ ಮಾಡೇ ತೀರುತ್ತದೆ. ಆದ್ದರಿಂದ ಟ್ರಿಲಿಂಗ್ ಕೇಳುವುದೆಂದರೆ : ಐತಿಹಾಸಿಕ ಪ್ರಜ್ಞೆ ನಮ್ಮ 
ಪ್ರಜ್ಞೆಯ ಅವಿಭಾಜ್ಯ ಅಂಗವಾಗಿರುವುದರಿಂದ ಸಾಹಿತ್ಯದ ಅಭ್ಯಾಸಿಗಳು ತಮ್ಮ ಐತಿಹಾಸಿಕ ಪ್ರಜ್ಞೆ 
ಯನ್ನು ಆದಷ್ಟು ತೀಕ್ಷ್ಯಗೊಳಿಸಬಾರದೇಕೆ ? ಅದಕ್ಕೆ ಆದಷ್ಟು ಹೆಚ್ಚು ಪ್ರಜ್ಞಾವಂತಿಕೆಯನ್ನು ಕೊಡ 
ಬಾರದೇಕೆ ? 

ಇದೇ ಸಂದರ್ಭದಲ್ಲಿ ಟ್ರಿಲಿಂಗ್ ಹೇಳುವ ಒಂದು ಅತ್ಯಂತ ಮಹತ್ವದ ಸಂಗತಿಯೆಂದರೆ 
ಸಾಹಿತ್ಯಕೃತಿಯ ಅಸ್ತಿತ್ವ ' ದ ವಿಷಯ . ಸಾಹಿತ್ಯಕೃತಿಯ ನಿಜವಾದ ಅಸ್ತಿತ್ವವೆಲ್ಲಿದೆ ? ಲೇಖಕನ 
ಸಮಕಾಲೀನ ಓದುಗರ ಅನುಭವದಲ್ಲಿ ಕೃತಿಯ ನಿಜವಾದ ಅಸ್ತಿತ್ವವಿರುತ್ತದೆಯೇ ? ಲೇಖಕನ 
ಮೂಲಉದ್ದೇಶದಲ್ಲಿ ( ಇನ್‌ಟೆನ್ಶನ್ ) , ಅವನ ಮೂಲ ಕಲ್ಪನೆಯಲ್ಲಿ (ಕನ್ಸೆಪೈನ್ ) ಕೃತಿಯ 
ನಿಜವಾದ ಅಸ್ತಿತ್ವವಿದೆಯೇ ? ಅಥವಾ ನಾವು ಇಂದು ಪಡೆಯುವ ಅನುಭವದಲ್ಲಿ ಅದರ ನಿಜವಾದ 
ಅಸ್ತಿತ್ವವಿದೆಯೇ ? (ಕೃತಿ ಹಾಗೂ ನನ್ನ ನಡುವೆ ಅದರ ಅಸ್ತಿತ್ವವಿದೆ ಎಂದು ಎಲಿಯಟ್ ಹೇಳಿದ್ದನ್ನು 
ನಾವಿಲ್ಲಿ ನೆನೆಸಿಕೊಳ್ಳಬೇಕು.) ಟ್ರಿಲಿಂಗನ ವಾದವೆಂದರೆ ಕೃತಿ ಕೇವಲ ಒಂದು ವಸ್ತುವಾಗಿರದೆ 
ಅದೊಂದು ಜೀವಂತ ವ್ಯಕ್ತಿತ್ವವುಳ್ಳಂಥ ಪ್ರಕ್ರಿಯೆಯಾಗಿರುತ್ತದೆ. ಒಂದು ಕೃತಿ ನಮ್ಮ ಮುಂದೆ 
ನಿಂತಾಗ ಅದು ತನ್ನ ಎಲ್ಲ ಚರಿತ್ರೆಯನ್ನು ( the Thenರಿಂದ the Nowವರೆಗಿನ ಎಲ್ಲ ಚರಿತ್ರೆಯನ್ನು ) 
ತನ್ನ ಜೊತೆಗೆ ತಂದಿರುತ್ತದೆ. ಉದಾಹರಣೆಗೆ ಶೇಕ್ಸ್ ಪಿಯರನ ಹಾಮೆ ಟ್ , ಆತನ ಕಾಲದ 
ಪ್ರತಿಕ್ರಿಯೆಗಳಿಂದ ಹಿಡಿದು ಈ ಶತಮಾನದ ಪ್ರತಿಕ್ರಿಯೆಗಳನ್ನೆಲ್ಲ ಹೊತ್ತುಕೊಂಡೇ ನಮ್ಮ ಮುಂದೆ 

ನಿಲ್ಲುತ್ತದೆ. ಹೀಗಾಗಿ, ಒಂದು ಒಳ್ಳೆಯ ಕೃತಿ ಅಥವಾ ಒಂದು ಮಹಾಕೃತಿ ಯಾವುದಕ್ಕೆ ನಾವು 
Classic ಎಂದು ಕರೆಯುತ್ತೇವೆಯೋ ಅಂಥ ಕೃತಿ - ತನ್ನ ಒಡಲಲ್ಲಿ ಒಂದು ವಿಸ್ಟರಿ, ಒಂದು 
ರಹಸ್ಯವನ್ನಿಟ್ಟುಕೊಂಡೇ ಬಂದಿರುತ್ತದೆ. 

ಈ ಚರ್ಚೆಯ ಹಿಂದಿನ ಅತ್ಯಂತ ಮಹತ್ವದ ವಿಚಾರವೆಂದರೆ ಯಾವುದೇ ಕೃತಿ ಸ್ವಯಂಭೂ 
ಆಗಿ, ಸ್ವತಂತ್ರವಾಗಿ, ನಿಸ್ಸಂಗವಾಗಿ, ನಗ್ನವಾಗಿ ತನ್ನಷ್ಟಕ್ಕೆ ತಾನೇ ನಿಲ್ಲುವಂಥ ಸಂಗತಿಯಲ್ಲ. 
ಪ್ರತಿಯೊಂದು ಸಾಹಿತ್ಯಕೃತಿಯೂ ತನ್ನ ಸುತ್ತಲಿನ ಸಂಸ್ಕೃತಿಯ ವಾಸನೆ, ರುಚಿ, ಶಬ್ದ , ಸ್ಪರ್ಶ , 
ದೃಷ್ಟಿಗಳನ್ನು ಪಡೆದುಕೊಂಡೇ ಬಂದಿರುತ್ತದೆ. ಈ 'culture's hum and buzz of implication 

ಈ ಸಂಸ್ಕೃತಿಯ ಆವರಣವುಕೃತಿಯ ಮೈತುಂಬ ಕಣ್ಣಿಗೆ ಸ್ಪಷ್ಟವಾಗಿ ಕಾಣದಂತೆ ಹಬ್ಬಿಕೊಂಡಿ 
ರುತ್ತದೆ. ( ಈ ಆವರಣದಲ್ಲಿಯೇ ಜೀವನ ಮೌಲ್ಯಗಳ ಅವ್ಯಕ್ತ ಅಭಿವ್ಯಕ್ತಿಯಿರುತ್ತದೆ.) ವಿಮರ್ಶಕ 
ನಾದವನು ಹೆಚ್ಚು ಕೂಲಂಕಶವಾಗಿ, ಹೆಚ್ಚು ಬುದ್ದಿವಂತಿಕೆಯಿಂದ ಕೃತಿಯನ್ನು ಪರೀಕ್ಷಿಸಿ ಅದರ 
ಸಾಂಸ್ಕೃತಿಕ ಹೃದಯ - ಬಡಿತಗಳನ್ನು ಸ್ಪಷ್ಟವಾಗಿ ಕೇಳಿಸಿಕೊಳ್ಳಬೇಕು. ಈ ದೃಷ್ಟಿಯಿಂದ ಟ್ರಿಲಿಂಗನಿಗೆ 
ಅತ್ಯಂತ ಮಹತ್ವದ್ದೆನಿಸುವ ಸಾಹಿತ್ಯ ಪ್ರಕಾರವೆಂದರೆ ಕಾದಂಬರಿ, ಡಿ . ಎಚ್ . ಲಾರೆನ್ಸ್‌ನಂತೆ 
ಟ್ರಲಿಂಗನೂ ' the novel is the bright book of life' ಎಂದೆನ್ನುತ್ತಾನೆ. ಕಾದಂಬರಿ 
ಯಲ್ಲಿಯೇ ಜೀವನದ ವೈವಿಧ್ಯದ, ಅದರ ಸಾಧ್ಯತೆಗಳ ಅನ್ವೇಷಣೆ ಹಾಗೂ ಜೀವನದ ಮೌಲ್ಯಗಳ 
ಪರೀಕ್ಷಣೆ ಸದೈವ ನಡೆದಿರುತ್ತವೆ. ಆದ್ದರಿಂದ ಕಾದಂಬರಿ - ಕಲಾತ್ಮಕವಾಗಿ ಅಷ್ಟೊಂದು ಪರಿಪೂರ್ಣ 
ವಾದ ಪ್ರಕಾರವಲ್ಲದಿದ್ದರೂ - ಜೀವನದ ದೃಷ್ಟಿಯಿಂದ, ಸಂಸ್ಕೃತಿಯ ದೃಷ್ಟಿಯಿಂದ , ಅತ್ಯಂತ 
ಶ್ರೇಷ್ಠವಾದ ಸಾಹಿತ್ಯಪ್ರಕಾರವಾಗಿದೆ. 


ಆಧುನಿಕ ಸಾಹಿತ್ಯವಿಮಾಂಸೆಗೆ ಟ್ರಿಲಿಂಗನ ಇನ್ನೊಂದು ಮಹತ್ವದ ಕೊಡುಗೆಯೆಂದರೆ 
ಫ್ರಾಯ್ಡನ ಮನೋವಿಶ್ಲೇಷಣದ ಮುಖಾಂತರ ಸಾಹಿತ್ಯಕ್ಕೆ ಸಂಬಂಧಿಸಿದ ಕೆಲವು ತಾತ್ವಿಕಪ್ರಶ್ನೆಗಳಿಗೆ 
ಕೊಟ್ಟ ಉತ್ತರಗಳು. ಈ ಸಂದರ್ಭದಲ್ಲಿ ಟ್ರಿಲಿಂಗನ ಎರಡು ಪ್ರಬಂಧಗಳು , ' Freud and 
Literature ' ಹಾಗೂ ' Art and Neurosis ಅತ್ಯಂತ ಮಹತ್ವದವು. ಮೊದಲನೆಯ 
ಪ್ರಬಂಧದಲ್ಲಿ ಆಧುನಿಕ ಪಾಶ್ಚಾತ್ಯ ಸಾಹಿತ್ಯದ ಮೇಲೆ, ಸಾಹಿತ್ಯ ವಿಮರ್ಶೆಯ ಮೇಲೆ, ಫ್ರಾಯನ 
ಪ್ರಭಾವ ಎಷ್ಟು ದಟ್ಟವಾಗಿ ಬಿದ್ದಿದೆ ಎಂದು ಹೇಳಿ ನಂತರ ಫ್ರಾಯ್ಡನ ತತ್ತ್ವಗಳು ಸಾಹಿತ್ಯದ ಕೆಲವು 
ಮೂಲಭೂತ ಸಮಸ್ಯೆಗಳ ಮೇಲೆ ಹೇಗೆ ಬೆಳಕು ಚೆಲ್ಲುತ್ತದೆ ಎಂದು ಟ್ರಿಲಿಂಗ್ ತೋರಿಸುತ್ತಾನೆ. 
ಎರಡನೆಯ ಪ್ರಬಂಧದಲ್ಲಿ ಕಲೆಯ ಉತ್ಪತ್ತಿ ಮನಸ್ಸಿನ 'ರೋಗ' (ನ್ಯೂರಾಸಿಸ್ ) ದಲ್ಲಿದೆ ಎಂಬ 
ಫ್ರಾಯ್ಡನ ವಿಧಾನದ ಆಧಾರದ ಮೇಲೇ ಕಲೆಯ ಮಹತ್ವವನ್ನೂ ಉಪಯುಕ್ತತೆಯನ್ನೂ ಸಮರ್ಥಿ 
ಸುತ್ತಾನೆ. ಈ ಪ್ರಬಂಧಗಳಲ್ಲಿಯ ಮುಖ್ಯ ವಿಚಾರಗಳನ್ನು ಕೆಳಗಿನಂತೆ ಸಂಗ್ರಹಿಸಬಹುದು, 

( 1) ಫ್ರಾಯ್ಡನ ಅಂತರ್ಮನ – the id, the unconscious - ದ ತತ್ವ 
ದಲ್ಲಿಯೇ ಟ್ರಿಲಿಂಗ್ ಕಾವ್ಯದ ಅಸ್ತಿತ್ವದ ಹಾಗೂ ಅದರ ಸ್ವರೂಪದ ಸಮರ್ಥನೆಯನ್ನು ಯಶಸ್ವಿ 
ಯಾಗಿ ಹುಡುಕುತ್ತಾನೆ. ಪ್ರಾಯನ ಪ್ರಕಾರ ಮಾನವನ ಮನಸ್ಸೆಂದರೇ ಕಾವ್ಯನಿರ್ಮಿತಿಯ 

ಯಂತ್ರ – ' it's a poetry - making organ'. ಆದ್ದರಿಂದ ಮನುಷ್ಯನ ಅಂತರ್ಮನದ ನಿಜವಾದ 
ಭಾಷೆ ಕಾವ್ಯವೇ ಸರಿ . ಕನಸೆಂದರೆ ಅಂತರ್ಮನವು ಸ್ವಾಭಾವಿಕವಾಗಿ ಕೆಲಸ ಮಾಡುವ ವಾಧ್ಯಮ ; 
ಆ ಮಾಧ್ಯಮದಲ್ಲಿ ರೂಪಕ , ಪ್ರತಿಮೆ , ಸಂಕೇತಗಳೇ ಅಡಕಗೊಂಡಿರುತ್ತವೆ. ಕಾವ್ಯವೆಂದರೆ 
ಮಾನವೀ ಮನಸ್ಸು ಯೋಚಿಸುವ ಒಂದು ಅತ್ಯಂತ ಸ್ವಾಭಾವಿಕವಾದ ರೀತಿ ಎಂದು ಫ್ರಾನ್ಸ್ 
ತೋರಿಸಿದ್ದಾನೆ . ಕಾವ್ಯದಲ್ಲಿ ವ್ಯಕ್ತಗೊಳ್ಳುವ ಯೋಚನೆಗಳ ಮೂಲಕ ಬಾಹ್ಯ ವಾಸ್ತವವನ್ನು 
ಗೆಲ್ಲುವುದು ಅಸಾಧ್ಯವಾದರೂ , ಮನಸ್ಸಿನ ಸಮತೋಲನವನ್ನು ಕಾಯ್ದುಕೊಳ್ಳಲು ಕಾವ್ಯ ಅತ್ಯಂತ 
ಉಪಯುಕ್ತವಾದುದು. 

( 2 ) ಟ್ರಾಜೆಡಿಯ ಅಸ್ತಿತ್ವವನ್ನೂ ಅದರ ಪರಿಣಾಮವನ್ನೂ ಅರಿಸ್ಟಾಟಲನಿಗಿಂತ 
ಹೆಚ್ಚು ಸಮರ್ಪಕವಾಗಿ ಪ್ರಾಯ‌ ಅರ್ಥೈಸಿದ್ದಾನೆ ಎಂದು ಟ್ರಿಲಿಂಗನ ಮತ. ಮನುಷ್ಯ ಯಾವಾ 
ಗಲೂ ಆನಂದ ಬಯಸುವ ಪ್ರಾಣಿಯಲ್ಲ ಎಂದು ಫ್ರಾನ್ಸ್ ಹೇಳುತ್ತಾನೆ. ಕೆಲವೊಂದು ಸಂದರ್ಭ 
ಗಳಲ್ಲಿ ಮನುಷ್ಯ ತನ್ನ ನ್ಯೂರಾಸಿಸ್ ( ಮನೋರೋಗ) ಗಳನ್ನು ದುಃಖಾಂತ ಆಟಗಳ, ನಾಟಕಗಳ 
ರೂಪದಲ್ಲಿನೋಡಲು ಬಯಸುತ್ತಾನೆ. ಎರಡನೆಯದಾಗಿ, ಮನುಷ್ಯನ ಸುಪ್ತಮನಸ್ಸಿನಲ್ಲಿ ಮನೆ 
ಮಾಡಿಕೊಂಡಿರುವ ಮೃತ್ಯುವಿನ ಹಂಬಲದ ಮೂಲಕ ಆತ ಟ್ರಾಜೆಡಿಯನ್ನು ಪ್ರೀತಿಸುತ್ತಾನೆ. 
ಅಂತೇ ಮೃತ್ಯುವಿನಲ್ಲಿ ಒಂದು ರೀತಿಯ ಭವ್ಯತೆಯನ್ನೂ ಸಮಾಧಾನವನ್ನೂ ಕಾಣುವ ಅವನ ಇಚ್ಛೆ 
ಟ್ರಾಜೆಡಿಯಲ್ಲಿ ವ್ಯಕ್ತವಾಗುತ್ತದೆ. 

( 3) ಫ್ರಾನ್ಸ್ ನಮ್ಮ ಮುಂದೆ ಇಡುವ ಮಾನವೀ ಜೀವನದ ದರ್ಶನಕ್ಕೂ ಸಾಹಿತ್ಯ 
ನಮಗೆತೋರಿಸುವ ಮಾನವೀ ಜೀವನದ ದರ್ಶನಕ್ಕೂ ಎಷ್ಟೊಂದು ಸಾಮ್ಯವಿದೆ ಎಂದು ಟ್ರಿಲಿಂಗ್ 
ತೋರಿಸುತ್ತಾನೆ. ಮನುಷ್ಯನ ಬಗ್ಗೆ , ಮನುಷ್ಯ ಜೀವನದ ಬಗ್ಗೆ ಫ್ರಾನ್ಸ್ ಹೇಳುವ ಮಾತು 
ಗಳೆಂದರೆ : ಮನುಷ್ಯ ಅತ್ಯಂತ ಸಂಕೀರ್ಣವಾದ ಪ್ರಾಣಿ. ಆತನ ಮನಸ್ಸಿನಲ್ಲಿ ಒಂದು ನರಕವೇ 
ಇದೆ. ಆದರೂ ಆ ನರಕದಿಂದಲೇ ಆತ ಪ್ರೀತಿಯ ನಾಕವನ್ನು ನಿರ್ಮಿಸಲು ಹೆಣಗುತ್ತಾನೆ. ಈ 
ದರ್ಶನವೇ ಸಾಹಿತ್ಯದ ಕೇಂದ್ರ ದರ್ಶನವಲ್ಲವೇ ? ಸಾಹಿತ್ಯವೂ ವರಾನವೀ ಜೀವನದ ಸಂಕೀರ್ಣತೆ 
ಯನ್ನೇ ಎತ್ತಿ ತೋರಿಸುತ್ತದೆ, ಹಾಗೂ ಮಾನವೀ ಜೀವನದ ದುಃಖ ತುಂಬಿದ ವಾಸ್ತವಿಕತೆಯ 
ದರ್ಶನವನ್ನು ನಮಗೆ ನೀಡುತ್ತದೆ. ಹೀಗೆ ಫ್ರಾಯ್ಡನ ಜೀವನದರ್ಶನವನ್ನು ಆತನಿಗಿಂತ 
ಮುಂಚೆಯೇ ಸಾಹಿತ್ಯ ತೋರಿಸಿದೆ ಎಂದು ಟ್ರಿಲಿಂಗ್ ಹೇಳುತ್ತಾನೆ. 

(4) ಫಾಯನ ವಿಧಾನಗಳ ಮೂಲಕ ಟ್ರಿಲಿಂಗ್ ಮುಖ್ಯವಾಗಿ ಸಾಧಿಸುವುದೇನೆಂದರೆ 
- ಸಾಹಿತ್ಯಕೃತಿ 'ಸ್ವತಂತ್ರವಾಗಿರುವದಿಲ್ಲ, ನಿಸ್ಸಂಗವಾಗಿರುವುದಿಲ್ಲ. ಅದು ಹುಟ್ಟಿಬರುವ ಪ್ರಕ್ರಿಯೆ 
ಜೀವನ ಪ್ರಕ್ರಿಯೆಯ ಭಾಗವಾಗಿದೆ; ಅದು ಪ್ರಭಾವ ಬೀರುವ ಪ್ರಕ್ರಿಯೆಯೂ ಜೀವನ ಪ್ರಕ್ರಿಯೆಗೆ 
ಸಂಬಂಧಿಸಿರುತ್ತದೆ. ಉದಾಹರಣೆಗೆ, ಹ್ಯಾಮೈಟ್ ನಾಟಕ ಶೇಕ್ಸ್ ಪಿಯರನ ಮನೋರೋಗ'ಕ್ಕೆ 
ಸಂಬಂಧಿಸಿದೆಯಾದರೂ , ಪ್ರೇಕ್ಷಕರೂ ಓದುಗರೂ ಆ ನಾಟಕದ ಪ್ರಚಂಡ ಪ್ರಭಾವಕ್ಕೊಳಗಾಗು 
ತಾರಲ್ಲ ಅದು ಹೇಗೆ ? ಹ್ಯಾಮೈಟ್‌ದ ಅರ್ಥ ಹ್ಯಾಟನ ವ್ಯಕ್ತಿತ್ವದಲ್ಲಿ ಅಥವಾ ಆ ನಾಟಕದ 
ಕೃತಿ, ಶೈಲಿ ಇತ್ಯಾದಿಗಳಲ್ಲಿ ಮಾತ್ರವಿಲ್ಲ, ಅದಕ್ಕೆ ಸ್ಪಂದಿಸುವ ಪ್ರೇಕ್ಷಕರ ಮನಸ್ಸಿನಲ್ಲಿಯೂ ಇದೆ. 

(5) ಕಲಾವಿದ ಒಂದು ದೃಷ್ಟಿಯಲ್ಲಿ ಮನೋರೋಗಿ ನಿಜ, ವಿಕ್ಷಿಪ್ತನಾದವ ನಿಜ, 
ಕಲೆಗೂ ಮನೋರೋಗಿಯ ಕನಸುಗಳಿಗೂ ಕೆಲವು ಸಾಮ್ಯಗಳಿವೆ ನಿಜ. ಆದರೆ ಆ 'ರೋಗ' ದ, 

ನೂರಾಸಿಸ್‌ನ , ಮೂಲಕವೇ ಕಲಾವಿದ ವಾಸ್ತವವನ್ನು ಹೆಚ್ಚು ತೀಕ್ಷವಾಗಿಯೂ , ಹೆಚ್ಚು ತೀವ್ರ 
ವಾಗಿಯೂ , ಹೆಚ್ಚು ಸ್ಪಷ್ಟವಾಗಿಯೂ ನೋಡಬಲ್ಲವನಾಗುತ್ತಾನೆ. ಅಷ್ಟೇ ಅಲ್ಲದೆ ಆತ ತನ್ನ ಹಾಗೂ 
ತನ್ನ ಸುತ್ತಲಿನ ಜನರ ಮನಸ್ಸಿನ ಆಗುಹೋಗುಗಳನ್ನು ಅತ್ಯಂತ ಸೂಕ್ಷ್ಮವಾಗಿ ನಿರೀಕ್ಷಿಸುತ್ತಾನೆ. ಈ 
ದೃಷ್ಟಿಯಿಂದ, ಕಲಾವಿದ ನ್ಯೂರಾಟಿಕ್ ಎಂದು ಹೇಳಿದ ಮಾತಿನಲ್ಲಿ ಸತ್ಯವಿದ್ದರೂ ಆತ ನಮ್ಮ 
ಮುಂದೆ ಇಡುವ ಅನುಭವಪ್ರಪಂಚದಲ್ಲಿ ನಮ್ಮ ವಾಸ್ತವಿಕತೆಯೇ ಪ್ರತಿಬಿಂಬಿತವಾಗಿರುತ್ತದೆ. 
(ಉದಾಹರಣೆಗೆ , ಶೇಕ್ಸ್‌ಪಿಯರ್ , ದಾಸೋವೆಸ್ಕಿ , ಕಾಫ್ಯಾ , ಥಾಮನ್ ಮನ್ , ಪ್ರೊಸ್ಟ್ ಇತ್ಯಾದಿ 
ಯವರು ನಿರ್ಮಿಸಿದ ಪ್ರಪಂಚಗಳೇನು ಬರೇ ' ಮಾಯಾ' ಪ್ರಪಂಚಗಳೇ ? ) ಆದ್ದರಿಂದ ಕಲಾವಿದನ 
ಜೀವನದರ್ಶನ ಅತ್ಯಂತ ಮೌಲಿಕವಾಗಿರುತ್ತದೆ. 


. ಟ್ರಿಲಿಂಗನ ಒಂದು ಅತ್ಯಂತ ಮೌಲಿಕವಾದ ವಿಚಾರವು ಅವನ ಕೊನೆಕೊನೆಯ ಪುಸ್ತಕವಾದ 
Sincerity and Authenticity ಯಲ್ಲಿ ಮಂಡಿಸಲ್ಪಟ್ಟಿದೆ. ಈ ವಿಚಾರ ಮುಖ್ಯವಾಗಿ 
ಸಂಸ್ಕೃತಿಗೆ ಸಂಬಂಧಪಟ್ಟದ್ದು, ಹಾಗೂ ಪರ್ಯಾಯವಾಗಿ ಸಾಹಿತ್ಯಕ್ಕೆ ಸಂಬಂಧಿಸಿದ್ದು. 

- ಟ್ರಿಲಿಂಗ್ ಹೇಳುವುದೆಂದರೆ – ಹೋದ ನಾಲ್ಕುನೂರು ವರ್ಷಗಳಿಂದ ಸಿರಿಟಿ 
ಅಥವಾ ಪ್ರಾಮಾಣಿಕತೆ ನಮ್ಮ ನೈತಿಕ ಜೀವನದ ಕೇಂದ್ರ ತತ್ತ್ವವಾಗಿತ್ತು . ಅಂತೇ ಪ್ರಾಮಾಣಿ 
ಕತೆಯೇ ನಮ್ಮ ಇಂದಿನವರೆಗಿನ ಸಾಹಿತ್ಯದ ಪಾಸಿಟಿವ್ ಮೌಲ್ಯವಾಗಿತ್ತು . ಆದರೆ ಸಾವಕಾಶವಾಗಿ 
ನಮ್ಮ ನೈತಿಕ ಪ್ರಜ್ಞೆಯಲ್ಲಿಯೇ ಒಂದು ಬದಲಾವಣೆಯಾಗಿ ಈಗ ನೈತಿಕತೆ ಪ್ರಾಮಾಣಿಕತೆಯ ತತ್ಯ 
ಬಿಟ್ಟು ಅಥೆಂಟಿಸಿಟಿಯ , ಅಂದರೆ ' ನಿಜತ್ವ ' ದ , ತತ್ತ್ವವನ್ನವಲಂಬಿಸ ಹತ್ತಿದೆ. ಶೇಕ್ಸ್‌ಪಿಯರನ 
ಎಲ್ಲ ನಾಯಕರ ಮೂಲ ಸಮಸ್ಯೆಯೆಂದರೆ ಪ್ರಾಮಾಣಿಕತೆಯ ಸಮಸ್ಯೆ , ವರ್ಡ್ಸ್‌ವರ್ಥ್, ಗಯಟೆ 
ಮುಂತಾದರೋಮ್ಯಾಂಟಿಕ್ ಕವಿಗಳ ಸಮಸ್ಯೆಯೂ ಅದೇ - 'to thine Own self be true'. 
ಆದರೆ ಇಂದಿನ ಯುಗದಲ್ಲಿ - ಸಾಮಾಜಿಕ ಜೀವನ ವಿಘಟನೆಯಾಗುತ್ತ ನಡೆದ ಕಾಲದಲ್ಲಿ ಮನುಷ್ಯ 
ನಿಗೆ ಪ್ರಾಮಾಣಿಕತೆಗಿಂತ ಅಥೆಂಟಿಸಿಟಿಯ ಗುರಿ ಅತ್ಯಂತ ಮಹತ್ವದ್ದಾಗುತ್ತದೆ. ತನ್ನ ಜೀವನ 
ತನಗೆ " ನಿಜ' ವಾಗಬೇಕು, ತನ್ನ ಜೀವನಕ್ಕೆ ತನ್ನದೇ ಆದ ಒಂದು ವ್ಯಾಖ್ಯೆ ಇರಬೇಕು. ತನ್ನ ಜೀವನ 
ಶಕ್ತಿಯುತವಾಗಬೇಕು ಇತ್ಯಾದಿಯಾಗಿ ಆಧುನಿಕ ಮಾನವ ಹಂಬಲಿಸುತ್ತಾನೆ. ಈ ಹೊಸಸಂದರ್ಭದಲ್ಲಿ 
ಅಥೆಂಟಿಕ್ ಸಾಹಿತ್ಯ ಯಾವುದೆಂದರೆ -- ಯಾವುದು ಮನುಷ್ಯನಿಗೆ ಅವನ 'ನಿಜವಲ್ಲದ' ಅಂಶಗಳನ್ನು 
ತೋರಿಸುವುದೊ , ಅವನ ` ನಿಜವಲ್ಲದ ಪರಿಸರದ ನಿಜವಾದ ಸ್ವರೂಪವನ್ನು ತೋರಿಸುವುದೊ 
ಅದು. ಯಾಕೆಂದರೆ ಇಂಥ ದರ್ಶನದಿಂದಲೇ ಮನುಷ್ಯ ನಿಜವಾಗುವ ಮಾರ್ಗ ಶೋಧಿಸುತ್ತಾನೆ. 
ಸಂಸ್ಕೃತಿಯ ಬಗ್ಗೆ ಅನಿಸುವ ನಿರಾಶೆಯ ಭಾವವೇ ' ನವ್ಯತೆ' ಯ ಕೇಂದ್ರಭಾವವೆಂದು ಟ್ರಿಲಿಂಗ್ 
ಗುರುತಿಸುತ್ತಾನೆ. ಸಂಸ್ಕೃತಿಯು ವಿಘಟಿತಗೊಳ್ಳುತ್ತಿರುವಾಗ, ಅದರ ವಿಘಟನೆಯ ಟ್ರ್ಯಾಜಿಕ್ ದರ್ಶನ 
ದಲ್ಲಿಯೇ , ಅದರ ತಿಳಿಯಾದ ಅರಿವಿನಲ್ಲಿಯೇ ಮನುಷ್ಯನಿಗೆ ತನ್ನ ಮುಕ್ತಿಯ ಮಾರ್ಗ ಸಿಗಬಹುದು, 
ತನ್ನ ಅಥೆಂಟಿಸಿಟಿ ಗಳಿಸುವ ಮಾರ್ಗ ಸಿಗಬಹುದು ಎಂದು ಟ್ರಿಲಿಂಗ್ ಆಶಿಸುತ್ತಾನೆ. 

- ಟ್ರಿಲಿಂಗನ ಈ ವಿಧಾನಗಳ ಮುಖಾಂತರ ನಮ್ಮ ಆಧುನಿಕ ಕನ್ನಡ ಸಾಹಿತ್ಯದತ್ತ ನೋಡಿದರೆ 
ನಮಗೆ ಕೆಲವು ಮಾತುಗಳು ಸ್ಪಷ್ಟವಾಗುವಂತಿವೆ : 

ನವ್ಯ ಸಾಹಿತ್ಯ ನಿರ್ಮಾಣವಾಗುವ ತನಕ ಸಿರಿಟಿಯೇ ನಮ್ಮ ನೈತಿಕ ಜೀವನದ 
ಕೇಂದ್ರ ಮೌಲ್ಯವಾಗಿತ್ತು ಎಂಬ ಮಾತು ಆಗಿನ ಯಾವ ಸಾಹಿತಿಯ ಕೃತಿಗಳನ್ನು ನೋಡಿದರೂ 
ಗೊತ್ತಾಗುವುದು. ಉದಾಹರಣೆಗಾಗಿ , ಕಾರಂತರ ಎಲ್ಲ ಕಾದಂಬರಿಗಳಲ್ಲಿ ಸಿರಿಟಿಯನ್ನು 
ಕಳೆದುಕೊಳ್ಳುವುದೆಂದರೇ ಮಹಾಪರಾಧ , ಮಹಾ ದುರಂತ, ಸಮಾಜ ಎಷ್ಟೇ ಬದಲಾದರೂ , 
ತೆಳಗುಮೇಲಾದರೂ ಮನುಷ್ಯ ಸಿರಿಟಿಗೇ ಅಂಟಿಕೊಳ್ಳಬೇಕು ಎಂಬುದು ಕಾರಂತರ ಪ್ರಮುಖ 
ಕಾಳಜಿ . ಅವರಿಗೆ ಜೀವನದ ಹಾಗೂ ವ್ಯಕ್ತಿಯ ಇನ್ ಅಥೆಂಟಿಸಿಟಿಯ , ಅವುಗಳ ಹುಸಿತನದ, 
ಅಸತ್ಯತೆಯ , ಮಿಥೆಯ ಸಮಸ್ಯೆ ತಿಳಿದೇ ಇಲ್ಲ, ತಿಳಿಯುವಂತೆಯೂ ಇಲ್ಲ . ನಮ್ಮಲ್ಲಿಯ ಇತ್ತೀಚಿನ 
ಕೆಲವು ನವ್ಯ ಲೇಖಕರಲ್ಲಿಯೂ ಸಿರಿಟಿಯ ಪ್ರಶ್ನೆಯೇ ಮುಖ್ಯವಾಗಿದೆ. ಉದಾಹರಣೆಗೆ ಸಿರಿಟಿ 
ಯ ಸಮಸ್ಯೆಯೇ ಅಡಿಗರ ಕಾವ್ಯದ ಕೇಂದ್ರದಲ್ಲಿದೆ ಎಂದರೆ ತಪ್ಪಾಗಲಾರದು. ಚಿತ್ತಾಲರ ಶಿಕಾರಿ 
ಯಂಥ ಕಾದಂಬರಿಯ ಮುಖ್ಯ ಕಾಳಜಿಯ ಅವೇ , ಸುತ್ತಲಿನ ಸಮಾಜ ಭ್ರಷ್ಟವಾಗುತ್ತ ನಡೆದಾಗ 
ಮನುಷ್ಯನಾದವನು ತನ್ನ ಸಿನ್ಸಿ ರಿಟಿಯನ್ನು ಕಾಪಾಡಿಕೊಳ್ಳುವುದು ಶಕ್ಯವೇ ಎಂದು ಪ್ರಶ್ನಿಸಿ, 
ಅದು ಶಕ್ಯ ಎಂದು ತೋರಿಸುವ ಜೀವನದರ್ಶನ ಅವರದು . ಅಥೆಂಟಿಸಿಟಿಯ ಪ್ರಶ್ನೆ ಪ್ರಾಮುಖ್ಯ 
ವಾಗಿ ಬರುವುದು ಬಿರುಕು , ಸಂಸ್ಕಾರ, ವಿಕ್ಷೇಪ ಮುಂತಾದ ಕಾದಂಬರಿಗಳಲ್ಲಿ ಬಿರುಕಿನಲ್ಲಿ 
ಸಾಮಾಜಿಕ ಪರಿಸರದ ಅಸತ್ಯತೆಯ ಮೂಲಕ ಅದರ ನಾಯಕನ ಪ್ರಜ್ಞೆಯೇ ವಿಘಟಿತವಾಗಿ , 
ಕೊನೆಗೆ ಬದುಕನ್ನು ಹೇಗೆ ಅಥೆಂಟಿಕ್ ಮಾಡಬೇಕು ಎಂಬ ಸಮಸ್ಯೆಯತ್ತ ಹೊರಳುತ್ತಾನೆ. ಅದೇ 
ರೀತಿ, ಸಂಸ್ಕಾರದಲ್ಲಿ ಪ್ರಾಣೇಶಾಚಾರ್ಯ ಚಂದ್ರಿಯ ಸಮಾಗಮದ ತನಕ ಸಿರಿಟಿಗೆ ಅಂಟಿ 
ಕೊಂಡಿರುತ್ತಾನೆ. ನಂತರ ಆತನ ಪ್ರಮುಖ ಸಮಸ್ಯೆಯೆಂದರೆ ತನ್ನ ವೈಯಕ್ತಿಕ ಅಥೆಂಟಿಸಿಟಿ 
ಯನ್ನು ಹೇಗೆ ಪಡೆಯಬೇಕು ಎಂಬುದು. ವಿಕ್ಷೇಪದ ರಾಹುಲ ಮೊದಲಿನಿಂದಲೇ ತನ್ನ ಅಥೆಂಟಿಸಿಟಿ 
ಯನ್ನೇ ಕಳೆದುಕೊಂಡಿರುತ್ತಾನೆ. ಅವನಿಗೆ ಈ ಇನ್ ಅಥೆಂಟಿಕ್ ಆದಂಥ ಸಮಾಜದಲ್ಲಿ ತನ್ನ 
ಅಥೆಂಟಿಸಿಟಿಯನ್ನು ಗಳಿಸುವ ಮಾರ್ಗವೇ ಗೊತ್ತಾಗುವುದಿಲ್ಲ . ಅದೇ ಅವನ ದುರಂತ, ಅಂತೇ ಆತ 
ತನ್ನ ದೇಶವನ್ನ ಹೆಂಡತಿಯನ್ನೂ ಬಿಟ್ಟೇ ಹೋಗುವ ಇನ್ ಅಥೆಂಟಿಕ್ ನಿರ್ಧಾರಕ್ಕೆ ಬರುತ್ತಾನೆ 
... ಮುಖ್ಯ ಮಾತೆಂದರೆ , ಕನ್ನಡ ಸಾಹಿತ್ಯದಲ್ಲಿಯೂ ಸಿರಿಟಿಯ ಮೌಲ್ಯ ಮಾಯವಾಗುತ್ತ 
ಅಥೆಂಟಿಸಿಟಿಯ ಹೆಚ್ಚು ಸಂಕೀರ್ಣವಾದ ಮೌಲ್ಯ ಸ್ಥಾಯಿಯಾಗಲು ಪ್ರಯತ್ನ ಪಡುತ್ತಿದೆ. 
ನಂತರದ ದಲಿತ ಸಾಹಿತ್ಯದ ಮೂಲಭೂತವಾದ ಸಮಸ್ಯೆಯ ಇದೇ ಆಗಿದೆ ತಾನೇ - 
ಅಥೆಂಟಿಸಿಟಿಯ ನಿಜತ್ವದ-ಶೋಧನೆ ? 


ಇನ್ನು , ಕೊನೆಯದಾಗಿ , ಟ್ರಿಲಿಂಗ್ ತನ್ನ ಸಾಹಿತ್ಯಕ ವಿಧಾನಗಳನ್ನು ತನ್ನ ವಿಮರ್ಶೆಯಲ್ಲಿ 
ಹೇಗೆ ದುಡಿಸಿಕೊಳ್ಳುತ್ತಾನೆ ಎಂಬುದನ್ನು ಪ್ರತ್ಯಕ್ಷವಾಗಿನೋಡುವುದು ಹಿತಕರವಾದೀತು. ಉದಾ 
ಹರಣೆಗಾಗಿ, ಅವನು ಮಾರ್ಕ್‌ ಟೈವನ ಹಕಲ್ ಬೆರಿ ಫಿನ್ ಎಂಬ ಕಾದಂಬರಿಯ ಮೇಲೆ ಬರೆದಂಥ 
ವಿಮರ್ಶಾ ಲೇಖನವನ್ನು ತೆಗೆದುಕೊಳ್ಳೋಣ. ಟ್ರಿಲಿಂಗನಿಗೆ ಕೃತಿಯ ಐತಿಹಾಸಿಕತೆ ಮುಖ್ಯ 
ವಾದ್ದರಿಂದ ಲೇಖನದ ಪ್ರಾರಂಭದಲ್ಲಿಯೇ ಆತ ಕಾದಂಬರಿಯ ಜನ್ಮ ತಾರೀಖು, ಅದು ನಿರ್ಮಾಣ 
ಗೊಂಡ ರೀತಿ, ಅದರ ನಿರ್ಮಾಣದ ಬಗ್ಗೆ ಟೈನ್ ಹೇಳಿದ ಸಂಗತಿಗಳು ಇತ್ಯಾದಿಗಳ ಬಗ್ಗೆ ವಿವರ 

ಗಳನ್ನು ಕೊಡುತ್ತಾನೆ. ಮುಂದೆ ಅದು ಜಗತ್ತಿನ ಒಂದುಶ್ರೇಷ್ಠ ಗ್ರಂಥವಾದುದರ ಬಗ್ಗೆ ಕೆಲವು 
ಮಾತುಗಳನ್ನು ಹೇಳಿ, ವಿಮರ್ಶೆಯ ಕೆಲಸಕ್ಕೆ ಕೈ ಹಾಕುತ್ತಾನೆ. ಅವನು ಮೊದಲಿಗೇ ಕೇಳುವ 
ಪ್ರಶ್ನೆ : ' ಈ ಗ್ರಂಥದಲ್ಲಿ ಶ್ರೇಷ್ಠತೆ ಎಲ್ಲಿದೆ ? ' ಅವನ ಮೊದಲ ಉತ್ತರ : ' ಇದು ಅಮೆರಿಕಾ 
ಸಂಸ್ಕೃತಿಯ ಕೇಂದ್ರ ದಾಖಲೆಗಳಲ್ಲೊಂದು.' ದಾಖಲೆಯೆಂದೊಡನೆ ಸತ್ಯದ ವರಾತು ಬಂತು . ಹಾಗಾ 
ದರೆ ಇದರಲ್ಲಿ ರೂಪುಗೊಂಡ ಸತ್ಯ ಯಾವುದು ? ಹಕಲ್ಬೆರಿ ಫಿನ್ನಿನ ಸತ್ಯವೆಂದರೆ ನೈತಿಕ ಉತ್ಕಟ 
ತೆಯ ಸತ್ಯ – ಈ ಸತ್ಯ ತೀಕ್ಷವಾದಂತೆ , ತೀವ್ರವಾದಂತೆ, ಸಂಕೀರ್ಣವೂ ಆಗಿದೆ. ಈ ಕಾದಂಬರಿ 
ಯಲ್ಲಿ ಮಾನವ ಹೃದಯದಲ್ಲಿಯ ನೀತಿ- ಅನೀತಿಗಳ , ಧರ್ಮ - ಅಧರ್ಮಗಳ ಪ್ರವೃತ್ತಿಗಳನ್ನು 
ನೇರವಾಗಿ , ಮುಚ್ಚುಮರೆಯಿಲ್ಲದೆ ಚಿತ್ರಿಸಲಾಗಿದೆ ಎಂದು ಟ್ರಿಲಿಂಗ್ ನಮೂದಿಸುತ್ತಾನೆ. ಇದು 
ಸರ್ವಕಾಲೀನ ಸತ್ಯವಾಯಿತು. ಟ್ರಿಲಿಂಗನ ಮುಂದಿನ ಕೆಲಸ ಈ ಕಾದಂಬರಿಯ ಐತಿಹಾಸಿಕ ಸತ್ಯ 
ವನ್ನು ಬಿಚ್ಚಿ ಬಿಡಿಸಿ ತೋರಿಸುವುದು . ಕಾದಂಬರಿಯ ಕೇಂದ್ರ ಶಕ್ತಿಯಾದ ಮಿಸಿಸಿಪಿ ನದಿಯ ಹಲ 
ವಾರು ಸಾಂಕೇತಿಕ ಅರ್ಥಗಳನ್ನು ಅನ್ವೇಷಿಸುತ್ತ ಕೊನೆಗೆ ಟ್ರಿಲಿಂಗ್ ಹೇಳುವುದೆಂದರೆ ; “It has a 
particular moral reference to the United States in the period of the Civil 
War. It was then when , in Mr. Eliot's phrase , the river was forgotten , 
and precisely by the 'dwellers in cities', by the 'worshippers of themachine. ” 
ಅಮೆರಿಕೆಯ ಯಾದವೀ ಯುದ್ಧದ ನಂತರ ಆ ದೇಶದ ಸಂಸ್ಕೃತಿಯಲ್ಲಿ ರೇಲ್ವೆ ಬಂತು , ಔದ್ಯೋಗೀ 
ಕರಣ ಬಂತು ; ಅಮೆರಿಕೆಯ ಸಂಸ್ಕೃತಿ ಇಲ್ಲಿಯ ತನಕ ತನ್ನ ಜೀವನಾಡಿಗಳಂತಿದ್ದ ನದಿಗಳಿಗೆ ವಿಮುಖ 
ವಾಯಿತು. ಈ ವಿಮುಖತೆಯ ಜೊತೆಗೇ ಆ ಸಂಸ್ಕೃತಿ ತನ್ನ ಮುಂಚಿನ ಸರಳತೆಯನ್ನೂ , ನಿರಾಗ 
ಸತೆಯನ್ನೂ , ಮುಗ್ಧತೆಯನ್ನೂ , ಶಾಂತಿಯನ್ನೂ ಕಳೆದುಕೊಂಡಿತು ; ಹಾಗೂ ದುಡ್ಡಿನ ಬಗ್ಗೆ , 
ಸಂಪತ್ತಿನ ಬಗ್ಗೆ , ಐಶ್ವರ್ಯದ ಬಗ್ಗೆ ಒಂದು ಹೊಸ ಭಾವನೆಯನ್ನು ಬೆಳೆಸಿಕೊಳ್ಳತೊಡಗಿತು . 
ಈ ಪರಿವರ್ತನೆಯನ್ನು ಕಾದಂಬರಿ ಅತ್ಯಂತ ಸೂಕ್ಷ್ಮವಾಗಿ, ಅತ್ಯಂತ ತೀಕ್ಷವಾಗಿ ಪರೀಕ್ಷಿಸಿದೆ , 
ವಿಮರ್ಶಿಸಿದೆ. ಕಾದಂಬರಿಯ ಭಾಷೆಕೂಡ ಅಮೆರಿಕೆಯ ಆಡು ಮಾತಿನ ನಿಜತ್ವವನ್ನು , ಶಕ್ತಿ 
ಯನ್ನು , ಗಟ್ಟಿಯಾದ ಗುಣಗಳನ್ನು ಮೂರ್ತೀಕರಿಸುತ್ತದೆ......ಹೀಗೆ ಕಾದಂಬರಿ ಅಮೆರಿಕೆಯ 
ಒಂದು ಅತ್ಯಂತ ಮಹತ್ವದ ಸಾಂಸ್ಕೃತಿಕ ಪ್ರಕ್ರಿಯೆಯ ಜೀವಂತ ದಾಖಲೆಯಾಗಿದೆ. ಅಂತೆಯೇ 
ಅದು ಶ್ರೇಷ್ಠ ಕೃತಿಯಾಗಿದೆ. ಲೇಖನದ ಕೊನೆಗೆ ಈ ಕಾದಂಬರಿ ಅಮೆರಿಕೆಯ ಸಾಹಿತ್ಯದ 
ಬೆಳವಣಿಗೆಯಲ್ಲಿ ಯಾವ ರೀತಿಯ ಪ್ರಭಾವ ಬೀರಿತು - ಬೀರುತ್ತಾ ಇದೆ ಎಂಬ ವಿವರಣೆ ಬರುತ್ತದೆ. 
ಹೀಗೆ ಒಂದು ಕೃತಿಗೆ ಭೂತ, ವರ್ತಮಾನ , ಭವಿಷ್ಯಗಳಿದ್ದಂಥ ಜೀವಂತ ವ್ಯಕ್ತಿತ್ವವಿರುತ್ತದೆ ಎಂದೂ 
ಇಂಥ ಜೀವಂತ ವ್ಯಕ್ತಿತ್ವವಿದ್ದ ಕೃತಿಗಳ ಮೂಲಕವೇ ಒಂದು ರಾಷ್ಟ್ರದ ಸಂಸ್ಕೃತಿ ತನ್ನ ತನ್ನತನವನ್ನು 
ಪ್ರಸ್ತಾಪಿಸುತ್ತದೆ ಎಂದೂ ಟ್ರಿಲಿಂಗ್‌ ತೋರಿಸುತ್ತಾನೆ. 

ಶಿವಮೊಗ್ಗ ರೈತ ಚಳುವಳಿಯ ತಾತ್ವಿಕ ನೆಲೆಗಳು 


0 ಜಿ . ರಾಜಶೇಖರ್ 


ಕರ್ನಾಟಕದ ಉಳಿದ ಪ್ರದೇಶಗಳಿಗೆ ಹೋಲಿಸಿದರೆ , ಶಿವಮೊಗ್ಗ ಜಿಲ್ಲೆಯ ರೈತರು ಹೆಚ್ಚು ಸಂಘಟಿತ 
ರಾಗಿರುವುದು ಮತ್ತು ಹೋರಾಟಗಳನ್ನು ನಡೆಸಿರುವುದು ಕಂಡು ಬರುತ್ತದೆ. ಈ ಹೋಲಿಕೆಯನ್ನು 
ಒತ್ತಿ ಹೇಳಬೇಕಾಗಿದೆ. ಯಾಕೆಂದರೆ , ಈ ಸಂಘಟನೆ, ಹೋರಾಟಗಳು ಜಿಲ್ಲೆಯ ಎಲ್ಲ ತಾಲ್ಲೂಕು 
ಹೋಬಳಿಗಳನ್ನಾಗಲೀ , ಅಥವಾ ಬಡರೈತರ ಎಲ್ಲ ಸಮಸ್ಯೆಗಳನ್ನಾಗಲೀ ಎಂದೂ ಒಳಗೊಂಡಿರಲಿಲ್ಲ 
ಇವು ಮುಖ್ಯವಾಗಿ ಗೇಣಿರೈತರು, ಕಾಲಾನುಕ್ರಮದಲ್ಲಿ ನ್ಯಾಯಗೇಣಿ, ಗೇಣಿ ಕರಾರು ಮತ್ತು ಗೇಣಿ 
ಜಪಾನಿನ ಮೇಲೆ ತಮ್ಮ ಹಕ್ಕುಗಳಿಗೋಸ್ಕರ ನಡೆಸಿದ ಹೋರಾಟಗಳಾಗಿದ್ದವು ; ಮತ್ತು ಜಿಲ್ಲೆಯ 
ಸಾಗರ , ತೀರ್ಥಹಳ್ಳಿ ತಾಲ್ಲೂಕುಗಳ ಕೆಲವು ಭಾಗಗಳಲ್ಲಿ ಮಾತ್ರ ನಡೆದಿದ್ದವು. ಬಡರೈತರನ್ನು 
ಅನಾದಿಯಿಂದ ಕಾಡುತ್ತಿರುವ -ಕೂಲಿಗೆ ಕಡಿಮೆ ಸಂಬಳ , ನಿರುದ್ಯೋಗ, ತೀರ ಚಿಕ್ಕಹಿಡುವಳಿಗಳು 
ಬೇರೆ ಸಂಪನ್ಮೂಲ ಅಥವಾ ಉದ್ಯೋಗಕೌಶಲಗಳ ಕೊರತೆ,ಕೊಯಿಲು ಆದ ತಕ್ಷಣ ಅತಿಕಡಿವೆ 
ಬೆಲೆಗಳಿಗೆ ತಮ್ಮ ಫಸಲನ್ನು ಮಧ್ಯವರ್ತಿಗಳಿಗೆ ಮಾರಿಕೊಳ್ಳಲೇಬೇಕಾದ ಹತಾಶಸ್ಥಿತಿ ಈ ಸಮಸ್ಯೆ 
ಗಳ ಬಗ್ಗೆ ಶಿವಮೊಗ್ಗದಲ್ಲಿ ಯಾವುದೇ ಹೋರಾಟ ನಡೆದಿರಲಿಲ್ಲ. ಗ್ರಾಮೀಣ ಕುಟುಂಬಗಳಲ್ಲಿ 
ಸುಮಾರು ಶೇಕಡ 30 ರಿಂದ 35ರಷ್ಟಿರುವ ಭೂಹೀನಕೃಷಿಕಾರ್ಮಿಕರ ಸಂಘಟನೆ, ಹೋರಾಟಗಳೂ 
ಕೂಡಾ ಜಿಲ್ಲೆಯಲ್ಲಿ ಕಾಣಿಸುವುದಿಲ್ಲ . ಹೀಗೆ ಈ ಹೋರಾಟಗಳು ಯಾವ ನೆಲೆಯಲ್ಲಿಯೂ 
ಸಮಗ್ರ ಹೋರಾಟಗಳಾಗಿರದೆ, ಆಂಶಿಕ ಬೇಡಿಕೆಗಳಿಗೋಸ್ಕರ ಕೆಲವೇ ಹಳ್ಳಿಗಳ ರೈತರ 
ಒಂದು ವಿಭಾಗವಷ್ಟೇ ನಡೆಸಿದ ಹೋರಾಟಗಳಾಗಿದ್ದವು. ಇವುಗಳ ನಾಯಕತ್ವವನ್ನು ಜಿಲ್ಲೆಯಲ್ಲಿ 
ಮುಖ್ಯವಾಗಿ ಸೋಷಿಯಲಿಸ್ಟ್ ಪಕ್ಷ ಮತ್ತು ತೀರ್ಥಹಳ್ಳಿ ತಾಲ್ಲೂಕಿನ ಕೆಲವೇ ಹಳ್ಳಿಗಳಲ್ಲಿ 
ಸ್ವಲ್ಪ ಕಾಲ ಸಿ. ಪಿ. ಎಂ . ವಹಿಸಿದ್ದವು. ಈ ಎರಡು ರಾಜಕೀಯ ಪಕ್ಷಗಳಿಗೂ ರೈತಾಪಿಯ ವಿವಿಧ 
ವರ್ಗಗಳು , ಆಸ್ತಿ ಒಡೆತನ ಮತ್ತು ಮನುಷ್ಯ ಸಂಬಂಧಗಳಲ್ಲಿ ಸಮಗ್ರ ಬದಲಾವಣೆಯನ್ನು ಅಪೇಕ್ಷಿ 
ಸುವಂಥ ಖಚಿತವಾದ ರಾಜಕೀಯ ಸೈದ್ಧಾಂತಿಕ ನಿಲುವುಗಳಿದ್ದವು. ಆದರೂ ಈ ಪಕ್ಷಗಳ ರೈತ 
ಸಂಘಟನೆಗಳು ಅವು ಒಳಗೊಂಡ ರೈತರ ವರ್ಗ , ಬೇಡಿಕೆಗಳು , ಭೌಗೋಳಿಕ ವ್ಯಾಪ್ತಿ – ಈ ಎಲ್ಲ 
ದೃಷ್ಟಿಗಳಿಂದಲೂ ಸೀಮಿತವಾಗಿದ್ದವು ಮಾತ್ರವಲ್ಲ ' ರಾಜಕೀಯೇತರ ' ವೂ ಆಗಿದ್ದವು. ಈ ಸಂಘಟನೆ 
ಹೋರಾಟಗಳಲ್ಲಿ ಇವುಗಳಲ್ಲಿ ಭಾಗವಹಿಸಿದ ರೈತರ ತಾತ್ತಿಕ ತಿಳುವಳಿಕೆಗಿಂತ, ನಾಯಕರ 
ವೈಯಕ್ತಿಕ ವರ್ಚಸ್ಸು ಹೆಚ್ಚಿನ ಪಾತ್ರವಹಿಸಿತ್ತು . ಉದಾಹರಣೆಗೆ : ಸಾಗರ, ತೀರ್ಥಹಳ್ಳಿ ತಾಲೂಕು 

ಗಳ ಗೇಣಿದಾರ ರೈತರ ಸಂಘಟನೆ ಆ ಕಾಲದ ಅನಿವಾರ್ಯ ಅಗತ್ಯವಾಗಿದ್ದಂತೆಯೇ , ದಿ | ಗೋಪಾಲ 
ಗೌಡರ ವೈಯಕ್ತಿಕ ವರ್ಚಸ್ಸಿನ ಫಲವೂ ಆಗಿತ್ತು . ಈ ಸಂಘಟನೆ ಮುಂದಿಟ್ಟ ಬೇಡಿಕೆಗಳನ್ನು 
ಈಡೇರಿಸುವಂಥ ಭೂಸುಧಾರಣಾ ಶಾಸನ ಜಾರಿಗೆ ಬರುತ್ತಿದ್ದಂತೆಯೇ , ಈ ರೈತರ ಮೇಲೆ 
ಸೋಷಿಯಲಿಸ್ಟ್ ಪಕ್ಷಕ್ಕಿದ್ದ ಪ್ರಭಾವವೂ ನಶಿಸುತ್ತ ಹೋಯಿತು. ಈ ಮಾತು ತೀರ್ಥಹಳ್ಳಿಯ 
ಸಿ. ಪಿ . ಎಂ , ರೈತ ಸಂಘಟನೆಯ ಮಟ್ಟಿಗೂ ನಿಜ. ಹಳೆಯ ಸೋಷಿಯಲಿಸ್ಟ್ ಪಕ್ಷದ ನಾಯಕರಲ್ಲಿ 
ಹೆಚ್ಚಿನವರು ಕ್ರಮೇಣ ಆಳುವ ಪಕ್ಷವನ್ನು ಸೇರಿಕೊಂಡದ್ದು ಕೂಡಾ. ಈ ಸಂಘಟನೆಯು ಸೀಮಿತ 
ಸೈದ್ಧಾಂತಿಕ ಚೌಕಟ್ಟಿನ ಅನಿವಾರ್ಯ ಬೆಳವಣಿಗೆಯಾಗಿದೆ. ( ಈ ಪಕ್ಷಾಂತರ ವೈಯಕ್ತಿಕ ಭ್ರಷ್ಟಾ 
ಚಾರ ಎನ್ನುವ ತೀರ್ಮಾನ ತೀರ ಸರಳ ಮತ್ತು ಏಕಪಕ್ಷೀಯವಾದದ್ದು .) ತೀರ್ಥಹಳ್ಳಿ ಯ ಸಿ. ಪಿ . ಎಂ . 
ರೈತಸಂಘಟನೆಯ ಇಬ್ಬರು ಮುಖ್ಯ ನಾಯಕರಲ್ಲಿ ಒಬ್ಬರು ಈಗ ತೀರಿಕೊಂಡಿದ್ದಾರೆ ; ಇನ್ನೊಬ್ಬರು 
ನಿಷ್ಕ್ರಿಯರಾಗಿದ್ದಾರೆ ; ಸಂಘಟನೆ ಈಗ ಇಲ್ಲ. ಭೂಸುಧಾರಣಾ ಶಾಸನ ಜಾರಿಗೆ ಬಂದ ಮೇಲೂ , 
ರೈತರು ಹತಾಶ ಮಾರಾಟ , ಕಡಿಮೆ ಫಸಲು, ನಿರುದ್ಯೋಗ, ಸಾಲ ಮುಂತಾದ ಸಮಸ್ಯೆಗಳನ್ನು 
ಎದುರಿಸುತ್ತಲೇ ಇದ್ದು, ಇದಕ್ಕೆ ಪ್ರತಿಭಟನೆಯ ರೂಪ ಕೊಡಬಲ್ಲ ಯಾವುದೇ ರೈತ ಸಂಘಟನೆ 
ಜಿಲ್ಲೆಯಲ್ಲಿ ಬೆಳೆದ ಮತ್ತು ಇದ್ದ ಸಂಘಟನೆಗಳು ನಾಮಾವಶೇಷವಾದ ಹಿನ್ನೆಲೆಯಲ್ಲಿ ನಾವು 
ಶಿವಮೊಗ್ಗ ಜಿಲ್ಲೆಯ 1980 -82ರ ರೈತಹೋರಾಟವನ್ನು ನೋಡಬೇಕಾಗಿದೆ. 


ಶಿವಮೊಗ್ಗ ಜಿಲ್ಲೆಯಲ್ಲಿ ಮಾತ್ರವಲ್ಲ, ಕರ್ನಾಟಕದಲ್ಲಿ ಎಲ್ಲಿಯೂ ವಾಮಪಂಥೀಯರಿಗೆ 
ಪ್ರಬಲವಾದ ಗ್ರಾವಿರಾಣ ಸಂಘಟನೆಗಳಿಲ್ಲ. ಸೋಷಿಯಲಿಸ್ಟರು ಪಕ್ಷವಾಗಿ ಮಾತ್ರವಲ್ಲ, ಒಂದು 
ಲಾಚ್ಚಿಯಾಗಿ ಕೂಡಾ ನಾಶವಾಗಿರುವ ಮತ್ತು ಕಮ್ಯೂನಿಸ್ಟರು ತೀರ ದುರ್ಬಲವಾಗಿರುವ ಪ್ರಸ್ತುತ 
ರಾಜಕೀಯ ಸನ್ನಿವೇಶದಲ್ಲಿ , ಅಂದರೆ 80 - 82 ಅವಧಿಯಲ್ಲಿ ರಾಜ್ಯದಲ್ಲಿ ಘಟಪ್ರಭ- ಮಲಪ್ರಭ 
ಪ್ರದೇಶದ ರೈತರ ಬಂಡಾಯ , ನಿಪ್ಪಾಣಿ ಹೊಗೆಸೊಪ್ಪು ಬೆಳೆಗಾರರ ಚಳುವಳಿ ಮತ್ತು ಶಿವಮೊಗ್ಗ 
ರೈತರ ಚಳುವಳಿಗಳು ನಡೆದಿವೆ . ಕರ್ನಾಟಕದಲ್ಲಿ ಹಿಂದೆ ನಡೆದ ಯಾವುದೇ ರೈತಹೋರಾಟಕ್ಕಿಂತಲೂ 
ದೊಡ್ಡ ಪ್ರಮಾಣದಲ್ಲಿ ನಡೆದ ಈ ರೈತ ಚಳುವಳಿಗಳ “ ಶುದ್ದ ರಾಜಕೀಯೇತರ ” ಗುಣವನ್ನು , ಇವು 
ಗಳ ಸಂಘಟನೆಗಳು ಒತ್ತಿ ಹೇಳುತ್ತವೆ. 20 ಜನ ರೈತರು ಪೋಲಿಸರ ಗುಂಡೇಟಿಗೆ ಬಲಿಯಾದ 
ಘಟಪ್ರಭ- ಮಲಪ್ರಭ ರೈತ ಚಳುವಳಿಯ ಸಮಿತಿಯಲ್ಲಿ ಮಾರ್ಕ್ಸ್‌ವಾದಿಗಳಿದ್ದರೂ , ಚಳುವಳಿ 
ರಾಜ್ಯದ ಇತರಕಡೆಗಳಿಗೆ ವ್ಯಾಪಿಸುತ್ತಿದ್ದಂತೆಯೇ ಈ ಪಕ್ಷವನ್ನು ಸಮಿತಿಯಿಂದ ಹೊರಹಾಕಲಾಯಿತು' 
ಮಾರ್ಕ್ಸ್‌ವಾದಿಗಳನ್ನು ಚಳುವಳಿಯಿಂದ ಹೊರಗಿಡುವುದು ಸಮಿತಿಯ ಇತರ ನಾಯಕರಿಗೆ ಸುಲಭ 
ವಾಗಿತ್ತು . ಯಾಕೆಂದರೆ ಈ ಪ್ರದೇಶದಲ್ಲಿ ಚಳುವಳಿಯನ್ನು ತನ್ನಷ್ಟಕ್ಕೆ ತಾನು ಮುಂದುವರಿಸಿ 
ಕೊಂಡು ಹೋಗುವ ಚೈತನ್ಯ ಸಿ. ಪಿ. ಎಂ . ಗೆ ಇರಲಿಲ್ಲ . ಚಳುವಳಿಗೆ ತಮ್ಮ ಬೆಂಬಲವನ್ನು ಸೂಚಿಸಿದ 
ಯಾವ ರಾಜಕೀಯ ವಿರೋಧಪಕ್ಷಕ್ಕೂ ಇಲ್ಲಿ ಜನಬೆಂಬಲವಿರಲಿಲ್ಲ. ( ಚಳುವಳಿ ನಡೆದ ಕೆಲವೇ 
ತಿಂಗಳ ನಂತರ , ಈ ಪ್ರದೇಶದಲ್ಲಿ ನಡೆದ ಉಪಚುನಾವಣೆಯಲ್ಲಿ ಆಳುವಪಕ್ಷ ಭಾರೀ ಬಹುಮತದಲ್ಲಿ 
ಗೆದ್ದಿತು.) 


ಘಟಪ್ರಭ- ಮಲಪ್ರಭ ರೈತಚಳುವಳಿಯೊಡನೆ ಅಸ್ತಿತ್ವಕ್ಕೆ ಬಂದ ಮತ್ತು ಶಿವಮೊಗ್ಗ ರೈತ 
ಚಳುವಳಿಯನ್ನು ಸಂಘಟಿಸಿದ “ ಕರ್ನಾಟಕ ರಾಜ್ಯ ರೈತ ಸಂಘ ” ತನ್ನನ್ನು ರಾಜಕೀಯೇತರ ರೈತ 
ಸಂಘಟನೆಯೆಂದು ಕರೆದುಕೊಂಡಿತು . ಯಾವ ರಾಜಕೀಯ ಪಕ್ಷದ ಸದಸ್ಯರೂ ತನ್ನ ಸಂಘಟನೆಯ 
ಪದಾಧಿಕಾರಿಗಳಾಗಿರತಕ್ಕದ್ದಲ್ಲ ಎಂದೂ ಸ್ಪಷ್ಟಪಡಿಸಿತು. ಜೊತೆಗೆ ರೈತಸಂಘ , ತಮಿಳುನಾಡಿನ 

“ ರಾಜಕೀಯೇತರ' ರೈತ ನಾಯಕ ನಾರಾಯಣಸ್ವಾಮಿ ನಾಯಿಡು ಅವರು ಅಧ್ಯಕ್ಷರಾಗಿರುವ ಅಖಿಲ 
ಭಾರತ ರೈತಸಂಘದ ಅಂಗ ಸಂಸ್ಥೆಯಾಗಿ ಕೆಲಸ ಮಾಡಲು ನಿರ್ಧರಿಸಿತು , ( ರಾಜ್ಯ ರೈತ ಸಂಘದ 
ಮಟ್ಟಿಗೆ ಶ್ರೀ ನಾಯಿಡು ಅವರು ಈಗಲೂ ' ರಾಜಕೀಯೇತರ ' ನಾಯಕರಾಗಿಯೇ ಉಳಿದಿದ್ದಾರೋ 
ಹೇಗೆ ಎಂಬುದು ತಿಳಿಯದು. ಯಾಕೆಂದರೆ ಈಗ ನಾಯಿಡು ಅವರೇ ಸ್ವತಃ ಒಂದು ಹೊಸ ರಾಜ 
ಕೀಯ ಪಕ್ಷವನ್ನು ಸ್ಥಾಪಿಸಿದ್ದಾರೆ.) 12 ಜನರು ಗುಂಡೇಟಿಗೆ ಬಲಿಯಾದ, ನಿಪ್ಪಾಣಿ ರೈತ ಚಳು 
ವಳಿಗೆ, ಇನ್ನೊಬ್ಬ 'ರಾಜಕೀಯೇತರ ' ನಾಯಕ ಶರದ್ ಜೋಷಿ ಮುಖಂಡರಾಗಿದ್ದರು . ಈ 
ನಾಯಕರ ' ರಾಜಕೀಯೇತರ' ಗುಣವನ್ನು ನಾವು ಗಂಭೀರವಾಗಿ ಪರಿಗಣಿಸಬೇಕಾದ ಅಗತ್ಯವಿಲ್ಲ . 
ಯಾಕೆಂದರೆ , ನಾರಾಯಣಸ್ವಾಮಿ ನಾಯಿಡು ಅವರ ಬಲಪಂಥೀಯ ರಾಜಕೀಯ ವಿಚಾರಗಳು , 
ಚುನಾವಣೆಗಳ ಸಮಯದಲ್ಲಿ ಬಲಪಂಥೀಯ ಪಕ್ಷಗಳ ಜೊತೆ ಅವರು ನಡೆಸುವ ಚೌಕಾಸಿ, ಶರದ್ 
ಜೋಷಿಯವರಿಗೆ ಮಹಾರಾಷ್ಟ್ರದ ಆಳುವ ಪಕ್ಷದ ಭಿನ್ನಮತೀಯರ ಜೊತೆ ಇರುವ ಸಂಬಂಧ - ಇವು 
ಈಗ ರಹಸ್ಯವಾಗೇನೂ ಉಳಿದಿಲ್ಲ. 

ಪ್ರಸ್ತುತ ರೈತ ಚಳುವಳಿಯ ಬಗ್ಗೆ ಎಡ ಮತ್ತು ಪ್ರಜಾಪ್ರಭುತ್ವವಾದೀ ನಿಲುವುಗಳು 
ಉಳ್ಳ ಬುದ್ದಿಜೀವಿಗಳಲ್ಲೇ ತೀವ್ರ ಭಿನ್ನಾಭಿಪ್ರಾಯಗಳಿವೆ . ರೈತ ಚಳುವಳಿಯನ್ನು ಉತ್ಸಾಹದಿಂದ 
ಬೆಂಬಲಿಸುವವರು, ಈ ಚಳುವಳಿಯನ್ನು ವ್ಯವಸ್ಥೆಯ ವಿರುದ್ದ ಮೂಲಭೂತ ಬದಲಾವಣೆಗಳಿ 
ಗೋಸ್ಕರ ರೈತರು ನಡೆಸುತ್ತಿರುವ ಹೋರಾಟ, ನಗರ ಪ್ರಧಾನವಾದ ಸಾಮಾಜಿಕ, ರಾಜಕೀಯ 
ಪ್ರಭುತ್ವದ ಶಕ್ತಿಗಳಿಗೆ ಗ್ರಾಮೀಣ ಜನತೆ ತೋರಿಸಿದ ಪ್ರತಿಭಟನೆ, ವಿಕೇಂದ್ರೀಕರಣ , ಗ್ರಾಮ 
ಸ್ವರಾಜ್ಯಗಳ ಆದರ್ಶಗಳಿಗೋಸ್ಕರ ಸಡೆದ ಜನ ಜಾಗೃತಿಯ ಚಳುವಳಿ ಎಂದು ಮುಂತಾಗಿ ಚಿತ್ರಿಸಿ 
ದ್ದಾರೆ . ವಾಮಪಂಥೀಯ ರಾಜಕೀಯ ಪಕ್ಷಗಳು ಈ ಚಳುವಳಿಯನ್ನು ಬೆಂಬಲಿಸಿದ್ದರೂ (ಹೇಳಿಕೆ 
ಗಳ ಮುಖಾಂತರ ) ವಾಮಪಂಥೀಯ ಅರ್ಥಶಾಸ್ತ್ರಜ್ಞರು ಇದನ್ನು ಮೂಲಭೂತವಾಗಿ 
ಶ್ರೀಮಂತ ರೈತರ ಚಳುವಳಿಯೆಂದೇ ಭಾವಿಸಿದ್ದಾರೆ. ಆದರೆ ರೈತ ಸಂಘ ಈ ವರ್ಗೀಕರಣವನ್ನೇ 
ತಿರಸ್ಕರಿಸುತ್ತದೆ. ತನ್ನ ರಾಜಕೀಯೇತರ' ಸ್ವರೂಪವನ್ನು ಸದಾ ಒತ್ತಿ ಹೇಳುವ ರೈತ ಸಂಘ , ರಾಜ 
ಕೀಯ ಪಕ್ಷಗಳನ್ನು ಮಾತ್ರವಲ್ಲ , ಕೆಲವು ರಾಜಕೀಯ ಸೈದ್ಧಾಂತಿಕ ವಿಚಾರಗಳನ್ನು ಕೂಡಾ, ತನ್ನ 
ತಾತ್ವಿಕ ಪರಿಕಲ್ಪನೆಯಿಂದ ಕಟ್ಟುನಿಟ್ಟಾಗಿ ಹೊರಗಿಟ್ಟಿದೆ. ಉದಾಹರಣೆಗೆ ರೈತರಲ್ಲೇ ವಿವಿಧ 
ಶ್ರೇಣಿಗಳ ರೈತರಿದ್ದು, ಈ ಎಲ್ಲರ ಹಿತಾಸಕ್ತಿಗಳೂ ಸಮಾನವಾಗಿರುವುದಿಲ್ಲ ; ಹೆಚ್ಚಿನ ಸಂದರ್ಭಗಳಲ್ಲಿ 
ಅವು ಪರಸ್ಪರ ವಿರುದ್ಧವಾಗಿರುತ್ತವೆಕೂಡಾ ಎಂಬ ವಿಚಾರವನ್ನು ರೈತಸಂಘ ನಿರಾಕರಿಸುತ್ತದೆ; 
ಇದು ರೈತರ ಒಗ್ಗಟ್ಟನ್ನು ಒಡೆಯುವ ಕುತಂತ್ರ ಎಂದೂ ಭಾವಿಸುತ್ತದೆ. ಶಿವಮೊಗ್ಗ ರೈತ ಚಳು 
ವಳಿಯ ಮುಖಂಡರಲ್ಲಿ ಒಬ್ಬರಾದ ಶ್ರೀ ಎಮ್ . ಡಿ . ನಂಜುಂಡಸ್ವಾಮಿಯವರನ್ನು “ ಈ ಚಳುವಳಿ 
ಶ್ರೀಮಂತ ರೈತರದ್ದು ಮಾತ್ರ ಎಂಬ ಆಪಾದನೆಯ ಬಗ್ಗೆ ನೀವು ಏನು ಹೇಳುತ್ತೀರಿ? ” ಎಂದು ನಾನು 
ಪ್ರಶ್ನಿಸಿದಾಗ ಅವರು , “ ಅದು ರಾಜಕೀಯ ಪೂರ್ವಗ್ರಹದ ಮಾಲುಗಣ್ಣಿನಿಂದ ಚಳುವಳಿಯನ್ನು | 
ನೋಡಿಹೇಳುವ ಅಭಿಪ್ರಾಯ ” ಎಂದು ನನ್ನ ಪ್ರಶ್ನೆಯನ್ನು ತಿರಸ್ಕರಿಸಿದರು. “ಶ್ರೀಮಂತ ! 
ರೈತರು ” ಎಂಬ ಒಂದು ವರ್ಗ ಅಸ್ತಿತ್ವದಲ್ಲಿದೆ ಎಂಬುದನ್ನು ಕೂಡಾ ಅವರು ನಿರಾಕರಿಸಿದರು . 
ಕೃಷಿ ಮತ್ತು ಕೈಗಾರಿಕೆಗಳ ನಡುವೆ ಸಮತೋಲವಿಲ್ಲದ ಮತ್ತು ಕೃಷಿಗೆ ಅನ್ಯಾಯವಾಗುವ ನಮ್ಮ 
ವಿಷಮ ಮಾರುಕಟ್ಟೆಯಲ್ಲಿ, ಬಂಡವಾಳ ಹೂಡಿಕೆ, ಶಿಕ್ಷಣ , ಸಾರಿಗೆ ಮುಂತಾದ ಸೇವಾಸೌಲಭ್ಯಗಳು 
-- ಇವುಗಳಲ್ಲಿ ಸರಕಾರತೋರಿಸುವ ಕೈಗಾರಿಕೆಗಳ ಪರವಾದ, ನಗರ ಪರವಾದ ಪಕ್ಷಪಾತದಲ್ಲಿ, ಯಾವ 
ರೈತನೂ ಹೋಲಿಕೆಯಲ್ಲಿ ಶ್ರೀಮಂತ ಎನ್ನಿಸಿಕೊಳ್ಳಲಾರ ಎಂಬುದು ಅವರ ವಾದವಾಗಿತ್ತು . ಕೃಷಿ 

ಉತ್ಪನ್ನಗಳ ಕಚ್ಚಾಪದಾರ್ಥಗಳಿಗೆ ಕೈಗಾರಿಕಾ ಬಂಡವಾಳಶಾಹಿಗಳು ಕೊಡುವ ತೀರ ಕಡಿಮೆ ಬೆಲೆ 
ಗಳಿಗೂ , ಅವುಗಳ ಸಿದ್ದ ವಸ್ತುಗಳಿಗೆ ( ಉದಾ: ಸಿಗರೇಟು, ಜವಳಿ, ಸಕ್ಕರೆ) ನಿಗದಿಗೊಳಿಸುವ ವಿಪ 
ರೀತ ಬೆಲೆಗಳಿಗೂ ಯಾವುದೇ ಸಂಬಂಧವಿಲ್ಲದಿರುವುದನ್ನು , ಅವರು ತಮ್ಮ ವಾದಕ್ಕೆ ಉದಾಹರಣೆ 

ಯಾಗಿ ಹೇಳಿದರು . 
* ರೈತ ಚಳುವಳಿಯನ್ನು ಸಂಪೂರ್ಣ ಬೆಂಬಲಿಸುವವರು , ಹಳ್ಳಿಗಳ ಶ್ರೀಮಂತ ರೈತರನ್ನು 
ನಗರಗಳ ಬಂಡವಾಳಶಾಹಿ , ವಾಣಿಜ್ಯೋದ್ಯಮಿ ಮತ್ತು ಉನ್ನತ ವೇತನಗಳ ನೌಕರಶಾಹಿಯ ಜೊತೆ 
ಹೋಲಿಸಿದರೆ , ಅವರು ಹೇಗೆ “ ಶ್ರೀಮಂತರೆನ್ನಿಸಿಕೊಳ್ಳುತ್ತಾರೆ ಎಂದೂ ಸವಾಲು ಹಾಕುತ್ತಾರೆ. 
ಈ ಪ್ರಶ್ನೆಯ ತಾರ್ಕಿಕತೆ ಸ್ವಲ್ಪ ವಕ್ರವಾಗಿದ್ದು, ಸಮಾನತೆಯ ಆದರ್ಶಕ್ಕೆ ಇದು ಹೊಂದಿಕೊಳ್ಳುವುದಿಲ್ಲ . 
ಹಳ್ಳಿಗಳ ಶ್ರೀಮಂತ ರೈತರನ್ನು ನಗರಗಳ ಶ್ರೀಮಂತ ವರ್ಗದ ಜೊತೆಗೇ ಯಾಕೆ ಹೊಲಿಸಬೇಕು ? 
ಹಳ್ಳಿಗಳ ಬಡ ರೈತರು , ಭೂಹೀನರ ಜೊತೆ ಯಾಕೆ ಹೋಲಿಸಬಾರದು ? ನಗರಗಳಲ್ಲಿ ಬಹು 
ಸಂಖ್ಯಾತರು ಕಡು ಬಡವರೇ ಅಲ್ಲವೆ ? ಎಂದು ಮುಂತಾಗಿ , ಆ ಸವಾಲಿಗೆ ವರು ಸವಾಲುಗಳನ್ನು 
ಹಾಕಬಹುದು. ರೈತಸಂಘದ 'ನಗರ ವಿರೋಧಿ' ರೈಟರಿಕ್ಕಿನ ಕೆಲವು ಹೇಳಿಕೆಗಳೂ ಅಷ್ಟೇ ಪ್ರಶ್ನಾ 
ರ್ಹವಾಗಿವೆ. ನಾರಾಯಣಸ್ವಾಮಿ ನಾಯಿಡು ಅವರ ತಮಿಳುನಾಡು ರೈತ ಸಂಘದ “ ನಾವು ಹಾಲು 
ಕರೆಯುವವರು , ನೀವು ( ಅಂದರೆ ಪೇಟೆಯವರು) ಕುಡಿಯುವವರು ”, “ನಮ್ಮ ಮೊಟ್ಟೆ, ನಿಮ್ಮ 
' ಆಮೇಟ್ ” ಇತ್ಯಾದಿಘೋಷಣೆಗಳು , ಕರ್ನಾಟಕ ರಾಜ್ಯ ರೈತ ಸಂಘದ, “ದೇಶಕ್ಕೆ ಅನ್ನ ಕೊಡುವ 
ರೈತ”, “ ದೇಶದ ಜನಕ್ಕೆ ಫುಲ್ ಊಟ ಹಾಕಿದ್ದೇವೆ, ನಾವು ಹಾಕಿದ ಫ್ರೀ ಊಟಕ್ಕೂ ನೀವುಕೊಟ್ಟ 
ಸಾಲಕ್ಕೂ ಚುಕ್ತಾ ಚುಕ್ತ ” ಮುಂತಾದ ಹೇಳಿಕೆಗಳು, ನಗರಗಳ ಬಡಕೂಲಿಕಾರರಲ್ಲಿ , ಕೆಳಮಧ್ಯಮ 
ವರ್ಗದವರಲ್ಲಿ , ಗ್ರಾಮಾಣ ಭೂಹೀನರಲ್ಲಿ ಎಂಥ ಪ್ರತಿಕ್ರಿಯೆಗಳನ್ನು ಹುಟ್ಟಿಸಬಹುದು ಎಂಬುದನ್ನು 
ಊಹಿಸುವುದು ಕಷ್ಟವಲ್ಲ. ಆಹಾರ ವಸ್ತುಗಳ ಬೆಲೆಗಳು ತಮ್ಮ ಕೈಗೆ ಎಟಕುವಂಥವು ಎಂದು ಈ 
ದೇಶದ ಬಡವರಿಗೆ ಯಾವತ್ತೂ ಅನ್ನಿಸಿಲ್ಲ. (ಇದು, ಸಕ್ಕರೆ, ಕಾಫಿ, ಚಹಾ , ಹತ್ತಿ ಬಟ್ಟೆ ಮುಂತಾದ 
ಕೃಷಿ ಆಧಾರಿತ ಸಿದ್ದ ವಸ್ತುಗಳಿಗೂ ಅನ್ವಯವಾಗುತ್ತದೆ.) ಇತ್ತೀಚಿನ ಒಂದು ಅಂದಾಜಿನ ಪ್ರಕಾರ 
ದೇಶದಲ್ಲಿ 35 ಕೋಟಿಯಷ್ಟು ಜನ ಹಸಿವಿನ ಅಂಚಿನಲ್ಲಿದ್ದಾರೆ . ಅಂದರೆ ಇಷ್ಟು ಜನ , ಈಗ ಇರುವ 
ಬೆಲೆಗಳಲ್ಲಿಯೂ ಆಹಾರ ಪದಾರ್ಥಗಳನ್ನು ಕೊಳ್ಳಲಾರದವರು . ಯಾರ ಮೊಟ್ಟೆ ? ಯಾರ 
ಆಮೆಟ್ ? ದೇಶದ ಜನಕ್ಕೆ ಫ್ರೀ ಊಟ ಹಾಕಿದ ಮಹಾತ್ಮರು ಯಾರು ? 

ಆದರೆ ಸಮಾನತೆಯ ನೆಲೆಯಲ್ಲಿ ಹೊಸ ಸವರಾಜವೊಂದರ ಸೃಷ್ಟಿ ಒಂದು ಆತ್ಯಂತಿಕ 
ಆದರ್ಶವಾಗಿದ್ದು, ತೀವ್ರ ಅಸಮಾನತೆಯ ಹಾಲೀ ವ್ಯವಸ್ಥೆಯಲ್ಲಿ ಒಂದು ವರ್ಗ , ಇನ್ನೊಂದು ವರ್ಗ 
ಕ್ಕಿರುವ ಸುಖಸವಲತ್ತುಗಳನ್ನು ಬೆಟ್ಟು ಮಾಡಿತೋರಿಸಿ , ಅವು ತಮಗೂ ಬೇಕು ಎಂದು ಬಯಸ 
ವುದು ಸಹಜವಾಗಿದೆ. ಕೈಗಾರಿಕಾ ಕ್ಷೇತ್ರದಲ್ಲಿ ಕೋಟಿಗಟ್ಟಲೆ ಸಾಲದ ಮರುಪಾವತಿಯ ಬಗ್ಗೆ 
ಔದಾರ್ಯ ತೋರಿಸುವ ಸರಕಾರ (ಕೇಂದ್ರದ ಉಪ ಅರ್ಥಮಂತ್ರಿಗಳೇ ಇತ್ತೀಚೆಗೆ ತಿಳಿಯಪಡಿಸಿದ 
ಹಾಗೆ, ಈ ಕ್ಷೇತ್ರದಲ್ಲಿ ಮರುಪಾವತಿಯಾಗದ ಸಾಲ 1500ಕೋಟಿರೂಪಾಯಿ ), ರೈತರ ಸಾಲಗಳ 
ಮರುಪಾವತಿಯ ಬಗ್ಗೆ ಯಾಕೆ ಕಟ್ಟುನಿಟ್ಟಾಗಿರಬೇಕು ? ಹೊಸ ಕೈಗಾರಿಕೆಗಳಿಗೆ, ಸಣ್ಣ 
ಕೈಗಾರಿಕೆಗಳಿಗೆ ಪ್ರೋತ್ಸಾಹ, ರಫಿಗೆ ಉತ್ತೇಜನ, ಮುಂತಾದ ನೆವಗಳಲ್ಲಿ ಕೈಗಾರಿಕೆಗಳಿಗೆ ನಾನಾ 
ರಿಯಾಯತಿಗಳನ್ನು ಕೊಡುವ ಸರಕಾರ ರೈತರಿಗೆ ಯಾಕೆ 4 % ಬಡ್ಡಿದರದಲ್ಲಿ ಸಾಲ ಕೊಡಕೂಡದು ? 
ಕೈಗಾರಿಕಾ ವಸ್ತುಗಳ ಬೆಲೆ ನಿಗದಿಯಲ್ಲಿ ಮೂಕ ಪ್ರೇಕ್ಷಕನಂತಿರುವ ಸರಕಾರ , ಕೃಷಿ ಉತ್ಪನ್ನಗಳ 

ಬೆಂಬಲ ಬೆಲೆಯ ನಿನದಿಯಲ್ಲಿ ಯಾಕೆ ಜಿಪುಣನಂತೆ ವರ್ತಿಸಬೇಕು ? ಯಾಕೆ ಮಾರುಕಟ್ಟೆಯ ದರ 
ಗಳಿಗಿಂತ ಕಡಿಮೆಗೆ ಲೆವಿ ವಸೂಲು ಮಾಡಬೇಕು? ಈ ಪ್ರಶ್ನೆಗಳನ್ನು ರೈತ ಸಂಘ ಸಾರ್ವಜನಿಕರ 
ಮುಂದಿಟ್ಟಿದೆ. ಜೊತೆಗೆ “ ಶ್ರೀಮಂತ ರೈತರ ಚಳುವಳಿ ”, ಎಂಬ ನಾಮಕರಣದಲ್ಲಿಯೇ ಅಂತರ್ಗತ 
ವಾಗಿರುವ, ಚಳುವಳಿ, ಸಮಾನತೆಯ ಆದರ್ಶಗಳಿಗೆ ಅನುಗುಣವಾಗಿಲ್ಲ ; ಬಡವರ ಹಿತಗಳಿಗೆ 
ವಿರೋಧಿಯಾದದ್ದು ; ಬಹುಸಂಖ್ಯಾಕರಿಗೆ ಸಂಬಂಧಿಸಿದ್ದಲ್ಲ ; ಈ ರೈತರಿಗೆ ನಿಜಕ್ಕೂ ಚಳುವಳಿ 
ಮಾಡಬೇಕಾದ ತುರ್ತಿನ ಸಮಸ್ಯೆಗಳಿಲ್ಲ ” ಇತ್ಯಾದಿ ತೀರ್ಪುಗಳನ್ನು ರೈತಚಳುವಳಿಯ ನಾಯಕರು 
ಆಕ್ಷೇಪಿಸುತ್ತಾರೆ. ಖಾಸಗೀ ಆಸ್ತಿಯನ್ನಾಗಲೀ , ಖಾಸಗೀ ವಾಣಿಜ್ಯ ಬಂಡವಾಳಶಾಹಿಯನ್ನಾಗಲೀ 
ತೊಡೆದು ಹಾಕಿರುವ ವ್ಯವಸ್ಥೆ ನಮ್ಮದಲ್ಲ ; ಅದನ್ನು ಸಾಧಿಸುವ ಹಾದಿಯಲ್ಲಿ ನಾವಿಲ್ಲ. ಆಸ್ತಿ 
ವರಮಾನಗಳಲ್ಲಿ ಎಲ್ಲ ಕ್ಷೇತ್ರಗಳಲ್ಲಿಯೂ ತೀವ್ರ ಅಸಮಾನತೆ ಇರುವ ನಮ್ಮ ವ್ಯವಸ್ಥೆಯಲ್ಲಿ ಬೇರೆ 
ಯಾವ ಕ್ಷೇತ್ರಕ್ಕೂ ಅನ್ವಯವಾಗದ ಸಮಾನತೆಯ ನೈತಿಕತೆಯನ್ನು ಕೃಷಿಕ್ಷೇತ್ರಕ್ಕೆ ಮಾತ್ರ ಅನ್ವಯಿಸ 
ಬಹುದೋ ? ಈ ಪ್ರಶ್ನೆ ಆದರ್ಶಗಳ ದೃಷ್ಟಿಯಿಂದ ತಾರ್ಕಿಕವೆನ್ನಿಸದಿದ್ದರೂ ತತ್ಕಾಲೀನ ವ್ಯವಹಾರದ 
ನೆಲೆಯಲ್ಲಿ ನ್ಯಾಯವಾದ ಪ್ರಶ್ನೆಯೇ ಆಗಿದೆ . 


ಈ ರೈತ ಚಳುವಳಿ “ ಶ್ರೀಮಂತ ರೈತರ ಚಳುವಳಿ ” ಎಂದು ಕರೆಸಿಕೊಂಡಿರುವುದಕ್ಕೆ , 
ಮೇಲುನೋಟಕ್ಕೆ ಸ್ಪಷ್ಟವಾಗಿ ಕಾಣಿಸುವ ಕೆಲವು ಕಾರಣಗಳಿವೆ . ಘಟಪ್ರಭ- ಮಲಪ್ರಭ ಪ್ರದೇಶ, 
ನಿಪ್ಪಾಣಿ ಮತ್ತು ಶಿವಮೊಗ್ಗದ ರೈತರಿಗೆ ಸಮಾನವಾದ ಕೆಲವು ಸಮಸ್ಯೆಗಳಿವೆ . ರಾಜ್ಯದ ಉಳಿದ 
ಹೆಚ್ಚಿನ ಪ್ರದೇಶಗಳ ರೈತರಿಗಿಂತ ಭಿನ್ನವಾದ ಆರ್ಥಿಕ ಸನ್ನಿವೇಶದಲ್ಲಿ ಈ ರೈತರು ಚಳುವಳಿ 
ನಡೆಸಿದ್ದಾರೆ. ಘಟಪ್ರಭ- ಮಲಪ್ರಭ ಪ್ರದೇಶದಂತೆಯೇ , ಶಿವಮೊಗ್ಗ ಜಿಲ್ಲೆಯಲ್ಲಿಯೂ ತೀವ್ರವಾಗಿ 
ಚಳುವಳಿ ನಡೆದ ತಾಲೂಕುಗಳು (ಶಿವಮೊಗ್ಗ, ಭದ್ರಾವತಿ) , ನೀರಾವರಿ ಪ್ರದೇಶಗಳಾಗಿದ್ದು ಇಲ್ಲಿನ 
ಕಬ್ಬು ಬೆಳೆಗಾರರು ಮಾತ್ರವಲ್ಲ, ಬತ್ತದ ಎರಡು ಬೆಳೆ ತೆಗೆಯುವ ರೈತರುಕೂಡಾ, ಒಂದೇ ಬೆಳೆಯ 
ಮಳೆತರಿಯ ರಾಜ್ಯದ ಇತರ ರೈತರಿಗಿಂತ, ತಾವು ಬೆಳದದ್ದರಲ್ಲಿ ಹೆಚ್ಚು ಪ್ರಮಾಣವನ್ನು ಮಾರುವ 
ರೈತರಾಗಿದ್ದಾರೆ. ಘಟಪ್ರಭ- ಮಲಪ್ರಭ ಪ್ರದೇಶದ ಹತ್ತಿಬೆಳೆಗಾರರು , ನಿಪ್ಪಾಣಿಯ ಹೊಗೆಸೊಪ್ಪು 
ಬೆಳೆಗಾರರು, ಶಿವಮೊಗ್ಗದ ಕಬ್ಬು ಬೆಳೆಗಾರರು, ತಾವು ಬೆಳೆದದ್ದನ್ನೆಲ್ಲ ಮಾರುವವರು ಮತ್ತು ತಮ್ಮ 
ಫಸಲಿನ ಬೆಲೆಗಳ ಬಗ್ಗೆ ವಾಣಿಜ್ಯ ಬಂಡವಾಳಶಾಹಿಯ ಜೊತೆಸದಾ ಚೌಕಾಸಿ ಮಾಡಬೇಕಾದ ಪರಿಸ್ಥಿತಿ 
ಯಲ್ಲಿರುವವರು . ಜೊತೆಗೆನೀರಾವರಿಯ ಕಾರಣದಿಂದ ಈ ರೈತರು ಸರಕಾರಕ್ಕೆ ಬೆಟರ್‌ಮೆಂಟ್ ಲೆವಿ , 
ನೀರಿನ ಕಂದಾಯ , ವಿದ್ಯುಚ್ಛಕ್ತಿಯ ದರಗಳು , ಧಾನ್ಯ ಲೆವಿ , ಮಾರಾಟತೆರಿಗೆಗಳನ್ನು ಇತರ ರೈತರಿಗಿಂತ 
ಹೆಚ್ಚಿನ ಪ್ರಮಾಣದಲ್ಲಿ ಸಲ್ಲಿಸಬೇಕಾಗಿರುವ ರೈತರೂ ಆಗಿದ್ದಾರೆ. ಮಳೆತರಿಯ ಒಂದೇ ಬೆಳೆಯ ಬತ್ತದ 
ಜವಾನಿಗಿಂತ, ಅಷ್ಟೇ ವಿಸ್ತೀರ್ಣದ ನೀರಾವರಿಯ ಜಪಾನಿಗೆ , ಇದಕ್ಕಿಂತಲೂ ಜಾಸ್ತಿ ಪ್ರಮಾಣದಲ್ಲಿ 
ಕಬ್ಬಿನ ಜವಿಶಾನಿಗೆ ಬ್ಯಾಂಕು ಸೊಸೈಟಿಗಳಿಂದ ಜಾಸ್ತಿ ಸಾಲ ಸಿಗುವುದರಿಂದ, ಈ ರೈತರು ಮಾಡಿ 
ಕೊಂಡಿರುವ ಸಾಲಗಳ ಹೊರೆಯ ಜಾಸ್ತಿ , ರೈತಸಂಘದ ಚಳುವಳಿಯು 19 ಬೇಡಿಕೆಗಳಲ್ಲಿ 
ಮುಖ್ಯವಾದವು ಸಾಲ, ಬೆಲೆ, ಲೆವಿ ಮತ್ತು ತೆರಿಗೆಗಳಿಗೆ ಸಂಬಂಧಿಸಿದವೇ ಆಗಿವೆ. ಉದಾಹರಣೆಗೆ 
2ನೆಯ ಬೇಡಿಕೆ - ರೈತನ ಹತೋಟಿಗೆ ವಿರಾರಿದ ಸರಕಾರದ ವಿರೂಪಗೊಂಡ ಸಾಲ ನೀತಿ, ಬೆಲೆ ನೀತಿ 
ಮತ್ತು ಲೆವಿ ನೀತಿಗಳಿಂದ, ರೈತರ ಮೇಲೆಹೇರಲ್ಪಟ್ಟಿರುವ ಎಲ್ಲಕೃತಕಸಾಲಗಳನ್ನೂ ಎಂದರೆ ಕೃಷಿಗೆ 
ಕೊಟ್ಟ ಸಹಕಾರಿ ಮತ್ತು ವಾಣಿಜ್ಯ ಬ್ಯಾಂಕ್ ಸಾಲಗಳನ್ನು ಪೂರ್ಣವಾಗಿ ಮನ್ನಾ ಮಾಡಬೇಕು”; 
4ನೆಯ ಬೇಡಿಕೆ - “ರೈತರಿಗೆ ಕೊಡುವ ಸಾಲದ ಪ್ರಮಾಣವನ್ನು ವ್ಯವಸಾಯದ ವೆಚ್ಚದ ಪ್ರಮಾಣಕ್ಕೆ 

ತಕ್ಕಂತೆ ಹೆಚ್ಚಿಸಬೇಕು.” ಈ ಎರಡು ಬೇಡಿಕೆಗಳಲ್ಲಿ ವಿರೋಧಾಭಾಸವಿರುವಂತೆ ಕಂಡರೂ , ರೈತ 
ಸಂಘ ಇವುಗಳ ಜೊತೆಜೊತೆಗೇ , ಮಾರುಕಟ್ಟೆಯ ಕೊಡುವ ಕೊಳ್ಳುವ ವ್ಯವಹಾರಗಳಲ್ಲಿಯೂ 
ಮೂಲಭೂತವಾದ ಬದಲಾವಣೆಗಳಾಗಬೇಕು ಮತ್ತು ಸಾಲಗಳು ರೈತರಿಗೆ ಸುಲಭ ಬಡ್ಡಿ ದರದಲ್ಲಿ , 
ಸುಲಭ ಶರ್ತಗಳಲ್ಲಿ ದೊರೆಯಬೇಕು ಎಂದೂ ಪ್ರತಿಪಾದಿಸುತ್ತದೆ. ಬೆಲೆಗಳಿಗೆ ಸಂಬಂಧಿಸಿದ ರೈತ 
ಸಂಘದ ಬೇಡಿಕೆಗಳು ಹೀಗಿವೆ - ರೈತನ ಪ್ರತಿಯೊಂದು ಬೆಳೆಗೂ ಕೃಷಿ ಉತ್ಪಾದನಾ ವೆಚ್ಚವನ್ನು 
ಅನುಸರಿಸಿ, ವೈಜ್ಞಾನಿಕವಾಗಿ, ಕೈಗಾರಿಕೋದ್ಯಮಗಳಲ್ಲಿ ನಿಗದಿಮಾಡುವಂತೆ ಮಾನವ ತಾಸುಗಳ 
ಆಧಾರದ ಮೇಲೆ ಬೆಲೆ ನಿಗದಿಯಾಗಬೇಕು; ನಿಗದಿ ಪಡಿಸಿದ ಬೆಲೆಗೆ ಸರಕಾರವೇ ರೈತರಿಂದ ಕಡ್ಡಾಯ 
ವಾಗಿ ಖರೀದಿಸಬೇಕು” ; “ಕೈಗಾರಿಕಾ ವಸ್ತುಗಳ ಬೆಲೆ ನಿಗದಿಯಲ್ಲಿ ವೈಜ್ಞಾನಿಕ ಸೂತ್ರಗಳನ್ನು ಅನು 
ಸರಿಸಿ ಬೆಲೆ ನಿಗದಿಯಾಗಬೇಕು. ಅದು ಎಂದೂ ಉತ್ಪಾದನಾ ವೆಚ್ಚಕ್ಕಿಂತ ಒಂದೂವರೆ ಪಟ್ಟು ಮಿಾರಿರ 
ಕೂಡದು .” 19 ಬೇಡಿಕೆಗಳಲ್ಲಿ ಇತರ ಮುಖ್ಯ ಬೇಡಿಕೆಗಳು ತೆರಿಗೆಗಳಿಗೆ ಸಂಬಂಧಪಟ್ಟವು. ಉದಾ: 
ಭೂಕಂದಾಯ ರದ್ದುಪಡಿಸಬೇಕು ; ನೀರಾವರಿ ಪ್ರದೇಶದ ರೈತರಿಂದ ವಸೂಲು ಮಾಡುವ ಬೆಟರ್ 
ಮೆಂಟ್ ಲೆವಿಯನ್ನು ತೆಗೆದುಹಾಕಬೇಕು ; ಕಬ್ಬಿನ ಪರ್ಚೇಸ್ ತೆರಿಗೆಯನ್ನು , ಟ್ರಾಕ್ಟರ್, ಟ್ರೇಲರು 
ಗಳ ಮೇಲೆ ಹಾಕಿದ ತೆರಿಗೆಗಳನ್ನು ರದ್ದುಪಡಿಸಬೇಕು; ವಿದ್ಯುತ್ ದರಗಳನ್ನು , ನೀರಿನ ಕಂದಾಯವನ್ನು 
ಇಳಿಸಬೇಕು. ಈ ಬೇಡಿಕೆಗಳಲ್ಲಿ ಭೂಕಂದಾಯ ರದ್ದತಿಯ ಬೇಡಿಕೆ ಮಾತ್ರ ಎಲ್ಲ ಪ್ರದೇಶಗಳ 
ರೈತರಿಗೂ ಅನ್ವಯವಾಗುವಂಥದ್ದು . ಆದರೆ ನೀರಾವರಿಯ ಎರಡೂವರೆ ಎಕ್ರೆಗಳ ಒಳಗಿನ ಮತ್ತು 
ಮಳೆ ತರಿಯ ಐದು ಎಕ್ರೆಗಳ ಒಳಗಿನ ರೈತರಿಗೆ ಕಂದಾಯ ಮನ್ನಾ ಮಾಡಲಾಗಿದೆ. ಅಲ್ಲದೆ ಭೂ 
ಕಂದಾಯದ ದರಗಳೂ ಕಡಿಮೆ ಇದ್ದು , ( ಬಾಗಾಯ್ತು ಬಿಟ್ಟು ಉಳಿದ ಜಮಾನಿಗೆ , ಅತಿ ಹೆಚ್ಚು 
ಎಂದರೆ ಎಕ್ರೆಗೆ 8 ರೂಪಾಯಿ ) ಎಷ್ಟೊವೇಳೆ ಈ ಕಂದಾಯ ವಸೂಲಿಯ ವೆಚ್ಚವೇ ಕಂದಾಯದ 
ಮೊತ್ತಕ್ಕಿಂತ ಜಾಸ್ತಿ ಇರುತ್ತದೆ. 


ರೈತ ಸಂಘದ 19ಬೇಡಿಕೆಗಳಲ್ಲಿ ಉಳಿದವು ಕೃಷಿಕಾರ್ಮಿಕರ, ಸಣ್ಣರೈತರ, ಅಗತ್ಯಗಳು, 
ಹಳ್ಳಿಗಳಲ್ಲಿ ಬಂಡವಾಳ ಹೂಡಿಕೆ ಮುಂತಾದುದಕ್ಕೆ ಸಂಬಂಧಿಸಿದವು, ಆವು ಹೀಗಿವೆ : ರೈತಕಾರ್ಮಿಕ 
ರಿಗೂ ಕೈಗಾರಿಕಾ ಕಾರ್ಮಿಕರಂತೆಯೇ ಕೂಲಿ ಹಾಗೂ ಇತರ ಸೌಲಭ್ಯಗಳು ದೊರೆಯಬೇಕು ; 
ಪ್ರತಿಯೊಬ್ಬ ರೈತನಿಗೂ ಕೃಷಿಕಾರ್ಮಿಕನಿಗೂ 55ರ ನಂತರ ನಿವೃತ್ತಿ ವೇತನ ದೊರೆಯಬೇಕು ; 
ಕೃಷಿಕಾರ್ಮಿಕರಿಗೆ ಸರಕಾರಿ ಕೃಷಿ ಜಮೀನುಗಳನ್ನು ಹಂಚಬೇಕು ; ಅವರಿಗೆ ಉಚಿತ ಮನೆ, ಶಿಕ್ಷಣ, 
ವೈದ್ಯಕೀಯ ಸೌಲಭ್ಯಗಳು ದೊರೆಯಬೇಕು ; ಹಳ್ಳಿಗಳಲ್ಲಿ ಸಣ್ಣ ಕೈಗಾರಿಕೆಗಳು ಸ್ಥಾಪನೆಯಾಗಬೇಕು ; 
ಯೋಜನಾವೆಚ್ಚದಲ್ಲಿ ಶೇಕಡಾ 80ರಷ್ಟನ್ನು ಗ್ರಾಮಗಳಿಗೇ ವಿರಾಸಲಿಡಬೇಕು. ಆದರೆ ಸದ್ಯಕ್ಕಂತೂ 
ಈ ಬೇಡಿಕೆಗಳಿಗೆ ಯಾವ ಮಹತ್ವವೂ ಇಲ್ಲ . ಯಾಕೆಂದರೆ , ರೈತ ಸಂಘ ಚಳುವಳಿಯಲ್ಲಿ ಈ ಎಲ್ಲಾ 
19 ಬೇಡಿಕೆಗಳಿಗೂ ಸಮಾನವಾದ ಪ್ರಾಮುಖ್ಯವನ್ನೇನೂ ಕೊಟ್ಟಿಲ್ಲ. ಚಳುವಳಿಯ ವಿಧಾನಗಳು , 
ಅದರ ಮುಖ್ಯ ಘೋಷಣೆಗಳು , ಅದು ಎದುರು ಹಾಕಿಕೊಂಡ ಅಧಿಕಾರಿವರ್ಗ , ಇವುಗಳನ್ನು 
ಗಮನಿಸಿದಾಗ ಮೇಲೆ ಹೇಳಿದ ಬೇಡಿಕೆಗಳು, ಚಳುವಳಿಯ ' ಮುಖ್ಯಬೇಡಿಕೆ ' ಗಳು ಎಂದು ಮೊದಲು 
ಹೆಸರಿಸಿದ ಬೇಡಿಕೆಗಳಿಗೆಕೇವಲ ಬಾಲಂಗೋಚಿಯಂತಿವೆ ಎಂಬುದು ಸ್ಪಷ್ಟವಾಗುತ್ತದೆ. ಉದಾಹರಣೆಗೆ 
ಕೃಷಿಕಾರ್ಮಿಕರಿಗೆ ನ್ಯಾಯವಾದ ವೇತನ ಮತ್ತು ಇತರ ಸೌಲಭ್ಯಗಳು ದೊರೆಯಬೇಕು ಎಂಬುದು 
ಒಂದು ಯೋಗ್ಯ ಬೇಡಿಕೆ ಎಂಬುದರಲ್ಲಿ ಎರಡು ಮಾತಿಲ್ಲ . ಆದರೆ ಆ ವೇತನವನ್ನು ಕೊಡುವಂತೆ 
ಭೂಮಾಲಿಕರನ್ನು ರೈತ ಸಂಘ ಒತ್ತಾಯಿಸಿದ ನಿದರ್ಶನಗಳು ಚಳುವಳಿಯ ಉದ್ದಕ್ಕೂ , ಎಲ್ಲಿಯೂ 

ಕಾಣಿಸುವುದಿಲ್ಲ . ಸರ್ಕಾರವೇ ನಿಗದಿಗೊಳಿಸಿದ ಕನಿಷ್ಟ ದಿನಕೂಲಿ, ಅಪ್ರಾಯಸ್ಥ ಮಕ್ಕಳ ದುಡಿಮೆ 
ನಿಶೇಧ ಮುಂತಾದ ಕಾನೂನುಗಳನ್ನು ಕಟ್ಟುನಿಟ್ಟಾಗಿ ಜಾರಿಗೆ ತರಬೇಕೆಂದು ಸರ್ಕಾರವನ್ನು ಚಳು 
ವಳಿಕಾರರು ಒತ್ತಾಯಿಸಿದ ನಿದರ್ಶನಗಳೂ ಕಾಣಿಸುವುದಿಲ್ಲ. ಚಳುವಳಿಯಲ್ಲಿ ಭಾಗವಹಿಸಿದ ನಾನು 
ಮಾತನಾಡಿಸಿದ ಅನೇಕ ರೈತರು ಈಗ ಇರುವ ದರಗಳನ್ನೇ ಕೊಡಲು ತಮಗೆ ಪೂರೈಸುವುದಿಲ್ಲ ಎಂದು 
ಹೇಳಿದ್ದರು . ರೈತ ಸಂಘದ ಅಧ್ಯಕ್ಷ ಶ್ರೀ ಎಚ್ .ಎಸ್ .ರುದ್ರಪ್ಪನವರಿಗೆ “ ನಿಮ್ಮ ಸಂಘಟನೆ, ಚಳುವಳಿ 
ಗಳಲ್ಲಿ ಕೃಷಿ ಕಾರ್ಮಿಕರನ್ನು ಏಕೆ ಅಲಕ್ಷಿಸಿದ್ದೀರಿ? ” ಎಂದು ನಾನು ಪ್ರಶ್ನಿಸಿದಾಗ , ಅವರು ಚಳುವಳಿ 
ಮುಂದಿಟ್ಟ 19ಬೇಡಿಕೆಗಳಲ್ಲಿ ಕೃಷಿಕಾರ್ಮಿಕರ ಬೇಡಿಕೆಗಳೂ ಇದೆ ಎಂದೂ , ರೈತ ಸಂಘದ ತಾಲೂಕು 
ಸಮಿತಿಗಳಲ್ಲಿ ಕೃಷಿ ಕಾರ್ಮಿಕರಿಗೂ ಪ್ರಾತಿನಿಧ್ಯವಿದೆಯಂದೂ ತಿಳಿಸಿದರು. ಜೊತೆಗೆ ಅ ಥರದ ಅಭಿ 
ಪ್ರಾಯಗಳೆಲ್ಲ ಆಳುವ ಪಕ್ಷದವರು ನಡೆಸುತ್ತಿರುವ ಅಪಪ್ರಚಾರವೆಂದೂ , ಆಳುವಪಕ್ಷದ ಕೆಲವು ಸಣ್ಣ 
ಜನ ” ತಮ್ಮ ಸಂಘದ ವಿರುದ್ದ ಕೆಲವಡೆ ಕೃಷಿಕೂಲಿಗಳನ್ನು ಎತ್ತಿಕಟ್ಟುವ “ ಅಲ್ಪತನದ ರಾಜಕೀಯ ” 
ಮಾಡುತ್ತಿದ್ದಾರೆ ಎಂದೂ ಅವರು ಆಪಾದಿಸಿದರು . ಇದು ನಿಜ. ಆದರೆ ಚಳುವಳಿಯ ಮುಖ್ಯ 
ಬೇಡಿಕೆಗಳಲ್ಲಿ ಕೃಷಿ ಕಾರ್ಮಿಕರ ಬೇಡಿಕೆಗಳೂ ಇವೆ ಎನ್ನುವುದು ಸರಿಯಲ್ಲ. ಚಳುವಳಿಯ ಒತ್ತಡವೆಲ್ಲ 
ಸರಕಾರದ ರೆವೆನ್ಯೂ ಅಧಿಕಾರಿಗಳು ಮತ್ತು ಸಹಕಾರಿ ಬ್ಯಾಂಕುಗಳ ಸಿಬ್ಬಂದಿಯ ಮೇಲೆ 
ಮಾತ್ರ ಬಿದ್ದುದರಿಂದ ಚಳುವಳಿಯ ಮುಖ್ಯ ಬೇಡಿಕೆಗಳು ಸರಕಾರದ ತೆರಿಗೆ, ಸಾಲ ಮತ್ತು ಲೆವಿ 
ನೀತಿಗಳಿಗೆ ಮಾತ್ರ ಸಂಬಂಧಿಸಿದವು ಎಂಬುದು ಸ್ಪಷ್ಟವಾಗುತ್ತದೆ, ಹಾಗೆಯೇ ರೈತನಿಗೆ , ಅವನು 
ಬೆಳೆದದಕ್ಕೆ ಯೋಗ್ಯ ಬೆಲೆಗಳು ದೊರೆಯುತ್ತಿಲ್ಲ, ಆದರೆ ಅವನು ಕೊಳ್ಳಬೇಕಾಗಿರುವ ಎಲ್ಲ ವಸ್ತು 
ಗಳ ಬೆಲೆಗಳೂ ಜಾಸ್ತಿಯಾಗಿವೆ ಎಂಬ ವಾದವನ್ನು ರೈತ ಸಂಘದ ನಾಯಕರು ರೈತರ ನಡುವೆ ಜನ 
ಪ್ರಿಯಗೊಳಿಸಿದರೂ , ಈ ವಿಷಮ ಪರಿಸ್ಥಿತಿಯನ್ನು ನಿರ್ಮಿಸುವಲ್ಲಿ ಪ್ರಧಾನ ಪಾತ್ರವಹಿಸಿರುವ 
ಖಾಸಗೀ ವಾಣಿಜ್ಯ , ಬಂಡವಾಳಶಾಹಿಗಳನ್ನು ಕೂಡಾ ಚಳುವಳಿ ನೇರವಾಗಿ ಎದುರಿಸಿಲ್ಲ . 1980ರಲ್ಲಿ 
ಶಿವಮೊಗ್ಗ, ಭದ್ರಾವತಿ ತಾಲೂಕುಗಳ ಕಬ್ಬು ಬೆಳೆಗಾರರು, ಶಿವಮೊಗ್ಗದ ತುಂಗಭದ್ರ ಸಕ್ಕರೆ 
ಕಾರ್ಖಾನೆಯವರ ವಿರುದ್ದ ಮುಷ್ಕರ ನಡೆಸಿ , ಕಬ್ಬಿನ ಬೆಲೆಯನ್ನು ಹೆಚ್ಚಿಸಿಕೊಂಡದ್ದು ಈ ಮಾತಿಗೆ 
ಅಪವಾದವಾಗಿದೆ . ಆದರೆ ಕಬ್ಬು ಬೆಳೆಗಾರರಲ್ಲಿ ಹೆಚ್ಚಿನವರು ಶ್ರೀಮಂತ ರೈತರೇ ಆಗಿರುವುದು, ಒಟ್ಟು 
ಕೃಷಿ ಜಮೀನಿನಲ್ಲಿ ಕಬ್ಬಿನ ಜಮಾನಿನ ವಿಸ್ತೀರ್ಣ ಈ ಎರಡು ತಾಲೂಕುಗಳಲ್ಲಿಯೂ ಕೂಡಾ ತೀರ 
ಕಡಿಮೆ ಇರುವುದು ಮತ್ತು ಕಬ್ಬಿನ ಮಾರಾಟ ಕಾರ್ಖಾನೆ ಮತ್ತು ರೈತರ ನಡುವೆ ಮಧ್ಯವರ್ತಿಗಳು 
ಇಲ್ಲದ ನೇರ ವ್ಯಾಪಾರವಾಗಿರುವುದು ಈ ಕಾರಣಗಳಿಂದ , ಈ ಉದಾಹರಣೆಯ ಚಳುವಳಿಯ 
ಸೀಮಿತತೆಯನ್ನು ದೃಢಪಡಿಸುವಂಥದ್ದೇ ಆಗಿದೆ . ಸಾಲ , ತೆರಿಗೆ, ಲೆವಿಗಳ ಬಗ್ಗೆ ರೈತ ಚಳುವಳಿಯ 
ಬೇಡಿಕೆಗಳು ನಿಖರವಾದವು; ಎದುರಾಳಿ ಯಾರು ಎಂದು ಸ್ಪಷ್ಟ ಗುರುತಿಸಿಕೊಂಡು ಸೆಣೆಸಾಡುವುದಕ್ಕೆ 
ಸಾಧ್ಯವಾಗಿರುವಂಥವು. ಉಳಿದ ಬೇಡಿಕೆಗಳು ಕೇವಲ ಆಶಯ ರೂಪದಲ್ಲಿದ್ದು, ರೈತಸಂಘ , ಬಡ 
ರೈತರನ್ನೂ ಕೃಷಿ ಕಾರ್ಮಿಕರನ್ನೂ ಕಡೆಗಣಿಸಿಲ್ಲ ಎಂದು ತೋರಿಸಲೆಂದೇ ರೂಪಿಸಲಾಗಿರುವ ಬೇಡಿಕೆ 
ಗಳು ಎಂಬ ಸಂಶಯಕ್ಕೆ ಎಡೆ ಮಾಡಿಕೊಡುವಂಥವು. 

ಆದರೆ ಇಷ್ಟರಿಂದಲೇ ಈ ಚಳುವಳಿಯನ್ನು ಶ್ರೀಮಂತ ರೈತರ ಚಳುವಳಿ ” ಎಂದು ತಿರ 
ಸ್ಮರಿಸುವುದು ಸರಿಯೇ ? ಜೊತೆಗೆ ತಮ್ಮದು ಸಮಗ್ರ ರೈತಾಪಿಯ ಹಿತಾಸಕ್ತಿಗಳನ್ನು ಪ್ರತಿನಿಧಿಸುವ 
ಚಳುವಳಿ ಎಂಬ ರೈತ ಸಂಘದ ನಿಲುವು ನಿಜವೇ ? ಚಳುವಳಿಯಲ್ಲಿ ಪಾಲುಗೊಂಡ , ವಿಭಿನ್ನ ಗುಣ 

ಲಕ್ಷಣಗಳುಳ್ಳ ಶಿವಮೊಗ್ಗ ಜಿಲ್ಲೆಯ ಎರಡು ಹಳ್ಳಿಗಳ ಸಲ ಅವಲೋಕನದಿಂದ ಈ ಪ್ರಶ್ನೆಗಳಿಗೆ 
ಉತ್ತರಗಳನ್ನು ಪಡೆಯಲು ನಾನು ಪ್ರಯತ್ನಿಸಿದ್ದೇನೆ. ಅವುಗಳಲ್ಲಿ ಒಂದು ಮಳೆತರಿಯ , ಬತ್ತದ 
ಬೆಳೆಯೇ ಪ್ರಧಾನವಾಗಿರುವ ತೀರ್ಥಹಳ್ಳಿ ತಾಲೂಕಿನಕೋಡ್ಲು ಪಂಚಾಯತು; ಇನ್ನೊಂದು ತುಂಗಾ 
ಅಣೆಕಟ್ಟಿನ ನೀರಾವರಿಯ ಸೌಲಭ್ಯ ಪಡೆದಿರುವ ಶಿವಮೊಗ್ಗ ತಾಲೂಕಿನ ಗಾಜನೂರು, ಮೇಲಿನ 
ಎರಡು ಪ್ರಶ್ನೆಗಳು ಮಾತ್ರ ನನ್ನ ಗಮನದಲ್ಲಿರುವುದರಿಂದ, ನನ್ನ ಉದ್ದೇಶ, ಈ ಎರಡು ಹಳ್ಳಿಗಳ 
ಆರ್ಥಿಕತೆಯ ಸಮಗ್ರ ವಿಶ್ಲೇಷಣೆ ಅಲ್ಲ ಎಂಬುದನ್ನು ಮೊದಲೇ ಸ್ಪಷ್ಟಪಡಿಸುತ್ತೇನೆ. 


ಕೋಡ್ಲು ಪಂಚಾಯತು : 
- ಕೋಡು, ತೀರ್ಥಹಳ್ಳಿಯಿಂದ ಸುಮಾರು ಹತ್ತು ಮೈಲಿ ದೂರದಲ್ಲಿರುವ ಹಳ್ಳಿ , ಈ 
ಹಳ್ಳಿಯಲ್ಲಿಯೇ , ಮೇಲಿನಕೋಡು, ನಡುವಿನ ಕೋಡು, ಕೆಳಗಿನ ಕೋಡು, ದುಗುಳಗೇರಿ, 
ಮುಂತಾದ , ಕಾಡು , ಸೊಪ್ಪಿನ ಬೆಟ್ಟಗಳ ನಡುವೆ ದೂರದೂರದಲ್ಲಿರುವಕೇರಿಗಳಿದ್ದು ( ಹ್ಯಾಮೈಟ್ಸ್ ) , 
ಈ ಹಳ್ಳಿಯ ಒತ್ತಿಗೇ ಇರುವ ಗುಡ್ಡೆಕೊಪ್ಪ, ಆಲಗೇರಿ, ಬೋಗಾರುಕೊಪ್ಪ, ಹೊರಬೈಲು ಗಾತ್ರ 
ಗಳು ಸೇರಿರುವ ಗ್ರೂಪ್ ಪಂಚಾಯತಿನ ಒಟ್ಟು ಜನ ಸಂಖ್ಯೆ 2300 . ಈ ಗೂಪ್ ಪಂಚಾಯತಿಯ 
ಯಾವ ಹಳ್ಳಿಗೂ ಇನ್ನೂ ಎಲೆಕ್ಸಿಸಿಟಿ ಬಂದಿಲ್ಲ . ರೈತ ಚಳುವಳಿಯಲ್ಲಿ ಈ ಪಂಚಾಯತಿ ನಿಂದದೊಡ್ಡ 
ಸಂಖ್ಯೆಯಲ್ಲಿ ಜನ ಭಾಗವಹಿಸಿದ್ದರು : ಅಂದರೆ ತೀರ್ಥಹಳ್ಳಿ ತಾಲೂಕು ಕಛೇರಿಯ ಎದುರು ಧರಣಿ 
ಮುಷ್ಕರ ಹೂಡಿ, ಘೋಷಣೆ ಕೂಗಿ, ಒಂದು ಹಗಲಿನ ಬಂಧನಕ್ಕೆ ಒಳಗಾಗಿದ್ದರು . ರೈತ ಸಂಘದ 
ಸಭೆಗಳಿಗೆಹೋಗುವುದು , ಸಾಲಗಾರ ರೈತರ ಮನೆಗಳ ಜಫಿಯನ್ನು ಸಾಮೂಹಿಕವಾಗಿ ತಡೆಯುವುದು 
ಮುಂತಾದ ಕಾರ್ಯಕ್ರಮಗಳಲ್ಲಿ, ಈ ಹಳ್ಳಿಗಳಿಂದ ಹೆಚ್ಚು ಕಡಿಮೆ ಮನೆಗೊಬ್ಬ ಗಂಡಸಿನಂತೆ ಭಾಗ 
ವಹಿಸಿದ್ದರು ಎಂದು ತೀರ್ಥಹಳ್ಳಿ ತಾಲೂಕು ರೈತ ಸಂಘದ ಕಾರ್ಯದರ್ಶಿ ನನಗೆ ತಿಳಿಸಿದರು . ಈ 
ಗ್ರೂಪ್ ಪಂಚಾಯತಿಯಿಂದಮರು ಜನ ಬಳ್ಳಾರಿ ಜೈಲಿನಲ್ಲಿಯೂ ಎರಡುವಾರ ಬಂಧನದಲ್ಲಿದ್ದರು . 
ಕೊಡು ಪಂಚಾಯತಿಯಿಂದ ಹೆಚ್ಚು ಜನ ರೈತರು ಭಾಗವಹಿಸಿದ್ದಕ್ಕೆ ತಾಲೂಕು ರೈತ ಸಂಘದ 
ಕಾರ್ಯದರ್ಶಿಕೊಡ್ತು ವೆಂಕಟೇಶ ಅದೇ ಹಳ್ಳಿಯವರಾಗಿರುವುದೂ ಒಂದು ಕಾರಣವಿರಬಹುದು . 
ಆದರೆ ಅದು ಒಂದೇ ಕಾರಣ ಖಂಡಿತ ಅಲ್ಲ . ಯಾಕೆಂದರೆ ಆರ್ಥಿಕವಾಗಿ ಅಂಥದ್ದೇ ಗುಣ ಲಕ್ಷಣ 
ಗಳುಳ್ಳ , ಈ ಗ್ರೂಪ್ ಪಂಚಾಯಿತಿಗೆ ಸವಿಾಪದ ಉಂಟರು ಕಟ್ಟೆ , ಕೈಮರ, ರಂಜದ ಕಟ್ಟೆ , 
ಹೊಸ ಹಳ್ಳಿ , ನಾಗಲಾಪುರ ಮುಂತಾದ ಹಳ್ಳಿಗಳಿಂದಲೂ ರೈತರು ದೊಡ್ಡ ಸಂಖ್ಯೆಯಲ್ಲಿ ಚಳುವಳಿ 
ಯಲ್ಲಿ ಭಾಗವಹಿಸಿದ್ದರು . “ ಮನೆಗೊಬ್ಬ ಗಂಡಸಿನಂತೆ ” ಎನ್ನುವ ವೆಂಕಟೇಶ ಅವರ ಮಾತಿನಲ್ಲಿ 
ಸ್ವಲ್ಪ ಉಪ್ಪೇಕ್ಷೆ ಇದ್ದಿರಬಹುದಾದರೂ , ಈ ಹಳ್ಳಿಗಳಲ್ಲಿ ನಾನು ಮಾತನಾಡಿಸಿದ ಹೆಚ್ಚಿನ ರೈತರು 
ಚಳುವಳಿಗೆ ಪರವಾಗಿದ್ದರು ; ಚಳುವಳಿಯ ಬೇಡಿಕೆಗಳ ಬಗ್ಗೆ , ರೈತ ಸಂಘದ ವಾದಗಳ ಬಗ್ಗೆ ಇವರಿಗೆ 
ಸರಿಯಾದ ತಿಳುವಳಿಕೆಯೂ ಇದ್ದಿತು. ಒಬ್ಬ ರೈತ ಮಾತ್ರ “ನಾವೆಲ್ಲ ಸಣ್ಣ ಪುಟ್ಟ ಜನಗಳು ; ನಮಗ್ಯಾಕೆ 
ಚಳುವಳಿ ಎಂದು ಹೋಗಲಿಲ್ಲ ” ಎಂದ ; ಇಬ್ಬರು ರೈತರು “ ನಾವು ಸಾಲಗೀಲ ಮಾಡಿಲ್ಲ; 
ಆದ್ದರಿಂದ ಚಳುವಳಿಗೆ ಹೋಗಲಿಲ್ಲ ” ಎಂದು ಹೇಳಿದರು . ನಾನು ಮಾತನಾಡಿಸಿದ ರೈತರಲ್ಲಿ 
ಚಳುವಳಿಯಲ್ಲಿ ಭಾಗವಹಿಸಿದವರು ಮತ್ತು ದೂರವುಳಿದವರು ಎಲ್ಲರೂ ಚಳುವಳಿಯನ್ನು ಸಹಕಾರೀ 
ಬ್ಯಾಂಕುಗಳ ಸಾಲಗಳ ಜೊತೆಗೆ ಸವಿರಾಕರಿಸಿದ್ದರು . ( ಗಾಜನೂರಿನಲ್ಲಿಯೂ ಇಂಥದೇ ಪ್ರತಿಕ್ರಿಯೆ 

ಗಳು ಕಂಡು ಬಂದಿದ್ದವು. “ ಸರಕಾರದ ತಪ್ಪು ಧೋರಣೆಗಳು ಮತ್ತು ಮಾರುಕಟ್ಟೆಯ ವಿಷ 
ಮತೆಗಳಿಂದ ರೈತರು ವಿಪರೀತ ನಷ್ಟಕ್ಕೊಳಗಾಗಿದ್ದಾರೆ ಮತ್ತು ಸಾಲಗಾರರಾಗಿದ್ದಾರೆ . ಜೊತೆಗೆ ಸಹ 
ಕಾರೀ ಸಾಲದ ಬಡ್ಡಿ , ಸುಸ್ತಿಬಡ್ಡಿಗಳ ಹೊರೆಯೂ ವಿಪರೀತ. ಆದ್ದರಿಂದ ರೈತರು ಸಾಲಗಳನ್ನು 
ಹಿಂದೆಕೊಡುವ ಸ್ಥಿತಿಯಲ್ಲಿಲ್ಲ . ಈ ಸಾಲಗಳನ್ನು ಮನ್ನಾ ಮಾಡಬೇಕು” ಎಂಬುದು ರೈತ ಸಂಘದ 
ನಿಲುವು. ಇದಕ್ಕೆ ಅನುಗುಣವಾಗಿ ಸಹಕಾರಿ ಬ್ಯಾಂಕುಗಳ ಸಾಲ ವಸೂಲಿಯ ನೋಟೀಸುಗಳಿಗೆ, 
ರೈತರು ಕೊಡಬೇಕಾದ ಉತ್ತರದ ಒಂದು ಮಾದರಿಯನ್ನೂ ರೈತಸಂಘ ಸಿದ್ದಪಡಿಸಿ, ರೈತರಿಗೆ 
ಹಂಚಿದೆ . ಜಿ , ಆಸ್ತಿ ಹರಾಜು , ಮುಂದೆ ಸಾಲ ಸಿಗದಿರುವುದು, ಸುಸ್ತಿ ಬಡ್ಡಿ , ಚಕ್ರ ಬಡ್ಡಿ ಮುಂತಾದ 
ಬೆದರಿಕೆಗಳನ್ನು ಅಲಕ್ಷಿಸಿ ರೈತ ಸಂಘದ ಕರೆಗೆ ಅನುಗುಣವಾಗಿ ಸಾಲ ಮರುಪಾವತಿ ಮಾಡದೆ ಇರು 
ವುದನ್ನೂ “ ಚಳುವಳಿಯಲ್ಲಿ ಭಾಗವಹಿಸಿದಂತೆಯೇ ” ಎಂದು ಭಾವಿಸಿದರೂ , ಚಳುವಳಿಗೆ ಈ 
ಪಂಚಾಯತಿಯಲ್ಲಿ ಸಿಕ್ಕಿದ ಜನಬೆಂಬಲ ಗಣನೀಯವಾಗಿದೆ. ಯಾಕೆಂದರೆ , ಚಳುವಳಿ ಪ್ರಾರಂಭ 
ವಾದಂದಿನಿಂದ,ಕೊಡು ಪಂಚಾಯತಿಯನ್ನು ತನ್ನ ವ್ಯಾಪ್ತಿಗೆ ಸೇರಿಸಿಕೊಂಡಿರುವ “ ಮಾಗರವಳ್ಳಿ 
ಸೇವಾಸಹಕಾರಿ ಸಂಘ ” ದ ಸಾಲ ಮರುಪಾವತಿ ಒಂದು ಪೈಸೆಯೂ ಆಗಿಲ್ಲ . ಒಟ್ಟಿನಲ್ಲಿ ರೈತ 
ಚಳುವಳಿಗೆ ಈ ಪ್ರದೇಶದಲ್ಲಿ ಕಂಡು ಬಂದ ಬೆಂಬಲ ಸಾಕೇತಿಕವಾಗಿರದೆ, ವ್ಯಾಪಕವಾಗಿತ್ತು . ಚಳು 
ವಳಿಗೆ ' ಗ್ರಾಸ್‌ರೂಟ್ಸ್ ' ಮಟ್ಟದ ಸಂಘಟನೆಯು ಇತ್ತು . (ರೈತ ಸಂಘ , ತಾಲೂಕಿನ ಎಲ್ಲ 
ಹೋಬಳಿಗಳಲ್ಲಿ ಸಮಿತಿಗಳನ್ನು ರಚಿಸಿಕೊಂಡಿದ್ದು, ಚಳುವಳಿಯಲ್ಲಿ ತಾಲೂಕಿನ ಎಲ್ಲ ಕಡೆಗಳ 
ರೈತರೂ ಭಾಗವಹಿಸಿದ್ದಾರೆ .) 
- ರೈತ ಚಳುವಳಿ , ನೀರಾವರಿ ಪ್ರದೇಶದ ವಾಣಿಜ್ಯ ಬೆಳೆಗಳ ರೈತರು ಮಾತ್ರ ನಡೆಸುತ್ತಿರುವ 
ಚಳುವಳಿ ಎಂಬ ಅಭಿಪ್ರಾಯದ ಬಗ್ಗೆ ನಾನು ಶ್ರೀ ರುದ್ರಪ್ಪನವರನ್ನು ಪ್ರಶ್ನಿಸಿದಾಗ, ಅವರು ತಕ್ಷಣ 
“ ತೀರ್ಥಹಳ್ಳಿ ತಾಲೂಕಿನಲ್ಲಿ ನಮಗೆ ಒಳ್ಳೆಯ ಸಂಘಟನೆ ಇದೆ ; ಅಲ್ಲಿಯ ರೈತರೂ ದೊಡ್ಡ ಸಂಖ್ಯೆಯಲ್ಲಿ 
ನಮ್ಮ ಕಾರ್ಯಕ್ರಮಗಳಲ್ಲಿ ಭಾಗವಹಿಸಿದ್ದಾರೆ . ಅಲ್ಲಿ ಯಾವ ನೀರಾವರಿ ಇದೆ ? ” ಎಂದು ಪ್ರಶ್ನಿಸಿ 
ದ್ದರು . (ಸಂಘಟನೆ ಪ್ರಬಲವಾಗಿ ಇರುವ ತಾಲೂಕುಗಳಲ್ಲಿ ಭದ್ರಾವತಿ ಬಿಟ್ಟರೆ, ಉಳಿದ ಶಿವಮೊಗ್ಗ, 
ಹೊನ್ನಾಳಿ, ಚೆನ್ನಗಿರಿ, ಶಿಕಾರಿಪುರ ಮುಂತಾದ ತಾಲೂಕುಗಳು ಕೂಡಾ ಬಹುಮಟ್ಟಿಗೆ ಮಳೆ 
ಆಧಾರಿತಕೃಷಿ ಪ್ರದೇಶಗಳೇ ಆಗಿರುವುದನ್ನು ಮತ್ತು ಭದ್ರಾವತಿಯ ಸೇರಿದಂತೆ ಈ ಎಲ್ಲ ತಾಲೂಕು 
ಗಳಲ್ಲಿಯೂ , ಕಬ್ಬು ಬತ್ರಗಳಲ್ಲಿ ಬತ್ತವೇ ಅತಿ ಪ್ರಧಾನವಾದ ಬೆಳೆಯಾಗಿರುವುದನ್ನೂ ಅವರು ಎತ್ತಿ 
ತೋರಿಸಿದರು. ರೈತ ಚಳುವಳಿ ಕೇವಲ ನೀರಾವರಿ ಪ್ರದೇಶದ ವಾಣಿಜ್ಯ ಬೆಳೆಗಳ ರೈತರ ಚಳುವಳಿ 
ಅಥವಾ ಶ್ರೀಮಂತ ರೈತರ ಚಳುವಳಿ ಎಂಬ ಅಭಿಪ್ರಾಯ ಆಧಾರವಿಲ್ಲದ್ದು ಎಂಬುದನ್ನು ತೀರ್ಥಹಳ್ಳಿ 
ತಾಲೂಕಿನ ಉದಾಹರಣೆ ತೋರಿಸುತ್ತದೆ. ಇಲ್ಲಿನ ರೈತರ ಸಮಸ್ಯೆಗಳಿಗೆ ರೈತಚಳುವಳಿಯ ಬೇಡಿಕೆ 
ಗಳಲ್ಲಿ ಪರಿಹಾರವಿದೆಯೆ ? ಅಥವಾ ಈ ರೈತರು ನಿರುದ್ದಿಶ್ಯ , ಚಳುವಳಿಯಲ್ಲಿ ಭಾಗವಹಿಸಿದ್ದಾರೆಯೆ ? 
ಈ ತಾಲೂಕಿನ ಗ್ರಾವಿರಾಣ ಬಡತನಕ್ಕೆ ಪ್ರಾತಿನಿಧಿಕವೆನ್ನಬಹುದಾದ ಕೋಫ್ತು ಪಂಚಾಯತಿಯ . 
ಹಳ್ಳಿಗಳ ರೈತರ ಬಡತನದ ಕೆಲವು ವಿವರಗಳನ್ನು ಗಮನಿಸುವುದರ ಮುಖಾಂತರ ಇದನ್ನು ಪರಿಶೀಲಿಸ 
ಬಹುದು. 
- ಎಲ್ಲ ಗ್ರಾಮಗಳಂತೆ ,ಕೋಡ್ಲು ಪಂಚಾಯತಿಯ ಕೃಷಿ ಭೂಮಿಯ ಒಡೆತನದಲ್ಲಿ ಕೂಡಾ 
ಅಸಮಾನತೆ ಇದ್ದು ಅದನ್ನು ಕೆಳಗಿನ ಅಂಕೆ ಸಂಖ್ಯೆಗಳಿಂದ ಗ್ರಹಿಸಬಹುದು. 


374 0 ರುಜುವಾತು 


ವಿಸ್ತೀರ್ಣ 


5 ಎಕ್ರೆಯವರೆಗೆ 
5 ರಿಂದ 10 ಎಕ್ರೆವರೆಗೆ 
10 ಎಕ್ರೆ ಮೇಲ್ಪಟ್ಟು 


ಹಿಡುವಳಿಗಳ ಸಂಖ್ಯೆ ಹಿಡುವಳಿಗಳಲ್ಲಿರುವ ಒಟ್ಟು ಜಮಾನರಿ 

252 _ 502 ಎಕ್ರೆ 20 ಗುಂಟೆ 
- 55 

305 ಎಕ್ರೆ 
- 9 

105 ಎಕ್ರೆ 
ಒಟ್ಟು 316 912 ಎಕ್ರೆ 20 ಗುಂಟೆ 

( 1 ಎಕ್ರೆ = 40 ಗುಂಟೆ) 


ಗೂಪ್ ಪಂಚಾಯತಿಗೆ ಸೇರಿದ 912 ಎಕ್ರೆ ಕೃಷಿ ಭೂಮಿಯಲ್ಲಿ 200 ಎಕ್ರೆಗಳಷ್ಟು 
ಜಾಗ , ಎರಡು ಬೆಳೆ ಬೆಳೆಯುವ ಪ್ರದೇಶ. ಆದರೆ ಇದರಲ್ಲಿ 187 ಎಕ್ರೆಗಳ ಜಾಗ , ಆಲಗೇರಿಯ 
ಒಂದು ಗ್ರಾಮದಲ್ಲೇ ಇದೆ . 1973ರಲ್ಲಿ ತುಂಗಾ ನದಿಯ ನೀರನ್ನು ಎತ್ತಿ ಹಾಯಿಸುವ ವ್ಯವಸ್ಥೆ 
(ಲಿಫ್ಟ್ ಇರಿಗೇಶನ್ ) ಯನ್ನು ಸರಕಾರ ಮಾಡಿದ್ದರಿಂದ, ಇದು ಸಾಧ್ಯವಾಗಿದೆ. ಉಳಿದ 13 ಎಕ್ರೆ 
ಯಷ್ಟು ಎರಡು ಬೆಳೆಯ ಜಾಗ , ಸಾಂಪ್ರದಾಯಿಕ ಕೆರೆ ನೀರಾವರಿಯ ಜಮಾನಾಗಿದ್ದು, ಅದು 
ಬೋಗಾರು ಕೊಪ್ಪ ಮತ್ತು ಹೊರಬೈಲು ಗ್ರಾಮಗಳಲ್ಲಿ ಹಂಚಿಹೋಗಿದೆ . ಕೋಡು, ಗುಡ್ಡಕೊಪ್ಪ 
ಗ್ರಾಮಗಳ ಎಲ್ಲ ಜವಿಾನು ಮತ್ತು ಬೋಗಾರು ಕೊಪ್ಪ , ಹೊರಬೈಲು ಗ್ರಾಮಗಳ ಬಹುತೇಕ 
ಜಾನು ಸಂಪೂರ್ಣವಾಗಿ ಮಳೆತರಿಯದ್ದು. ಬತ್ತ ಬಿಟ್ಟರೆ, ಪಂಚಾಯತಿನ ಮುಖ್ಯ ಬೆಳೆ ಅಡಿಕೆ 
ಯಾಗಿದ್ದು ಪಂಚಾಯತಿನ ಅಡಿಕೆ ಬಾಗಾಯತಿನ ಒಟ್ಟು ವಿಸ್ತೀರ್ಣ 130 ಎಕ್ರೆಗಳು , 10 ಗುಂಟೆ, 
15 ಗುಂಟೆ - ಹೀಗೆ ಸಣ್ಣ ಸಣ್ಣ ತುಂಡುಗಳಾಗಿ ರೈತರಲ್ಲಿ ಹಂಚಿಹೋಗಿರುವ , ಈ ಅಡಿಕೆ ಬಾಗಾಯತ 
ಇಲ್ಲಿನ ಹೆಚ್ಚಿನ ರೈತರ ಮುಖ್ಯ ನಗದು ವರಮಾನದ ಮೂಲವಾಗಿದೆ . ಉದ್ದು, ಅಲಸಂದೆ , 
ಹುರುಳಿ ಮುಂತಾದ ಧಾನ್ಯದ ಎರಡನೆಯ ಬೆಳೆ ( ಬತ್ತದಷ್ಟು ನೀರಿನ ಆವಶ್ಯಕತೆ ಇಲ್ಲದ್ದು) ಯ 
ಜಮಿಾನು ಕೂಡಾಗ್ರೂಪ್ ಪಂಚಾಯತಿಯಲ್ಲಿ ತೀರ ಕಡಿಮೆ -ಕೇವಲ 65 ಎಕ್ರೆಗಳು , ಕೋಡು 
ಗ್ರಾಮಕ್ಕೆ ತಾಗಿಕೊಂಡೇ ಮಾಲತಿ ನದಿ ಹರಿಯುತ್ತದೆ; ಸವಿಾಪದ ಆಲಗೇರಿಯಲ್ಲಿ ಅದು 
ತುಂಗಾನದಿಯನ್ನು ಕೂಡಿಕೊಳ್ಳುತ್ತದೆ. ಕಡು ಬೇಸಿಗೆಯಲ್ಲಿ ಮರಳು ರಾಶಿಗಳ ಮಧ್ಯೆ ಸೀಳು 
ಸೀಳಾಗಿ ಸಾಕಷ್ಟು ನೀರು ಹರಿಯುವ ಈ ನದಿಯಿಂದಲೂ ಆಲಗೇರಿಯಲ್ಲಿಯಂತೆ ಲಿಫ್ಟ್ 
ಇರಿಗೇಶನ್ ಮುಖಾಂತರ ,ಕೋಡು ಗ್ರಾಮದ ಹೆಚ್ಚಿನ ಗದ್ದೆಗಳನ್ನು ಎರಡು ಬೆಳೆಯ ಜಮಾನಾಗಿ 
ಪರಿವರ್ತಿಸುವುದು ಸಾಧ್ಯವಿದೆ . ವಾಸ್ತವವಾಗಿಕೊಡು ಗಾಮದಲ್ಲೇ ಮೊದಲಿಗೆ ಅದನ್ನು ಮಾಡ 
ಬೇಕೆಂದು ಸರಕಾರದ ಯೋಜನೆ ಇದ್ದು ನಂತರ ಏನೋ ರಾಜಕೀಯದಿಂದ, ಅದು ಅಲಗೇರಿಗೆ 
ದಕ್ಕಿತಂತೆ. ಆದರೆ ಇಂದಲ್ಲ ನಾಳೆ ತಮ್ಮ ಗಾಮಕ್ಕೂ ಈ ಸೌಲಭ್ಯ ಬರಬಹುದು ಎಂಬ ಆಸೆ 
ಕೊಡು ಹಳ್ಳಿಯವರಿಗಿದೆ . ಗ್ರೂಪ್ ಪಂಚಾಯತಿಯ ಇತರ ಮೂರು ಹಳ್ಳಿಗಳಾದ ಗುಡ್ಡೆ 
ಕೊಪ್ಪ , ಬೋಗಾರಕೊಪ್ಪ , ಹೊರಬೈಲುಗ್ರಾಮಗಳಿಗೆ ಈ ಆಸೆಯೂ ಇಲ್ಲ . 

ಒಂದೇ ಬೆಳೆಯ ಬತ್ತದ ಮಳೆತರಿಯ ಜಪಾನಿನ ರೈತರು ಸಾಂಪ್ರದಾಯಿಕ ಕೃಷಿಯ 
ಪದ್ಧತಿಯನ್ನೇ ಅನುಸರಿಸುವುದು ಅನಿವಾರ್ಯವಾಗಿದೆ. ಸುಧಾರಿತ ತಳಿಯ ಬೀಜಗಳಿಗೆ ಬೇಕಾಗುವ 
ಕೃತಕ ಗೊಬ್ಬರ, ಔಷಧಿ ಯಾವುವೂ , ಈ ಪ್ರದೇಶದಲ್ಲಿ ಬೀಳುವ ಜಡಿ ಮಳೆಗೆ ಗದ್ದೆಯಲ್ಲಿ ಉಳಿಯುವು 
ದಿಲ್ಲ ( ಎರಡು ಬೆಳೆಯ ಆಲಗೇರಿಯಲ್ಲಿಯೂ , ಇದೇ ಕಾರಣಕ್ಕೆ , ರೈತರು ಮೊದಲನೆಯ ಅಂದರೆ 
ಮಳೆಗಾಲದ ಬೆಳೆಗೆ ಸ್ಥಳೀಯ ಬೀಜಗಳನ್ನು ಮತ್ತು ಹಟ್ಟಿಗೊಬ್ಬರವನ್ನೇ ಬಳಸುತ್ತಾರೆ) . ಅಲ್ಲದೆ 

ತೀರ ಬಡರೈತರಿಗೆ ಇವನ್ನೆಲ್ಲ ಕೊಂಡು ತರುವ ನಗದಿನ ಅನುಕೂಲವೂ ಇರುವುದಿಲ್ಲ. ಆದ್ದರಿಂದ ಈ 
ಪ್ರದೇಶದ ರೈತರೆಲ್ಲ ತಮ್ಮ ಗದ್ದೆಗಳಲ್ಲಿ ಬತ್ತದ ಸ್ಥಳೀಯ ತಳಿಗಳಾದಜೋಳಗ , ಹೆಗ್ಡೆ , ಮಸುವಳ್ಳಿ , 
ಕರಿದಡಿ , ಸೋಮಸಾಲಿ, ಸಣ್ಣವಾಕ್ಯ ಮುಂತಾದ ಕಡಿಮೆ ಇಳುವರಿಯ ನೇಜಿಯನ್ನೇ ನೆಟ್ಟು , ಹಟ್ಟಿ 
ಗೊಬ್ಬರವಷ್ಟನ್ನೇ ಹಾಕಿ ಫಸಲು ತೆಗೆಯುವ ರೈತರು. ನೀರಾವರಿ ಪ್ರದೇಶದ ರೈತರು ಜಯ , 
ಐ . ಆರ್ . 8., ಇಂಟಾನ್ , ಗೌರಿ ಮುಂತಾದ ಸುಧಾರಿತ ತಳಿಯ ನೇಜಿ ನೆಟ್ಟು , ರಾಸಾಯನಿಕ ಗೊಬ್ಬರ, 
ಔಷಧಗಳನ್ನು ಹಾಕಿ ಎಕ್ರೆಗೆ ಸಾಧಾರಣ 15 ರಿಂದ 20 ಕ್ವಿಂಟಾಲ್ ಬತ್ತ ಬೆಳೆದರೆ ಈ ರೈತರು 
ಬಹಳ ಒಳ್ಳೆಯ ಬೆಳೆ ಆದ ವರ್ಷಗಳಲ್ಲ ಎಕ್ರೆಗೆ ಕೇವಲ 8 ರಿಂದ 10 ಕ್ವಿಂಟಾಲ್ ಬತ್ತ, 
ಬೆಳೆಯುವವರು . ಈ ಗ್ರಾಮಗಳಲ್ಲಿ ನಾನು ಮಾತನಾಡಿಸಿದ ರೈತರೆಲ್ಲರೂ ಇಷ್ಟು ಕೂಡಾ 
ಬೆಳೆಯುವುದಿಲ್ಲ ಎಂದೂ , ತಮ್ಮ ಬೆಳೆ ಎಕ್ರೆಗೆ ಆರು ಆರೂವರೆ ಕ್ವಿಂಟಾಲು ಮಾರುವುದಿಲ್ಲವೆಂದೂ 
ಹೇಳಿದರು . 

ಗ್ರೂಪ್ ಪಂಚಾಯತಿಯ ಹಳ್ಳಿಗಳಲ್ಲಿ ದೊಡ್ಡ ವಿಸ್ತೀರ್ಣದ ಅಡಿಕೆ ಬಾಗಾಯತಿನ ಹಿಡು 
ವಳಿಗಳು ಇಲ್ಲದಿರುವುದು , ಅಲಗೇರಿ ಬಿಟ್ಟು ಉಳಿದ ಹಳ್ಳಿಗಳ ಜಪಾನೆಲ್ಲ ಒಂದೇ ಬೆಳೆಯ 
ದ್ದಾಗಿರುವುದು , ದೊಡ್ಡ, ಮಧ್ಯಮ ರೈತರ ಜಮೀನಿನ ವಿಸ್ತೀರ್ಣ ಒಟ್ಟು ಜಮಾನಿನ 
ವಿಸ್ತೀರ್ಣದಲ್ಲಿ ಕಡಿಮೆಯಾಗಿರುವುದು – ಈ ಕಾರಣಗಳಿಂದ ಈ ಹಳ್ಳಿಗಳ ಒಟ್ಟು ಕುಟುಂಬಗಳಲ್ಲಿ 
ಭೂ ಹೀನ ಕೃಷಿಕಾರ್ಮಿಕರ ಕುಟುಂಬಗಳ ಸಂಖ್ಯೆಯೂ ಕಡಿಮೆಯಾಗಿದೆ .ಕೋಡು ಗ್ರಾಮದ 81 
ಕುಟುಂಬಗಳಲ್ಲಿ 1 ಕುಟುಂಬಕ್ಕೆ , ಬೋಗಾರುಕೊಪ್ಪದ 69 ಕುಟುಂಬಗಳಲ್ಲಿ 3 ಕುಟುಂಬಗಳಿಗೆ , 
ಹೊರಬೈಲು ಗ್ರಾಮದ 103 ಕುಟುಂಬಗಳಲ್ಲಿ 18 ಕುಟುಂಬಗಳಿಗೆ ಮತ್ತು ಆಲಗೇರಿಯ 82 
ಕುಟುಂಬಗಳಲ್ಲಿ 12 ಕುಟುಂಬಗಳಿಗೆ ಏನೇನೂ ಕೃಷಿ ಜವಿರಾನು ಇಲ್ಲ. ಗುಡ್ಡೆಕೊಪ್ಪದಲ್ಲಿ ಭೂ 
ಹೀನರ ಒಂದು ಕುಟುಂಬವೂ ಇಲ್ಲ. ಅಂದರೆ ಇಡೀ ಪಂಚಾಯತಿನ 350 ಕುಟುಂಬಗಳಲ್ಲಿ 34 
ಕುಟುಂಬಗಳು ಭೂ ರಹಿತ ಕೃಷಿ ಕಾರ್ಮಿಕರ ಕುಟುಂಬಗಳು . ( ಇದರಲ್ಲಿ 25 ಕುಟುಂಬಗಳು ಹರಿ 
ಜನರವು) , ನೀರಾವರಿ ಇರುವ ಆಲಗೇರಿಯಲ್ಲಿಯೂ ಕೇವಲ 12 ಕುಟುಂಬಗಳು ಭೂ ರಹಿತರವು. 
ಆದರೆ ಈ ಗ್ರಾಮದ ಗದ್ದೆನೆಟ್ಟಿ ಮತ್ತು ಕೊಯಿಲಿನ ಕೂಲಿ ಕೆಲಸಗಳಿಗೆ ಸ್ಥಳೀಯರಲ್ಲದೆ ಸವಿಾಪದ 
ಮಿನುಗುಂದ , ತಲವಾನಿ, ಸೌಳಿ, ಭವಣೆ , ರಂಜದ ಕಟ್ಟೆ ಮುಂತಾದ ಹಳ್ಳಿಗಳಿಂದಲೂ ಆಳುಗಳು 
ಬರುತ್ತಿದ್ದರು . ಉಳಿದ ಹಳ್ಳಿಗಳಲ್ಲಿ ಈ ವಿದ್ಯಮಾನ ಕಾಣಿಸುವುದಿಲ್ಲ. 

- ಈ ಕೂಲಿಗಳ ಜೊತೆಗೆ ಪಂಚಾಯತಿನ ಸಣ್ಣ ರೈತರೂ ಕೂಡಾಕೂಲಿಕೆಲಸಕ್ಕೆ ತಯಾರಾಗಿ 
ರುವವರು ; ಅದರ ಅಗತ್ಯ ಕೂಡಾ ಅವರಿಗೆ ಇದೆ. ಆದರೆ ಹಳ್ಳಿಗಳಲ್ಲಿ ಇವರನ್ನು ಕೆಲಸಕ್ಕೆ ಕರೆ 
ಯುವವರೇ ಇಲ್ಲ ಎನ್ನುವ ಪರಿಸ್ಥಿತಿ ಇದೆ. ಆದ್ದರಿಂದ , ಈ ಹಳ್ಳಿಗಳಲ್ಲಿ ಮಾತ್ರವಲ್ಲ, ತೀರ್ಥಹಳ್ಳಿ 
ತಾಲೂಕಿನ ಹೆಚ್ಚಿನ ಕಡೆಗಳಲ್ಲೂ ಕೃಷಿಯ ದಿನಗೂಲಿಯ ದರಗಳು , ಗಂಡಾಳಿಗೆ 5 ರೂ , ಹೆಣ್ಣಾಳಿಗೆ 
4 ರೂಗಳನ್ನು ಮಾರುವುದಿಲ್ಲ . ಈ ದರಗಳು ಕೂಡಾ ನೆಟ್ಟಿ ಮತ್ತು ಕೊಯಿಲಿನ ಕೆಲಸಗಳ 
ದರಗಳಾಗಿದ್ದು ವರ್ಷದ ಉಳಿದ ವೇಳೆ, ಏನಾದರೂ ಕೆಲಸವಿದ್ದರೆ , ಕೂಲಿಯ ದರ 4 ರೂ (ಗಂಡಾಳಿಗೆ) 
3 ರೂ ( ಹೆಣ್ಣಾಳಿಗೆ) ಗೆ ವಿರುವುದಿಲ್ಲ . ಕೆಲವುಕಡೆ ಇದಕ್ಕಿಂತಲೂ ಕಡಿಮೆಯ ದರಗಳು ಚಾಲ್ತಿ 
ಯಲ್ಲಿವೆ. ಕೊಡು ಪಂಚಾಯತಿಗೇ ಸೇರಿದ ಹೆಗ್ಗೋಡುಎಂಬ ಗ್ರಾಮಕ್ಕೆ ಸವಿಾಪದ ಚಕೊಡ 
ಬಯಲು ಎಂಬಲ್ಲಿ ಗಂಡಾಳಿಗೇ ಒಂದೂವರೆ ರೂ + ಒಂದು ಸೇರು ಅಕ್ಕಿಯ ದಿನಗೂಲಿ ಪಡೆಯುತ್ತಿದ್ದ 
ಹತ್ತು ಹನ್ನೆರಡು ಹರಿಜನಕೂಲಿಗಳನ್ನು ನಾನು ಮಾತನಾಡಿಸಿದ್ದೆ ( ಹೆಣ್ಣಾಳಿಗೆ ಎಂಟಾಣೆ ಕಡಿಮೆ ). 

1 ರೂಪಾಯಿ , 1 ಸೇರು ಅಕ್ಕಿಯ ಕೂಲಿ ದರವೇ ಇಲ್ಲಿ ಮಾಮೂಲು ಎಂದೂ ಈಗ ಒಂದೆರಡು 
ವರ್ಷಗಳಿಂದ ಧನಿಗಳು ಮೇಲಿನ ದರಗಳನ್ನು ಕೊಡುತ್ತಿದ್ದಾರೆಂದೂ ಅವರು ತಿಳಿಸಿದರು . ನಾನು ಆ 
ಬಗ್ಗೆ ಆಶ್ಚರ್ಯ ವ್ಯಕ್ತ ಪಡಿಸಿದಾಗ, ಆ ಕೂಲಿಗಳು , “ ಆ ರಾಷ್ಟ್ರದಲ್ಲೆಲ್ಲ ಅಷ್ಟೇ ಕೂಲಿಕೊಡುವು 
ದೆಂತಲೂ , ಅಲ್ಲಿಗೆ 4 ಮೈಲಿ ದೂರದ ಕೆರೆಕೊಪ್ಪ ಕಮ್ಮರಡಿಗಳಲ್ಲಿ ಮಾತ್ರ ಈಗೀಗ 1 ಸೇರು ಅಕ್ಕಿ 
ಮತ್ತು 2 ರೂಪಾಯಿಯ ಕೂಲಿಯನ್ನು ಗಂಡಾಳಿಗೆಕೊಡುತ್ತಾರೆ ” ಎಂತಲೂ ತಿಳಿಸಿದರು . ಅದೇ 
ಹಳ್ಳಿಯಲ್ಲಿ ನಾನು , ಸೇರೆಗಾರರ ಜೀತದ ಆಳಾಗಿ, ಸುಮಾರು 60 - 65 ವರ್ಷಗಳ ಕೆಳಗೆ, ದಕ್ಷಿಣ 
ಕನ್ನಡ ಜಿಲ್ಲೆಯ ನೀಲಾವರ ಗ್ರಾಮದಿಂದ, ಆ ಹಳ್ಳಿಗೆ ನಡೆದುಕೊಂಡೇ ಬಂದಿದ್ದ (ಸುಮಾರು 100 
ಮೈಲು) ಒಬ್ಬ ಆಳನ್ನು ನೋಡಿದೆ . ಆತ ಈಗ ಹಣ್ಣು ಹಣ್ಣು ಮುದುಕನಾಗಿದ್ದ ; ಆತನ ಮಕ್ಕಳು 
ಕೂಲಿ ಕೆಲಸ ಮಾಡುತ್ತಿದ್ದರು . ಆತ ಬಂದ ಸಮಯದಲ್ಲಿ , ಆ ಪ್ರದೇಶದಲ್ಲಿ ತಿಂಗಳಿಗೆ ಗಂಡಾಳಿಗೆ 5 
ರೂಪಾಯಿ , ಹೆಣ್ಣಾಳಿಗೆ 4 ರೂಪಾಯಿ (ಉಪ್ಪು , ಮೆಣಸು ಮತ್ತು ದಿನಕ್ಕೆ 1 ಸೇರು ಅಕ್ಕಿ ಕೊಟ್ಟು) 
ಯ ಸೇರೆಗಾರಿಕೆಯ ಸಂಬಳ ನಡೆಯುತ್ತಿತ್ತಂತೆ ; ಐದಾರು ವರ್ಷಗಳ ಕೆಳಗೆ ಈ ಕೂಲಿಯ ದರಗಳು 
ದಿನಕ್ಕೆ ಹನ್ನೆರಡಾಣೆ + 1 ಸೇರು ಅಕ್ಕಿ (ಗಂಡಾಳಿಗೆ) ಇದ್ದಿತ್ತಂತೆ. ಅಂದರೆ ಉದ್ದಕ್ಕೂ ಕೂಲಿಯ 
ದರಗಳು, ಇಂದು ಕೆಲಸಕ್ಕೆ ಬಂದ ಆಳು ಜೀವಂತ ಉಳಿದು ನಾಳೆಯ ಕೆಲಸಕ್ಕೆ ಬರುವಂತಿರಬೇಕು 
ಎಂಬ ಒಂದೇ ಇರಾದೆಯಿಂದ ಕೊಡುವಕೂಲಿಯಾಗಿಯೇ ಉಳಿದಿದೆ. ಚಕೊಡಬಯಲಿನ ಈ 
12 ಕೂಲಿಗಳೂ ಭೂ ರಹಿತರಾಗಿದ್ದರು ಮತ್ತು ಆ ಹಳ್ಳಿಯ ಎರಡು ಭೂ ಮಾಲಿಕರ ಗದ್ದೆ , 
ಬಾಗಾಯತುಗಳಲ್ಲಿ ಖಾಯಂ ಕೂಲಿಗಳಾಗಿದ್ದರು. 

ಕೃಷಿ ಕಾರ್ಮಿಕರಕೂಲಿ, ಸವಲತ್ತುಗಳ ಬಗ್ಗೆ ಸರಕಾರದ ಧೋರಣೆ, ಕಾಲದಿಂದ ಕಾಲಕ್ಕೆ 
ಕನಿಷ್ಟ ಕೂಲಿಯ ದರಗಳನ್ನು ಪರಿಷ್ಕರಿಸಿ ಗೆಜೆಟ್ಟಿನಲ್ಲಿ ಪ್ರಕಟಿಸುವುದಷ್ಟೇ ಆಗಿ ಉಳಿದಿದೆ. ಕರ್ನಾಟಕ 
ಸರಕಾರದ ಇತ್ತೀಚಿನವರೆಗೆ ಜಾರಿಯಲ್ಲಿದ್ದ ಕೃಷಿಕೂಲಿಯ ಕನಿಷ್ಠ ದರಗಳು ಹೀಗಿವೆ : ಜಪಾನಿನಲ್ಲಿ 
ಕಳೆ ಕೀಳುವುದು , ಗೊಬ್ಬರ ಹೊರುವುದು , ಕೆಯುವುದು, ಒಕ್ಕುವುದು ಮುಂತಾದ ಎಲ್ಲ ಕೆಲಸ 
ಗಳಿಗೂ ದಿನ ಕೂಲಿ ರೂ 5 .50 ; ಉಳಿದ ಎಲ್ಲಾ ಕೆಲಸಗಳಿಗೂ ರೂ 6 .59 . ಬಾಗಾಯತ 
ಜಾನಿನಲ್ಲಿ ಕಳೆ ಕೀಳುವುದು , ಮಣ್ಣು ಗೊಬ್ಬರ ಹೊರುವುದು ಮುಂತಾದ ಕೆಲಸಗಳಿಗೆ ರೂ 6 .00 ; 
ಉಳಿದ ಎಲ್ಲಾ ಕೆಲಸಗಳಿಗೆ ರೂ 7 .50. ದಿನದ ಕೆಲಸ ಎಂದರೆ 8 ಗಂಟೆಯ ಕೆಲಸ ಖಾಯಂ 
ಕೂಲಿಗಳಾದರೆ ತರಿ ಜಮೀನಿನಲ್ಲಿ ತಿಂಗಳಿಗೆ ರೂ . 140 ಅಥವಾ ರೂ . 70 (ಊಟ ತಿಂಡಿ ವಸತಿ 
ಕೊಟ್ಟು) , ಬಾಗಾಯತಿನಲ್ಲಿ ಈ ದರಗಳು ಅನುಕ್ರಮವಾಗಿ ರೂ . 160 ಮತ್ತು ರೂ . 80 . ಈ 
ದರಗಳನ್ನು ಸದ್ಯದಲ್ಲಿಯೇ ಇನ್ನಷ್ಟು ಹೆಚ್ಚಿಸುವುದಾಗಿಯೂ ರಾಜ್ಯದ ಕಾರ್ಮಿಕ ಸಚಿವರು 
ಇತ್ತೀಚಿಗೆ ಹೇಳಿದ್ದಾರೆ. 


ತೀರ್ಥಹಳ್ಳಿ ತಾಲೂಕಿನ ಲೇಬರ್ ಆಫೀಸರರ ಬಳಿ , ತಾಲೂಕಿನಲ್ಲಿ ಕೃಷಿಯ ಕನಿಷ್ಟ ಕೂಲಿ 
ದರಗಳು ಜಾರಿಗೆ ಬರದಿರುವುದರ ಬಗ್ಗೆ ಅವರಲ್ಲಿ ಏನಾದರೂ ದೂರು, ತಕರಾರುಗಳು ಬಂದಿವೆಯೆ 
ಎಂದು ನಾನು ಪ್ರಶ್ನಿಸಿದ್ದಕ್ಕೆ ಅವರು ಅಂಥ ಒಂದು ಕೇಸೂ ಅದುವರೆಗೂ ಬಂದದಿಲ್ಲ ಎಂದು ತಿಳಿ 
ಸಿದರು. ಜೊತೆಗೆ ನಾನಾಗಿ ಕೇಳದಿದ್ದರೂ , ಅವರು , ಸರಕಾರ ನಿಗದಿ ಮಾಡಿದ ದರಗಳಿಗಿಂತ ಜಾಸ್ತಿ 
ಸಂಬಳವೇ ತಾಲೂಕಿನಲ್ಲಿ ಸಂದಾಯವಾಗುತ್ತಿದೆ;ಕೂಲಿಗಳಿಗೆಊಟ ಕಾಫಿಕೊಟ್ಟು 6 - 7 ರೂಪಾಯಿ 
ಕೊಡುತ್ತಾರೆ : ಎಲ್ಲಾ ಸೇರಿ 8 - 9 ರೂಪಾಯಿ ಆಗುತ್ತದೆ ಎಂದೂ ತಿಳಿಸಿದರು . ನನಗಂತೂ ಈ 
ದರದ ಸಂಬಳಕ್ಕೆ ಒಂದು ಉದಾಹರಣೆಯ ಸಿಗಲಿಲ್ಲ ಮತ್ತು ನಾನು ಕೇಳಿ ತಿಳಿದ ಮಟ್ಟಿಗೆ ತೀರ್ಥ 

ಹಳ್ಳಿ ತಾಲೂಕಿನ ಯಾವ ಭಾಗದಲ್ಲಿಯೂ ಗದ್ದೆ, ತೋಟದ ಕೆಲಸಗಳಿಗೆ ಈ ದಿನಗೂಲಿಯನ್ನು 
ಕೊಡುವುದಿಲ್ಲ . ಸರಕಾರ ಪ್ರಕಟಿಸಿರುವ ಕನಿಷ್ಠ ಕೂಲಿಯನ್ನು ಜಾರಿಗೆ ತರಲು, ತಾಲೂಕಿನ ಕೃಷಿ 
ಕೂಲಿಗಳಿಂದ ಯಾವುದೇ ಸಂಘಟಿತ ಒತ್ತಡವೂ ಇರಲಿಲ್ಲ; ಇದನ್ನು ಜಾರಿಗೊಳಿಸಲು ತಕ್ಕ ಸಿಬ್ಬಂದಿ 
ಯನ್ನೂ ಸರಕಾರವೂ ನಿಯೋಜಿಸಿಲ್ಲ . ಇಡೀ ತಾಲೂಕಿನಕೃಷಿಕೂಲಿ, ಕಾರ್ಮಿಕ ಕಾಯ್ದೆ ಮುಂತಾದ 
ವಿಷಯಗಳಿಗೆ ಸಂಬಂಧಿಸಿದ ದೂರುಗಳನ್ನು ಪರಿಶೀಲಿಸಲು, ತನಿಖೆ ಮಾಡಲು ಒಬ್ಬ ಲೇಬರ್ 
ಆಫೀಸರು ಬಿಟ್ಟರೆ ತಾಲೂಕು ಮಟ್ಟದಲ್ಲಿ ಬೇರೆ ಯಾವ ಸಿಬ್ಬಂದಿಯೂ ಇಲ್ಲ. ಒಟ್ಟಿನಲ್ಲಿ ಕೃಷಿ 
ಕಾರ್ಮಿಕರ ಬಗ್ಗೆ ನಮ್ಮ ರಾಜ್ಯ ಸರಕಾರದಧೋರಣೆ ಸಂಪೂರ್ಣ ನಿಷ್ಕ್ರಿಯತೆ ಮತ್ತು ನಿರಾಸಕ್ತಿಯದ್ದು. 
ಇದೇನೂ ಆಶ್ಚರ್ಯ ಹುಟ್ಟಿಸುವ ಸಂಗತಿಯಲ್ಲ. ಯಾವ ಪಕ್ಷವೂ , ಯಾವ ಸಂಘಟನೆಯ 
(ರೈತ ಸಂಘವೂ ಸೇರಿ) ಇವರ ಬೇಡಿಕೆಗಳನ್ನೂ , ಇವರ ಸಂಘಟನೆಯನ್ನೂ ಗಂಭೀರವಾಗಿ ಕೈಗೆತ್ತಿ 
ಕೊಳ್ಳದಿರುವುದೇ ನಿಜಕ್ಕೂ ಆಶ್ಚರ್ಯ ಹುಟ್ಟಿಸುವಂಥದಾಗಿದೆ. 

- ಕೃಷಿಕೂಲಿಯ ಪ್ರಶ್ನೆ ಕೇವಲ ಭೂಹೀನರಿಗೆ ಮಾತ್ರ ಸಂಬಂಧಿಸಿದ್ದಲ್ಲ. ತೀರ್ಥಹಳ್ಳಿಯ 
ಈ ಪ್ರದೇಶದ ಗ್ರಾಮಗಳ ತೀರ ಚಿಕ್ಕ ಹಿಡುವಳಿದಾರರ ಸ್ಥಿತಿಗತಿ , ಈ ಕೃಷಿಕೂಲಿಗಳಿಗಿಂತ ಯಾವ 
ರೀತಿಯಲ್ಲಿಯೂ ಮೇಲುಮಟ್ಟದ್ದಲ್ಲ . ಜೀವನ ನಿರ್ವಹಣೆಗೋಸ್ಕರ, ಕೂಲಿ ಕೆಲಸಗಳನ್ನು ಮಾಡು 
ವುದು ಇವರಿಗೂ ಅನಿವಾರ್ಯವಾಗಿದೆ . ಆದರೆಕೋಡ್ಲು ಪಂಚಾಯತಿಯ ಹಳ್ಳಿಗಳೂ ಸೇರಿದಂತೆ, 
ಈ ಇಡೀ ಪ್ರದೇಶವೇ ಆರ್ಥಿಕವಾಗಿ ಹೀನ ಸ್ಥಿತಿಯಲ್ಲಿದ್ದು, ಇವರಿಗೆ ತಮ್ಮ ಹಳ್ಳಿಗಳಲ್ಲಿ ಆಗಲೀ , ನಿತಃ 
ಬಂದು ಹೋಗುವಷ್ಟು ಸಮಿಾಪದಲ್ಲಿ ಆಗಲೀ ಎಲ್ಲ ಉದ್ಯೋಗಗಳು ದೊರೆಯದ ಪರಿಸ್ಥಿತಿ ಇದೆ. 
ಹೀಗಾಗಿ ಈ ಪ್ರದೇಶದ ತೀರ ಬಡ ರೈತರು , ತಮ್ಮ ಗದ್ದೆ ನೆಟ್ಟಿಯ ಕೆಲಸಗಳು ಮುಗಿದ ಕೂಡಲೆ , 
ಅಂದರೆ “ಭೀಮನ ಅಮಾವಾಸ್ಯೆ ಕಳೆದು ಅಥವಾ ಗೌರಿ ಹಬ್ಬದ ಬೆಳಿಗ್ಗೆ ” ( ಆಗಸ್ಟ್ ಕೊನೆಯವಾರ 
ಅಥವಾ ಸಪ್ಟೆಂಬರ್ ತಿಂಗಳ ಮೊದಲ ಎರಡುವಾರಗಳು ) ಗುಂಪು ಗುಂಪಾಗಿ ಶಿವಮೊಗ್ಗ, ಚೆನ್ನಗಿರಿ , 
ಭದ್ರಾವತಿ, ತರೀಕೆರೆ ಮುಂತಾದ ತಾಲೂಕುಗಳ ಹಳ್ಳಿಗಳಿಗೆ ಅಡಿಕೆ ಸುಲಿತದ ಕೆಲಸಗಳಿಗೆ ವಲಸೆ 
ಹೋಗುತ್ತಾರೆ.ಕೊಡು ಪಂಚಾಯತಿನ 250 ಬಡ ರೈತರ ಕುಟುಂಬಗಳಲ್ಲಿ ಸುಮಾರು 125 
ಕುಟುಂಬಗಳವರು ಈ ದುಡಿಮೆಗೆ ಪ್ರತಿ ವರ್ಷವೂ ಹೋಗುತ್ತಾರೆ. ಈ ತಾಲೂಕುಗಳಲ್ಲಿ ಅಡಿಕೆ 
ಸುಲಿತದ ಕಂಟ್ರಾಕ್ಟ್ರು ವಹಿಸಿಕೊಂಡ ಮೇಸ್ತ್ರಿಗಳು ಈ ರೈತರಿಗೆ ಮೊದಲೇ ಮುಂಗಡ ಕೊಟ್ಟು 
ಕರೆದುಕೊಂಡು ಹೋಗುತ್ತಾರೆ. ಒಬ್ಬೊಬ್ಬ ಮೇಸ್ತ್ರಿಯೂ 5 - 6 ಕೂಲಿಗಳಿಂದ ಹಿಡಿದು 15 -20 
ಕೂಲಿಗಳವರೆಗೂ ಕೆಲಸಕ್ಕೆ ಕರೆದುಕೊಂಡು ಹೋಗುತ್ತಾನೆ. ಹೀಗೆ ಹೋಗುವ ಕುಟುಂಬಗಳಲ್ಲಿ 
ಮನೆಯ ಎಲ್ಲರೂ ಹೋಗುವುದೂ ಇದೆ ; ಹೊಲ ಮನೆಯನ್ನು ನೋಡಿಕೊಳ್ಳುವುದಕ್ಕೆ ಎಂದು 
ಒಬ್ಬಬ್ಬರನ್ನು ಬಿಟ್ಟು ಉಳಿದವರು ಹೋಗುವುದೂ ಇದೆ. ಇವರು ತಮ್ಮ ಊರು ಮನೆಗಳಿಗೆ 
ಹಿಂದಿರುಗುವುದು , ದೀಪಾವಳಿ ಕಳೆದು ಅಥವಾ ಗದ್ದೆಕೊಯಿಲಿಗೆ ಸರಿಯಾಗಿ , ಇವರ ಈ ಹಂಗಾಮಾ 
ಕೂಲಿಯ ಅವಧಿ ಸುಮಾರು 3 ತಿಂಗಳು . 

- ಮೇಸ್ತ್ರಿಗಳು ಅಡಿಕೆ ಬಾಗಾಯತುದಾರರಿಂದ ಪ್ರತಿ ವರ್ಷ ಜೂನ್ ಜುಲೈ ತಿಂಗಳು 
ಗಳಲ್ಲಿಯೇ 500 - 1000 ರೂ . ಗಳಿಂದ 2 - 3 ಸಾವಿರದ ವರೆಗೂ ಮುಂಗಡ ತರುತ್ತಾರೆ ; ಈ ಹಣ 
ದಲ್ಲಿ ಇವರು ರೈತರಿಗೆ ವುರಿಂಗಡ ಹಂಚುತ್ತಾರೆ. ಸಾಮಾನ್ಯವಾಗಿ ಮೇಸ್ತ್ರಿ ಇವರಿಗೆ ಕೊಡುವ 
ಮುಂಗಡ , ತಲೆಗೆ , ಅಡಿಕೆ ಸುಲಿತದ ಒಂದು ತಿಂಗಳ ಸಂಬಳ - ಅಂದರೆ ರೂ . 100 . ಈ ಮೇಸ್ತ್ರಿ 
ಗಳೂ ಹೆಚ್ಚಾಗಿ ಚಿಕ್ಕ ಅಥವಾ ಮಧ್ಯಮ ರೈತರ ವರ್ಗದವರೇ ಆಗಿದ್ದು ಇವರ ಸ್ವಂತ ಖರ್ಚುಗಳಿಗೂ 

ನಗದಿನ ಆವಶ್ಯಕತೆ ಇರುತ್ತದೆ ; ಇವರಿಂದ ಮುಂಗಡ ಪಡೆಯುವ ಬಡ ರೈತರಿಗಂತೂ ಇದು 
ಯಾವಾಗಲೂ ಇದ್ದದ್ದೇ . ಅದರಲ್ಲಿಯೂ ಮಳೆಗಾಲದ ದಿನಗಳಲ್ಲಿ ಈ ರೈತರಲ್ಲಿ ಹೆಚ್ಚಿನವರ ಮನೆಗಳಲ್ಲಿ 
ಊಟದ ಅಕ್ಕಿಯೂ ಉಳಿದಿರುವುದಿಲ್ಲ ; ಕೆಲವು ಮನೆಗಳಲ್ಲಂತೂ ಬೀಜದ ಬತ್ತ ಸಹಿತ, ಕಡ ತರ 
ಬೇಕು ಎನ್ನುವ ಪರಿಸ್ಥಿತಿ ಇರುತ್ತದೆ. ಹೀಗಾಗಿ ನೂರಿನ್ನೂರುರೂಪಾಯಿಗಳ ಮುಂಗಡಕ್ಕೂ ಈ 
ಮನೆಗಳವರು ದೂರದ ಹಳ್ಳಿಯ ಕೂಲಿಗೆ ಹೋಗಲು ಒಲ್ಲದ ಮನಸ್ಸಿನಿಂದ ಸಿದ್ದರಾಗುತ್ತಾರೆ. ಈ 
ದುಡಿಮೆಯಲ್ಲಿರುವ ಬಲಾತ್ಕಾರದ ಅಂಶಗಳು , ಮೇಸ್ತ್ರಿಗಳು , ಆಳುಗಳು ಇಬ್ಬರ ಮಾತಿನಲ್ಲಿಯೂ 
ವ್ಯಕ್ತವಾಗುತ್ತವೆ. ಹೆಗ್ಗೋಡಿನಲ್ಲಿ ನಾನು ಮಾತನಾಡಿಸಿದ ಒಬ್ಬ ಮೇಸ್ತ್ರಿ ತನ್ನದೇ ಕಷ್ಟ ಸುಖ 
ಗಳನ್ನು ಹೇಳಿಕೊಂಡ. ಅವನು ತರೀಕೆರೆಯ ಸವಿಾಪದ ಒಂದು ಹಳ್ಳಿಗೆ ಪ್ರತಿ ವರ್ಷ 25 ರಿಂದ 30 
ಆಳುಗಳನ್ನು ಕರೆದುಕೊಂಡು ಹೋಗುತ್ತಿದ್ದ. ಮುಂಗಡ ತೆಗೆದುಕೊಂಡು ಬಸ್ ಹತ್ತುವ ಟೈಮಿನಲ್ಲಿ 
ನಾಪತ್ತೆಯಾಗುವ ಆಳುಗಳು , ಹೋದ ಹಳ್ಳಿಯಿಂದ ಹೇಳದೆ ಕೇಳದೆ ಓಡಿಬರುವವರು , ಅಲ್ಲಿಯೇ 
ಕೆಲಸ ತಪ್ಪಿಸಿಕೊಂಡು ಅಡ್ಡಾಡುವವರು , ಈ ತಾಪತ್ರಯಗಳ ಬಗ್ಗೆ ಅವನು ಹೇಳಿದ . ಅಲ್ಲದೆ ಈ 
ಮೇಸ್ತ್ರಿಗಳಿಗೆ ಶನಿಹಿಡಿದು ಎಲ್ಲಾದರೂ ಮಳೆ ಸುರಿದರೆ, ಆಳುಗಳಿಗೆ ಅನ್ನ ಬೇಯಿಸಿಹಾಕುವ ಖರ್ಚು 
ಇವರ ತಲೆಗೇ ಬರುತ್ತದೆ; ಆ ದಿನಗಳಲ್ಲಿ ಕಾಸಿನ ಕೆಲಸವೂ ಆಗುವುದಿಲ್ಲ. ಈ ಎಲ್ಲ ದೃಷ್ಟಿಗಳಿಂದ 
ಹೆಣ್ಣಾಳುಗಳು , ಹುಡುಗರುಉತ್ತಮ ಎಂದು ಅವನ ಅಭಿಪ್ರಾಯ . ಹೆಣ್ಣಾಳುಗಳು ಊರಿನಲ್ಲಾಗಲೀ 
ಅಲ್ಲಿಯಾಗಲೀ ಮುಂಗಡ ಕೇಳುವುದು ಕಡಿಮೆ ; ಗಂಡಾಳುಗಳು ಮುಂಗಡ ಹೇಗೂ ತೆಗೆದುಕೊಳ್ಳು 
ತಾರೆ ; ಜೊತೆಗೆ , ಕೂತರೆ , ನಿಂತರೆ 5ರೂ . 10ರೂ . ಕೇಳುತ್ತಲೇ ಇರುತ್ತಾರೆ. ಹೆಣ್ಣಾಳುಗಳಿಗೆ 
ಅವರು ಮರಳಿ ಊರಿಗೆ ಹೊರಟಾಗಲೇ ಸಂಬಳ ಲೆಕ್ಕಮಾಡಿ ಕೊಟ್ಟರಾಯಿತು. ಇವರು ಸೇರೆಗಾರರ 
ಕಣ್ಣು ತಪ್ಪಿಸಿಕೊಂಡು ಅಡ್ಡಾಡುವುದಂತೂ ಇಲ್ಲವೇ ಇಲ್ಲ . 


- ಈ ಆಳುಗಳ ಸಂಬಳದ ಬಗ್ಗೆ ಮೆಸ್ತ್ರಿಗಳನ್ನು ವಿಚಾರಿಸಿದರೆ “ ತಿಂಗಳಿಗೆ ಊಟಕೊಟ್ಟು 
150 ಕೊಡುತ್ತೇವೆ; ಒಳ್ಳೆಯ ಆಳಾದರೆ 200ರವರೆಗೂ ಕೊಡುತ್ತೇವೆ. ಆದರೆ ಈ ಆಳುಗಳೇ 
ಕೈಕೊಟ್ಟುಬಿಡುತ್ತಾರೆ ; ಈ ಸೇರೆಗಾರಿಕೆಯೇ ಬೇಡ ಅನ್ನಿಸಿಬಿಟ್ಟಿದೆ. ಇದರಲ್ಲಿ ಏನೂ ಲಾಭವಿಲ್ಲ . 
ಬರುವಾಗ ಸಾಹುಕಾರರಿಂದಲೇ ಬಸ್ ಚಾರ್ಜು ಇಸಕೊಂಡು ಬರುವುದೂ ಉಂಟು ” ಎಂದು 
ಮುಂತಾಗಿ ವೈರಾಗ್ಯ ಮಾತನಾಡುತ್ತಾರೆ. ಆದರೆ ಪ್ರತಿವರ್ಷವೂ ಈ ಕೆಲಸಕ್ಕೆ ಹೋಗುತ್ತಿದ್ದ 
ಕೂಲಿಗಳನ್ನು ನಾನು ಈ ಬಗ್ಗೆ ವಿಚಾರಿಸಿದಾಗ ಇದು ನಿಜವಲ್ಲವೆಂದು ತಿಳಿಯಿತು. ಸೇರೆಗಾರ ಕೆಲಸ 
ವಹಿಸಿಕೊಳ್ಳುವುದು , ಅಡಿಕೆ ಮಣ ಲೆಕ್ಕದಲ್ಲಿ ಕೂಲಿಕೊಡುವುದೂ ಮಾಡಿದಕೆಲಸದ ಪ್ರಮಾಣಕ್ಕೆ 
ಸರಿಯಾಗಿ , ಅದು ಇಂತಿಷ್ಟೇ ಎಂದು ನಿಗದಿ ಏನೂ ಇಲ್ಲ . ಹೀಗಾಗಿ ಊಟ ತಿಂಡಿ ಕಳೆದು ಸಿಗುವ 
ಸಾಧಾರಣ ಕೂಲಿ ದಿನಕ್ಕೆ ಹೆಣ್ಣಾಳಿಗೆ 2ರೂ . ಗಂಡಾಳಿಗೆ 3ರೂ , ಅಲ್ಲಿನ ದುಡಿಮೆಯ ಅವಧಿಯ 
ದಿನಕ್ಕೆ 13 ರಿಂದ 14 ಗಂಟೆ. ಸಾಮಾನ್ಯವಾಗಿ ಬೆಳಿಗ್ಗೆ ಎಂಟು ಗಂಟೆಗೆ ಕೆಲಸ ಹಿಡಿದರೆ 
ಮಧ್ಯರಾತ್ರಿಯವರೆಗೂ ಕೆಲಸ ಇರುತ್ತದೆ. ಹಗಲು ಕೆಲಸಕ್ಕೆ ಬಂದು, ರಾತ್ರಿ ಕೆಲಸಕ್ಕೆ ಕೂರದಿದ್ದರೆ , 
ಅದನ್ನು ಇಡೀ ದಿನದ ರಜೆ ಎಂದು ಸಂಬಳ ಮುರಿದುಕೊಳ್ಳುವಸೇರೆಗಾರರೂ ಇದ್ದಾರೆ . ಹೀಗಾಗಿ 
ಈ ಕೂಲಿಗಳು ರಾತ್ರಿ 4 - 5 ಗಂಟೆಕೂಡಾಸರಿಯಾಗಿ ನಿದ್ರೆಮಾಡುವುದಿಲ್ಲ . ಸೇರೆಗಾರನಿಗೆ ನಷ್ಟ 
ವಾಗುವುದೂ ಸುಳ್ಳು , ಸೇರೆಗಾರನ ಸಂಬಳ, ಖರ್ಚು, ಆಳುಗಳಿಗೆಕೊಟ್ಟ ಮುಂಗಡ ಎಲ್ಲ ಕಳೆದು 
ಕೊಂಡೂ ಸೇರೆಗಾರನಿಗೆ ಒಂದು ಆಳಿನ ಮೇಲೆ50 ರಿಂದ 60 ರೂಪಾಯಿ ಸಂಪಾದನೆ ಇದೆ ಎಂದು 
ಕೂಲಿಗಳು ಹೇಳಿದರು . 

ಈ ದುಡಿಮೆಗೆ ಹೋಗುವವರಲ್ಲಿ ಮೇಸ್ತ್ರಿಗಳಿಂದ ಮುಂಗಡ ತೆಗೆದುಕೊಳ್ಳದೆ, ಸ್ವತಃ 
ತಾವೇ ಅಡಿಕೆ ಭೂ ಮಾಲಿಕರಿಂದ ಕೆಲಸ ವಹಿಸಿಕೊಂಡು ಮುಂಗಡ ತರುವ ಕುಟುಂಬಗಳೂ ಇವೆ. 
ಆದರೆ ಇಂಥ ಕುಟುಂಬಗಳ ಸಂಖ್ಯೆ ತೀರ ಕಡಿಮೆ . ಕೋಡು ಗ್ರಾಮಕ್ಕೆ ಸಮೀಪದ ಹೊಸಹಳಿ 
ಯಲ್ಲಿ ಮಾತ್ರ , ನಾನು ಇಂಥ ಒಂದು ಕುಟುಂಬವನ್ನು ಕಂಡಿದ್ದೆ. ಆ ಒಂದು ಕುಟುಂಬದಿಂದಲೇ 8 
ಜನ ಕೂಲಿ ಕೆಲಸಕ್ಕೆ ಹೋಗುವವರಾಗಿದ್ದರು . ಅಂಥ ಕುಟುಂಬಗಳಿಗೆ ಮಾತ್ರ . ಹೀಗೆ ನೇರವಾಗಿ 
ಮುಂಗಡ ತಂದು ಕೂಲಿಮಾಡುವುದು ಸಾಧ್ಯ . ಇವರಿಗೆ ಮೇಸ್ತ್ರಿಗಳ ಹಂಗಿಲ್ಲ . ಆದರೆ ಈ ಕುಟುಂಬ 
ಗಳ ಮಟ್ಟಿಗೂ ಕೂಡಾ ಮುಂಗಡ ಮತ್ತು ದುಡಿಮೆ , ಒಂದು ಇನ್ನೊಂದರ ಜೊತೆ ಹೆಣೆದು 
ಕೊಂಡಿದೆ . ಒಟ್ಟಿನಲ್ಲಿ ಈ ದುಡಿಮೆ , ಜೀತವೇ ಆಗಿದೆ. ಇದು ವರ್ಷದ ಕೆಲವೇ ತಿಂಗಳು ನಡೆಯುವ , 
ಹಂಗಾಮಿಾ ಕೂಲಿಯ ವಲಸೆ ಎನ್ನುವುದು ಈ ದುಡಿಮೆಯ ಮೂಲಭೂತ ಸ್ವರೂಪವನ್ನೇನೂ 
ಬದಲಾಯಿಸುವುದಿಲ್ಲ. ಈ ವಲಸೆಗೆ , ಸಣ್ಣರೈತರ ನಿರುದ್ಯೋಗ ಮತ್ತು ನಗದು ವರಮಾನದ 
ಕೊರತೆಗಳೇ ಕಾರಣವಾಗಿದ್ದು, ಇದು , ಈ ಶತಮಾನದ ಮೊದಲ ದಶಕಗಳಲ್ಲಿ ದಕ್ಷಿಣ ಕನ್ನಡ ಜಿಲ್ಲೆ 
ಯಿಂದ ಕೆಳಜಾತಿಗಳ ಭೂ ಹೀನರು , ಮುಂಗಡ ಸಾಲ ಮಾಡಿಕೊಂಡು, ಸೇರೆಗಾರರ ಜೀತದ ಆಳು 
ಗಳಾಗಿ ಮಲೆನಾಡಿನ ಕಾಫಿ ಅಡಿಕೆ ತೋಟಗಳಿಗೆಕೂಲಿಗಳಾಗಿ ವಲಸೆ ಹೋದದ್ದನ್ನು ನೆನಪಿಸುತ್ತದೆ. 
ಈ ದುಡಿಮೆಯ ಬಗ್ಗೆ ನಾವು ಗಮನಿಸಬೇಕಾದ ಇನ್ನೂ ಕೆಲವು ಅಂಶಗಳು ಹೀಗಿವೆ : 


1) ಕೋಡ್ಲು ಪಂಚಾಯತಿನಲ್ಲಾಗಲೀ , ತಾಲೂಕಿನ ಎಲ್ಲಿಯೇ ಆಗಲಿ, ಈ ರೀತಿಯ 
ದುಡಿಮೆಗೆ ಊರು ಬಿಟ್ಟು ಹೋಗುವವರು ಸಣ್ಣ ರೈತರು ಮಾತ್ರ . ಮಧ್ಯಮ , ದೊಡ್ಡ 
ರೈತರಿಗೆ ಈ ದುರ್ಭರ ಪರಿಸ್ಥಿತಿ ಇಲ್ಲ. 

2) ಈ ವಲಸೆ ಎಂಥ ಹತಾಶ ಕ್ರಮವೆಂದರೆ , ತಮ್ಮ ಹಳ್ಳಿಯಲ್ಲಿ ಯಾವ ಉದ್ಯೋಗವೂ 
ದೊರೆಯದು ಎನ್ನುವ ವರ್ಷದ ಒಂದು ಅವಧಿಯಲ್ಲಿ ಮಾತ್ರ ಇದು ನಡೆಯುತ್ತದೆ. ತಮ್ಮ ಹಳ್ಳಿ 
ಯಲ್ಲಿಯೇ ಉದ್ಯೋಗಅವಕಾಶ ಅಥವಾ ವರಮಾನ ತುಸುವೇ ಜಾಸ್ತಿ ಆದರೂ ಹಳ್ಳಿಯ ಜನ ಈ 
ದುಡಿಮೆಗೆ ಒಪ್ಪುವುದಿಲ್ಲ. ಉದಾ : ಆಲಗೇರಿಯಲ್ಲಿ ಮೊದಲು ಅರ್ಧದಷ್ಟು ಕುಟುಂಬಗಳು ಈ 
ಕೆಲಸಕ್ಕೆ ಹೋಗುತ್ತಿದ್ದರೆ , ಲಿಫ್ಟ್ ಇರಿಗೇಶನ್‌ ವ್ಯವಸ್ಥೆ ಆದಮೇಲೆ, ಈಗ 4 ಮನೆಗಳವರು ಮಾತ್ರ 
ಹೋಗುತ್ತಾರೆ ಕೋಡು ಹಳ್ಳಿಗೆ ಸವಿಾಪದ ಎಮ್ . ಕೆ. ಬೈಲು ( ಮರವಿನಕಣಬೈಲು) ಎಂಬಲ್ಲಿ 
1978ರಲ್ಲಿ ಸರಕಾರದ ಒಂದು ಟಿಂಬರ್ ಡಿಪೋ ಸ್ಥಾಪನೆ ಆಯಿತು. ಅಲ್ಲಿ ಸುಮಾರು 350 ಎಕ್ರೆ 
ಕಾಡು ಸವರಿ , ನೆಲ ಸಮತಟ್ಟು ಮಾಡಿಸಿದರು. ಆಗಕೋಡ್ಲು ಪಂಚಾಯತಿನ ಹಳ್ಳಿಗಳೂ ಸೇರಿ 
ದಂತೆ, ಆ ಸುತ್ತುಮುತ್ತಲಿನ ಸುಮಾರು 500 ಜನಕ್ಕೆ ಅಲ್ಲಿ 2 ವರ್ಷ , ಕೂಲಿ- ದೊರೆಯಿತು; 
ಕೂಲಿದರವೂ ಚೆನ್ನಾಗಿತ್ತು ( ಹಳ್ಳಿಯವರ ಪ್ರಕಾರ) ; ಗಂಡಾಳಿಗೆ ದಿನಕ್ಕೆ 6, ಹೆಣ್ಣಾಳಿಗೆ 5 , 
ಮಕ್ಕಳಿಗೆ 3 ರೂಪಾಯಿಯಂತೆ ಸಂಬಳ ಕೊಟ್ಟಿದ್ದರು . ಆ ಎರಡು ವರ್ಷ, ಈ ಪ್ರದೇಶದಲ್ಲಿ ಅಡಿಕೆ 
ಸುಲಿತಕ್ಕೆ ಹೋಗುವುದೂ ತುಂಬಾ ಕಡಿಮೆಯಾಗಿತ್ತು . 
- 3) ನಮ್ಮ ಸಮಾಜದಲ್ಲಿ ದೈಹಿಕ ಶ್ರಮದ ಕೆಲಸವು ಕಡಿಮೆ ಸಂಬಳ , ಕಡಿಮೆ ವಿರಾಮಗಳ 
ಹಂಗಾಮಾ ಸ್ವರೂಪದ ಕೆಲಸವಾಗಿದ್ದು, ಅದು ಅತ್ಯಂತ ಕೆಳವರ್ಗ ಕೆಳಜಾತಿಗಳವರ ಜೀವನೋಪಾಯ 
ವಾಗಿದೆ. ಇದರಲ್ಲಿಯೂ ವಲಸೆ ಕೂಲಿ, ಆರ್ಥಿಕವಾಗಿ ಇನ್ನೂ ನಿಕೃಷ್ಟವಾದ, ಇನ್ನೂ ಹತಾಶವಾದ 
ಸ್ಥಿತಿಯನ್ನು ಸೂಚಿಸುತ್ತದೆ. ಉದಾ: ದಕ್ಷಿಣ ಕನ್ನಡ ಜಿಲ್ಲೆಯಿಂದ ಮಲೆನಾಡಿಗೆ ವಲಸೆ ಹೋದಕೂಲಿ- 
ಗಳಲ್ಲಿ ಹೆಚ್ಚಿನವರು ಹರಿಜನ ಭೂಹೀನರು. ಇತ್ತೀಚೆಗೆ ಉತ್ತರ ಕರ್ನಾಟಕದ ಜಿಲ್ಲೆಗಳಿಂದ, ರಾಜ್ಯದ 
3800 ರುಜುವಾತು 


ಎಲ್ಲ ಕಡೆಗೆ ವಲಸೆ ಹೋದವರಲ್ಲಿಯೂ ಹೆಚ್ಚಿನವರು ಕೆಳಜಾತಿಯವರು ; ಮತ್ತು ಸತತ ಕಾಮದ 
ಸಂಕಷ್ಟಗಳನ್ನು ತಾಳಲಾರದೆ ತಮ್ಮ ಊರು ಮನೆ ಬಿಟ್ಟವರು . ಆದರೆ ತೀರ್ಥಹಳ್ಳಿ ತಾಲೂಕಿನಲ್ಲಿ 
ಅಡಿಕೆ ಸುಲಿತದ ಕೆಲಸಗಳಿಗೆ ವಲಸೆ ಹೋಗುವವರಲ್ಲಿ ಹೆಚ್ಚಿನವರು ಜಾತಿಯ ಶ್ರೇಣಿಯಲ್ಲಿ ಸ್ವಲ್ಪ 
ಹೆಚ್ಚಿನ ಸ್ಥಾನಮಾನ ಪಡೆದಿರುವ ಒಕ್ಕಲಿಗರು ; ಇವರು ಭೂಹೀನರೂ ಅಲ್ಲ. ಉದಾಹರಣೆಗೆ 
ಕೋಡು ಗ್ರಾಮದ 350 ಕುಟುಂಬಗಳಲ್ಲಿ 310 ಕುಟುಂಬಗಳು ಒಕ್ಕಲಿಗರವು. ಇವರಲ್ಲಿ ಒಂದೇ 
ಒಂದು ಭೂ ಹೀನ ಕುಟುಂಬವೂ ಇಲ್ಲ. ಜೊತೆಗೆ ಇವರು ಉತ್ತರ ಕರ್ನಾಟಕದಂಥ ಸತತ ಕಾಮದ 
ಪರಿಸ್ಥಿತಿಯನ್ನು ಎದುರಿಸುವವರೂ ಅಲ್ಲ . ಆದ್ದರಿಂದ ಈ ವಲಸೆ ಇವರ ತೀರ ಚಿಕ್ಕ ಹಿಡುವಳಿಗಳು , 
ಇವರು ತುತ್ತಾಗಿರುವ ಶೋಷಕ ಸಾಲಗಳು ಮತ್ತು ಇವರ ಹಳ್ಳಿಗಳ ಒಟ್ಟಾರೆ ದಾರಿದ್ರಗಳ ಫಲ 
ವಾಗಿದ್ದು ಹತಾಶ ಸ್ಥಿತಿ ಇವರ ಬದುಕಿನಲ್ಲಿ ಸ್ಥಾಯಿಯೇ ಆಗಿ ಬಿಟ್ಟಿರುವುದನ್ನು ಸೂಚಿಸುತ್ತದೆ. ಈ 
ವಲಸೆ, ಜಾತಿ ವಿಶ್ಲೇಷಣೆಯ ಮಿತಿಗಳಿಗೂ ಒಂದು ಉದಾಹರಣೆ ಆಗಬಹುದು. ಒಕ್ಕಲಿಗರನ್ನು 
“ಮಧ್ಯಮ ಭೂ ಮಾಲಿಕ ಜಾತಿ ” ಎಂದು ಸಾಮಾನೀಕರಿಸುವುದು ವಾಡಿಕೆಯಾಗಿದೆ. ಆದರೆ 
ಇದು ಒಕ್ಕಲಿಗರಲ್ಲ ಬಹು ಸಂಖ್ಯಾಕರು ತೀರ ಸಣ್ಣ ರೈತರೇ ಆಗಿರುವುದನ್ನು ಮರೆಮಾಚುತ್ತದೆ. 
ಯಾವದೇ ಸಾಮಾನೀಕರಣ ಅದಕ್ಕಿರುವ ಅಪವಾದಗಳ ಭಾರದಿಂದಲೇ ಕುಸಿಯುವಂತಾದರೆ 
ಅದಕ್ಕೆ ಏನು ಬೆಲೆ ? 

4) ಈ ವಲಸೆಯಲ್ಲಿ ಕೆಲವರು ತಮ್ಮ ಮಕ್ಕಳನ್ನು ದುಡಿಮೆಗೆ ಕರೆದುಕೊಂಡುಹೋಗುತ್ತಾರೆ; 
ಅಥವಾ ಕಳುಹಿಸಿ ಕೊಡುತ್ತಾರೆ. ಈ ವಲಸೆಯ ಸಮಯ ಅಂದರೆ ಅಗಸ್ಟ್ ನಿಂದ ಆಕ್ರೋಬರ್‌ 
ನವೆಂಬರ್ ತಿಂಗಳವರೆಗಿನ ಅವಧಿ , ನಮ್ಮ ಶಾಲೆಗಳಲ್ಲಿ ಪಾಠಗಳು ನಡೆಯುವ ಅವಧಿಯೂ ಹೌದು 
ಎಂಬುದನ್ನು ಗಮನಿಸಬೇಕು. ಇದರ ಪರಿಣಾಮಗಳೇನು ಎಂಬುದನ್ನು ವಿವರಿಸಬೇಕಾದ್ದಿಲ್ಲ. 
(ಕೋಡ್ಲು ಪಂಚಾಯತಿನಲ್ಲಿ 4 ಪ್ರೈಮರಿ ಶಾಲೆಗಳಿವೆ, ಒಂದು ಮಿಡ್ಸ್ ಸ್ಕೂಲು ಇದೆ. 4 - 5 
ಮೈಲಿ ದೂರದ ಮೇಗರವಳ್ಳಿಯಲ್ಲಿ ಹೈಸ್ಕೂಲುಇದೆ.) 
- 5 ) ತೀರ್ಥಹಳ್ಳಿ ತಾಲೂಕಿನ ಮತ್ತೂರು ಮತ್ತು ಮಂಡಗದ್ದೆ ಹೋಬಳಿಗಳನ್ನು ಬಿಟ್ಟು 
ಉಳಿದ ಎಲ್ಲ ಕಡೆಗಳಿಂದಲೂ ಸಣ್ಣ ರೈತರು ಈ ದುಡಿಮೆಗೆ ಹೋಗುತ್ತಾರೆ ; ತಾಲೂಕಿನ ಕಸಬಾ 
ಮತ್ತು ಆಗುಂಬೆ ಹೋಬಳಿಗಳಲ್ಲಿ ಈ ವಲಸೆಯ ಪ್ರಮಾಣ ಜಾಸ್ತಿ , ತೀರ್ಥಹಳ್ಳಿ ತಾಲೂಕಿನ 
ಒತ್ತಿಗಿರುವ ಹೊಸ ನಗರ ತಾಲೂಕಿನಿಂದಲೂ ಇಂಥ ವಲಸೆ ನಡೆಯುತ್ತದೆ. ಆದರೆ ಈ ಅಡಿಕೆ 
ಸುಲಿತದ ವಲಸೆ ಅನಾದಿಯಂದ ಬಂದದ್ದಲ್ಲ ; ಇದು 25 ವರ್ಷಗಳ ಇತ್ತೀಚೆಗಿನ ಬೆಳವಣಿಗೆ . 
ಗಾಜನೂರಿನಲ್ಲಿ ತುಂಗಾ ಮತ್ತು ಲಕ್ಕವಳ್ಳಿಯಲ್ಲಿ ಭದ್ರಾ ಅಣೆಕಟ್ಟುಗಳನ್ನು ಕಟ್ಟಿದ ನಂತರ, ಈ 
ನೀರಾವರಿಯ ಅಚ್ಚುಕಟ್ಟು ಪ್ರದೇಶದ ದೊಡ್ಡ ರೈತರಲ್ಲಿ ಕೆಲವರು ತಮ್ಮ ಆಹಾರ ಬೆಳೆಯ ಜವಿರಾ 
ನನ್ನು ಅಡಿಕೆ ಬಾಗಾಯತಾಗಿ ಪರಿವರ್ತಿಸಿದರು . ಅಡಿಕೆ, ಫಸಲು ಕೊಡಲು ತೆಗೆದುಕೊಳ್ಳುವ 
ದೀರ್ಘ ಕಾಲಾವಧಿ ( 7 ರಿಂದ 10 ವರ್ಷ) , ಅದರ ಖರ್ಚು ಮುಂತಾದ ಕಾರಣಗಳಿಂದ ಹೊಸದಾಗಿ 
ಅಡಿಕೆ ತೋಟ ಬೆಳೆಸುವುದು ಶ್ರೀಮಂತ ರೈತರಿಗೆ ಮಾತ್ರ ಸಾಧ್ಯವಾಗುವಂಥದ್ದು . ತೀರ್ಥಹಳ್ಳಿ 
ತಾಲೂಕಿನ ಬಡ ರೈತರಿಗೆ ಅಡಿಕೆ ಸುಲಿತದ ಕೆಲಸಗಳ ಅಭ್ಯಾಸವಿರುವುದು , ಮತ್ತು ತೀರ ಅಗ್ಗಕ್ಕೆ 
ಅವರ ದುಡಿಮೆ ಲಭ್ಯವಿರುವುದು , ಈ ಕಾರಣಗಳಿಂದ ಈ ಹೊಸ ಬಾಗಾಯತುದಾರರು, ಈ ಆಳು 
ಗಳನ್ನು ಕರೆಸಿಕೊಳ್ಳಲು ಪ್ರಾರಂಭಿಸಿದರು . ಈ ಮಧ್ಯೆ ಕರ್ನಾಟಕದ ಭೂ ಸುಧಾರಣಾ ಶಾಸನ 
ಕೂಡಾ ಜಾರಿಗೆ ಬಂದಿದ್ದು ತಾಲೂಕಿನ ಗೇಣಿದಾರ ರೈತರು ಈಗ ಸ್ವತಂತ್ರ ರೈತರಾಗಿದ್ದಾರೆ ( 

ಪಂಚಾಯತಿನ ಎಲ್ಲ ಸಣ್ಣ ರೈತರು ಗೇಣಿದಾರ ರೈತರೇ ). ಭೂ ಸುಧಾರಣಾ ಶಾಸನ ಒಂದು ಮುಖ್ಯ 
ವಾದ ಮತ್ತು ಸ್ವಾಗತಾರ್ಹವಾದ ಬೆಳವಣಿಗೆ ಎಂಬುದರಲ್ಲಿ ಸಂಶಯವಿಲ್ಲ . ಆದರೂ ಈ ಹಳ್ಳಿಯ 
ಸಣ್ಣ ರೈತರು ಇಂಥ ಹತಾಶ ದುಡಿಮೆ ಮಾಡಬೇಕಾದ ಪರಿಸ್ಥಿತಿ ಈಗಲೂ ಬದಲಾಗಿಲ್ಲ ಎಂಬುದನ್ನು 
ಗಮನಿಸಬೇಕು. ಅಣೆಕಟ್ಟುಗಳ ನಿರ್ಮಾಣ, ಕೆಲವರಿಗೆ ಸಾಧ್ಯಮಾಡಿಕೊಟ್ಟ ಕೃಷಿಯ ವಾಣಿಜ್ಯ 
ಕರಣ , ಭೂ ಸುಧಾರಣಾ ಶಾಸನ, ಚಿಕ್ಕ ರೈತರ ಕಡು ಬಡತನ - ಇವೆಲ್ಲವನ್ನೂ ಒಟ್ಟಿಗೇ ಗ್ರಹಿಸಿದಾಗ 
ಈ ಸನ್ನಿವೇಶದ ವೈರುಧ್ಯಗಳು ಸ್ಪಷ್ಟವಾಗುತ್ತವೆ. 

ಕೊಡುಗೂಪ್ ಪಂಚಾಯತಿಯ ತೀರ ಚಿಕ್ಕ ರೈತರ ಹಿಡುವಳಿಗಳ ವಿಸ್ತೀರ್ಣ ( ಸರಾ 
ಸರಿ ಎರಡು ಎಕ್ರೆ ) ಮತ್ತು ಇವರು ತೆಗೆಯುವ ಬೆಳೆಯ ಕಡಿಮೆ ಪ್ರಮಾಣ - ಈ ಎರಡೂ ಅಂಶ 
ಗಳು ತಾರ್ಕಿಕವಾಗಿಕೋಡು ಹಳ್ಳಿಯ ರೈತರಲ್ಲಿ ಹೆಚ್ಚಿನವರು ತಾವು ಬೆಳೆದದ್ದರಲ್ಲಿ ಏನನ್ನೂ ಮಾರ 
ಲಾಗದ ರೈತರು ಎಂಬುದನ್ನು ಸೂಚಿಸುತ್ತದೆ. ಆಹಾರ ಧಾನ್ಯಗಳನ್ನು ರೈತರಿಂದಕೊಳ್ಳುವದರಗಳು 
ಜಾಸ್ತಿ ಆದರೆ , ಅವರಿಂದ ಸಣ್ಣ ರೈತರಿಗೆ ವಿಶೇಷ ಪ್ರಯೋಜನವಾಗುವುದಿಲ್ಲ ಎಂಬ ವಾದ ಇಂಥ 
ಗ್ರಹಿಕೆಯಿಂದಲೇ ಹುಟ್ಟಿಕೊಂಡಿದೆ. ಆದರೆ ಕೋಡುಗ್ರಾಮದ ಚಿಕ್ಕ ರೈತರಲ್ಲಿ ಹೆಚ್ಚಿನವರು , 
ಕೊಯಿಲಾದ ತಕ್ಷಣ ತಾವು ಬೆಳೆದ ಬತ್ರದಲ್ಲಿ 20 ಸೇರು, 30 ಸೇರುಗಳ ಸಣ್ಣ ಪ್ರಮಾಣದಿಂದ 
ಬೆಳೆದದ್ದರಲ್ಲಿ ಅರ್ಧದಷ್ಟನ್ನು ಅಂದರೆ 8 - 10 ಕ್ವಿಂಟಾಲ್‌ವರೆಗೆ ಮಾರಾಟ ಮಾಡಿಬಿಡುವ ರೈತ 
ರಾಗಿದ್ದಾರೆ. ಈ ಕಾರಣದಿಂದ, ಈ ರೈತರಲ್ಲಿ ಹೆಚ್ಚಿನವರು , ಬೇಸಿಗೆ , ಮಳೆಗಾಲದ ದಿನಗಳಲ್ಲಿ ತಮ್ಮ 
ಮನೆ ಖರ್ಚಿಗೆ ಬತ್ತವನ್ನೊ ಅಕ್ಕಿಯನ್ನೂ ಕೊಂಡೇ ತರಬೇಕು. ಕೊಯಿಲಾದ ತಕ್ಷಣ ಬತ್ತದ 
ದರವನ್ನು ವ್ಯಾಪಾರಿಗಳು ಇಳಿಸುವುದರಿಂದ ಮತ್ತು ಬೇಸಿಗೆಯಲ್ಲಿ ಈ ದರಗಳು ಏರುವುದರಿಂದ, ಈ 
ವ್ಯವಹಾರದಲ್ಲಿ ರೈತರು ಎರಡೆರಡು ರೀತಿಯಲ್ಲಿ ನಷ್ಟಕ್ಕೊಳಗಾಗುತ್ತಾರೆ. (ಉದಾಹರಣೆಗೆ ಕಳೆದ 
ವರ್ಷ ಕೊಯಿಲಿನ ಸಮಯದಲ್ಲಿ ಅಂದರೆ ಡಿಸೆಂಬರ್‌ನಲ್ಲಿ ಬತ್ತ ಕ್ವಿಂಟಾಲಿಗೆ ರೂ 125ರ ದರವಿದ್ದರೆ 
ಈ ವರ್ಷ ಫೆಬ್ರವರಿಯಲ್ಲಿ 140ರ ದರವಿತ್ತು . ಮೇ ಅಂತ್ಯದಲ್ಲಿ ಇದೇ ಬತ್ತದ ಬೆಲೆ 160 ರೂ 
ವರೆಗೂ ಏರಿತು ,) ಇಂಥ ವಿಪರೀತ ನಷ್ಟದ ಹತಾಶ ಮಾರಾಟಕ್ಕೆ , ದಿನನಿತ್ಯದ ಅತಿ ತುರ್ತು ಖರ್ಚು 
ಗಳಿಗೆ ನಗದಿನ ಆವಶ್ಯಕತೆ ಮತ್ತು ಇವರು ಮಾಡಿಕೊಂಡ ಸಾಲಗಳ ಒತ್ತಡಗಳು ಕಾರಣವಾಗಿವೆ . 
ಕೋಡು ಹಳ್ಳಿಯ ಸಣ್ಣ ರೈತರು ಹಲವು ವಿಧದ ಶೋಷಕ ಸಾಲಗಳಿಗೆ ಬಲಿಯಾಗಿದ್ದು (ಸೆರೆ 
ಗಾರರ ಮುಂಗಡವೂ ಇವುಗಳಲ್ಲಿ ಒಂದು), ಈ ರೈತರ ಹತಾಶ ಮಾರಾಟಕ್ಕೂ ಈ ಸಾಲಗಳಿಗೂ , 
ಪರಸ್ಪರ ಒಂದು ಇನ್ನೊಂದಕ್ಕೆ ಪೂರಕವಾಗುವಂಥ ಸಂಬಂಧವಿದೆ. ಈ ಸಾಲಗಳ ವಿವರಗಳು ಈ 
ಕೆಳಗಿನಂತಿವೆ. 


ಸಾಹುಕಾರೀ ಸಾಲ 


ಇದು ಬಡ ರೈತರು, ತಮ್ಮ ಗದ್ದೆಯಲ್ಲಿರುವ ಬೆಳೆ ಅಥವಾ ಫಸಲಿಗೆ ಬರುತ್ತಿರುವ 
ಅಡಿಕೆಯನ್ನೇ ಒತ್ತೆ ಇಟ್ಟು ತರುವ ಸಾಲ , ಸಾಲ ತರುವ ರೈತ ಬೇಸಿಗೆಯಲ್ಲಿ ಅಥವಾ 
ಮಳೆಗಾಲದ ಮೊದಲ ದಿನಗಳಲ್ಲಿ ನಗದಿನಲ್ಲಿ ಸಾಲ ತೆಗೆದುಕೊಳ್ಳುತ್ತಾನೆ ; ಕೊಯಿಲಾದ ತಕ್ಷಣ 
ಅದನ್ನು ಫಸಲಿನ ರೂಪದಲ್ಲಿ ಹಿಂದಿರುಗಿಸುತ್ತಾನೆ. ( ಹಾಗೆ ಹಿಂದಿರುಗಿಸದಿದ್ದರೆ, ರೈತನ ಕಣಕ್ಕೇ 
ಗೋಣಿಚೀಲಗಳನ್ನು ತಂದು ಅಳೆಸಿಕೊಂಡು ಹೋಗುವ ಸಾಲಿಗರೂ ಇದ್ದಾರೆ). ಸಾಲ ಕೊಟ್ಟವ, 
ಯಾವಾಗಲೂ ಕೊಯಿಲಾಗುವಾಗ, ಇರುವ ಕಡಿಮೆ ಬೆಲೆಗಳಲ್ಲಿಯೇ ತನ್ನ ಸಾಲ ಮುರಿದುಕೊಳ್ಳು 

ತಾನೆ; ಬತ್ತ , ಅಡಿಕೆ ಎರಡರಲ್ಲೂ ಕ್ವಿಂಟಾಲಿಗೆ ಏನಿಲ್ಲ ಎಂದರೂ 3 - 4 ಕೆ. ಜಿ . ತೂಕದಲ್ಲಿ ರೈತರಿಗೆ 
ವಂಚನೆ ಮಾಡುತ್ತಾನೆ; ಇದರ ಮೇಲೆ ತನ್ನ ಸಾಲಕ್ಕೆ 20 % ರಿಂದ 30 % ಬಡ್ಡಿಯನ್ನೂ ವಸೂಲು 
ಮಾಡುತ್ತಾನೆ. ವಸೂಲು ಮಾಡುವ ಬಡ್ಡಿಯಲ್ಲಿ, ತೂಕದಲ್ಲಿ ಮಾಡುವ ವಂಚನೆಯಲ್ಲಿ, ವ್ಯತ್ಯಾಸ 
ವಿರಬಹುದಾದರೂ , ಈ ಸಾಲ ಜಿಲ್ಲೆಯ ಎಲ್ಲ ಕಡೆಗಳಲ್ಲಿ ವ್ಯಾಪಕವಾಗಿದೆ .ಕೋಡುಗ್ರೂಪ್ 
ಪಂಚಾಯತಿಯಲ್ಲಿ ಈ ರೀತಿಯ ಸಾಲಗಳನ್ನು ರೈತರು ಬತ್ತ , ಅಡಿಕೆ ಎರಡರ ಮೇಲೂ ತೆಗೆದು 
ಕೊಳ್ಳುತ್ತಿದ್ದರೂ , ಅಡಿಕೆಯ ಮೇಲೆಯೇ ಸ್ವಲ್ಪ ಜಾಸ್ತಿ ನಡೆಯುತ್ತದೆ. ಈ ರೈತರಲ್ಲಿ ಹೆಚ್ಚಿನವರು 
100 ರಿಂದ 250 ಮರಗಳವರೆಗಿನ ( 10 ಗುಂಟೆಯಿಂದ 25 ಗುಂಟೆ ವಿಸ್ತೀರ್ಣ) ಸಣ್ಣ ಅಡಿಕೆ 
ಬಾಗಾಯ್ತುದಾರರಾದ್ದರಿಂದ, ಇವರು ತೀರ್ಥಹಳ್ಳಿ , ಶಿವಮೊಗ್ಗದ ಮಂಡಿಗಳಿಗೆ ಅಡಿಕೆ ಸಾಗಿಸಿ, 
ದಾಸ್ತಾನು ಇರಿಸಿ, ಮಂಡಿ ಸಾಹುಕಾರರಿಂದ ಮುಂಗಡ ಪಡೆಯುವ ರೈತರಲ್ಲ . ಇವರು ಸ್ಥಳೀಯ 
ವರ್ತಕರಿಂದಲೇ ಸಾಲ ತೆಗೆದುಕೊಂಡುಕೊಯಿಲಾದ ತಕ್ಷಣ ಅವರಿಗೇ ಅದನ್ನು ಮಾರಿ ಬಿಡುತ್ತಿದ್ದರು . 
ತೀರ್ಥಹಳ್ಳಿಯಲ್ಲಿ ಅಡಿಕೆ ಕೊಯಿಲಾಗುವುದು ಡಿಸೆಂಬರ್, ಜನವರಿ ತಿಂಗಳುಗಳಲ್ಲಿ (ನೀರಾವರಿಯ 
ಬಾಗಾಯತುಗಳಲ್ಲಿ ಇದು ಆಗಸ್ಟ್ ಸೆಪ್ಟೆಂಬರ್ ತಿಂಗಳುಗಳಲ್ಲಿಯೇ ಆಗುತ್ತದೆ). ಸಾಮಾನ್ಯವಾಗಿ 
ಮಳೆಗಾಲದ ಮೊದಲಿಗೆ ತರುವ ಈ ಸಾಲ ತೀರಿಸಲು ಇರುವ ವಾಡಿಕೆಯ ಗಡುವು ಎಳ್ಳಮವಾಸ್ಯೆ 
( ಡಿಸೆಂಬರ್ , ಜನವರಿ) , 


* ಕೊಡುಗೂಪ್ ಪಂಚಾಯತಿನಲ್ಲಿ ಸುಮಾರು 120 ಮನೆಯವರು ಇಂಥ ಸಾಲಗಳನ್ನು 
ಅಡಿಕೆ, ಬತ್ರಗಳ ಮೇಲೆ ಪ್ರತಿ ವರ್ಷವೂ ತರುತ್ತಾರೆ. ತಲಾ 100 ರೂ ಗಳಿಂದ 1000ದ ವರೆಗೆ 
ಈ ಸಾಲದ ಪ್ರಮಾಣವಿದೆ. ಸಾವಿರರೂಪಾಯಿ ಸಾಮಾನ್ಯವಾಗಿ 25 ಗುಂಟೆ ಬಾಗಾಯತು ಇರು 
ವವನಿಗೆ ದೊರೆಯುವ ಸಾಲ , ಬತ್ತಕ್ಕಾದರೆ , ಇಂತಿಷ್ಟು ಬತ್ರ ಕೊಡುತ್ತೇನೆ ಎನ್ನುವ ಮಾತಿನ 
ಮೇಲೆ ಈ ಸಾಲದ ಪ್ರಮಾಣ ನಿಗದಿಯಾಗಿರುತ್ತದೆ. ಈ ಸಾಲ ಕೊಡುವವರೂ ಊರುಮನೆ 
ಯವರೇ ಆಗಿರುವುದರಿಂದ, ಅವರಿಗೆ ಸಾಲ ತೆಗೆದುಕೊಳ್ಳುವ ರೈತರ ಬೆಳೆಯ ಬಗ್ಗೆ ಮಾಹಿತಿ 
ಇರುತ್ತದೆ. ಗೂಪ್ ಪಂಚಾಯತಿನ 4 -5 ಜೀನಸು ಅಂಗಡಿಗಳವರೂ ಸೇರಿದಂತೆ ಸುಮಾರು 25 
ಕುಟುಂಬಗಳು (ದೊಡ್ಡ , ಮಧ್ಯಮ ರೈತರವು) ಹೀಗೆ ಸಾಲ ಕೊಡುತ್ತಿದ್ದವು. ಕೋಡು ಗ್ರೂಪ್ 
ಪಂಚಾಯತು “ ಮಾಗರವಳ್ಳಿ ವ್ಯವಸಾಯ ಸೇವಾ ಸಹಕಾರ ಸಂಘ ” ದ ವ್ಯಾಪ್ತಿಗೆ ಒಳಪಟ್ಟಿದ್ದು, 
ಈಗ ಎರಡು ವರ್ಷಗಳಿಂದ ಅಲ್ಲಿ ರೈತರಿಗೆ ಸಾಲಕೊಡುವುದು ಸಂಪೂರ್ಣವಾಗಿ ನಿಂತು ಹೋಗಿದೆ. 
ಅಲ್ಲಿ ಸಾಲ ತೆಗೆದುಕೊಂಡ ರೈತರೆಲ್ಲರೂ ಬಾಕಿದಾರರಾಗಿದ್ದು, ಸೊಸೈಟಿಯಿಂದ ಕ್ಲಿಯರೆನ್ಸ್ ಸರ್ಟಿ 
ಫಿಕೇಟ್ ಇಲ್ಲದೆ ಬ್ಯಾಂಕುಗಳಲ್ಲಿಯ ರೈತರಿಗೆ ಸಾಲ ದೊರೆಯುವುದಿಲ್ಲ . ಆದ್ದರಿಂದ ಈ ಎರಡು 
ವರ್ಷಗಳಲ್ಲಿ ಈ ಸಾಲದ ಪ್ರಮಾಣ ಜಾಸ್ತಿ ಆಗಿದೆ ಮತ್ತು ಈ ವರ್ಷ ಗೂಪ್ ಪಂಚಾಯತಿನ 
ರೈತರು ವರಾಡಿಕೊಂಡ ಸಾಹುಕಾರೀ ಸಾಲದ ಮೊತ್ತ ಒಂದು ಲಕ್ಷವನ್ನೂ ಮಾರಬಹುದು ಎಂದು 
ಸೊಸೈಟಿಯ ಕಾರ್ಠ್ಯದರ್ಶಿಗಳು ಅಂದಾಜು ಮಾಡಿದರು . 


ಹೊಲಿಬತ್ತ ಮತ್ತು ಅಡವು ಸಾಲಗಳು 

ಹೊಲಿಬತ್ತದ ಸಾಲ ಎಂದರೆ ಮಳೆಗಾಲದಲ್ಲಿ ಸಾಲ ತೆಗೆದುಕೊಂಡ ಬತ್ತ ಯಾ ಅಕ್ಕಿಗೆ, 
ಕೊಯಿಲಾದ ತಕ್ಷಣ ತೆಗೆದುಕೊಂಡದ್ದರ ಒಂದೂವರೆಯಿಂದ ಎರಡು ಪಟ್ಟು ಹಿಂದಿರುಗಿಸಬೇಕಾದ 
ಸಾಲ, ಹತ್ತು ಹದಿನೈದು ವರ್ಷಗಳ ಕೆಳಗೆ ಮಲೆನಾಡು ಮತ್ತು ಕರಾವಳಿಗಳಲ್ಲಿ ಈ ಸಾಲ ಎಷ್ಟು 


ಅಕ್ಟೋಬರ್ - ಡಿಸೆಂಬರ್ ೮೨ 0 333 


ವ್ಯಾಪಕವಾಗಿತ್ತು ಎಂದರೆ , ಹೆಚ್ಚು ಕಡಿಮೆ ಎಲ್ಲ ಸಣ್ಣ ರೈತರೂ ಈ ಸಾಲ ತೆಗೆದುಕೊಳ್ಳುವವರೇ 
ಆಗಿದ್ದರು . ಈ ಸಾಲ ಸಾಹುಕಾರೀ ಸಾಲಕ್ಕಿಂತಲೂ ಹೆಚ್ಚು ಹತಾಶವಾದ ಸಾಲ . ಯಾಕೆಂದರೆ 
ಸಾಹುಕಾರೀ ಸಾಲ ನಗದಿನ ಖರ್ಚುಗಳಿಗೆ ತೆಗೆದುಕೊಳ್ಳುವ ಸಾಲವಾದರೆ , ಇದು ಮನೆಮಂದಿಯ 
ಗಂಜಿಗೇ ತೆಗೆದುಕೊಳ್ಳುವ ಧಾನ್ಯ ರೂಪದ ಸಾಲ . ಹೊಲಿ ಬತ್ತದ ಸಾಲ ಕೊಡುವವರು ಭೂಮಿ 
ಇರುವವರಿಗೆ ಮಾತ್ರ ಈ ಸಾಲ ಕೊಡುವುದರಿಂದ, ಈ ಸಾಲಕ್ಕೆ ಸಾಹುಕಾರೀ ಸಾಲ ಮತ್ತು 
ರೈತರ ಹತಾಶ ಮಾರಾಟಗಳೇ ಕಾರಣವಾಗಿವೆ. ಈಗ ಈ ಸಾಲದ ಪ್ರಮಾಣವನ್ನು ಕಡಿಮೆ 

ಮಾಡುವುದರಲ್ಲಿ ಭೂ ಸುಧಾರಣಾ ಶಾಸನ ಒಂದು ದೊಡ್ಡ ಪಾತ್ರವಹಿಸಿದೆ ಎಂಬುದು ನಿರ್ವಿವಾದ. 
ಕೊಡು ಪಂಚಾಯತಿನ ರೈತರೆಲ್ಲರೂ ತಮ್ಮ ಹಳ್ಳಿಯಲ್ಲಿ ಈ ಸಾಲ ಮೊದಲಿದ್ದಷ್ಟು ಈಗ ಇಲ್ಲ 
ಎಂದು ಹೇಳಿದರು. ಈ ರೈತರೆಲ್ಲರೂ ಕಾಸರವಳ್ಳಿ , ಮೇಗರವಳ್ಳಿ ಸಾಹುಕಾರರು , ಭೀಮನ 
ಕಟ್ಟೆ ಮಠ ಮುಂತಾದ ಭೂ ಮಾಲಿಕ ಮನೆತನ , ಸಂಸ್ಥೆಗಳ ಒಕ್ಕಲುಗಳಾಗಿದ್ದು ಈಗ ಸ್ವತಂತ್ರ 
ರೈತರಾಗಿರುವವರು . ( ಪಂಚಾಯತಿನ ಸಣ್ಣ ರೈತರಲ್ಲಿ ಹೆಚ್ಚಿನವರು ಗೇಣಿ ಒಕ್ಕಲುಗಳಾಗಿದ್ದು, 
ಇವರ ಜಮೀನಿನ 75 % ನಷ್ಟು ಭಾಗ ಕಾಸರವಳ್ಳಿ ಮನೆತನಕ್ಕೆ ಸೇರಿತ್ತು .) ದನಿಗಳಿಗೆ ಸಲ್ಲಿಸ 
ಬೇಕಾಗಿದ್ದ ಗೇಣಿ ಈಗ ಇವರಿಗೇ ಉಳಿಯುತ್ತದೆ. ಇದರಿಂದ ಇವರಿಗೆ ಅನೂಕೂಲವಾಗಿದ್ದರೂ 
ಇದು ಇವರ ಒಟ್ಟಾರೆ ಬಡತನವನ್ನು ನಿವಾರಿಸುವಷ್ಟು ದೊಡ್ಡ ಬದಲಾವಣೆ ಅಲ್ಲ . ಆದ್ದರಿಂದ 
ಈ ಸಾಲ ಈಗಲೂ ಉಳಿದಿದೆ. ಕೋಡುಗ್ರೂಪ್ ಪಂಚಾಯತಿನ ಸಣ್ಣ ರೈತರಲ್ಲಿ ಸುಮಾರು 
100 ಮನೆಗಳವರು ಈ ಸಾಲ ಮಾಡುತ್ತಾರೆ. ಹೊಲಿ ಬತ್ತದ ಸಾಲ ಕೊಡುವುದನ್ನೇ ಒಂದು 
ಕಸುಬನ್ನಾಗಿ ಮಾಡಿಕೊಂಡ 6 ಮನೆಗಳು ಗೂಪ್ ಪಂಚಾಯತಿನಲ್ಲಿದ್ದು ಅವು ಒಟ್ಟಿಗೆ ವರ್ಷಕ್ಕೆ 
ಸುಮಾರು 100 ಕ್ವಿಂಟಾಲ್ ಅಕ್ಕಿಯ ಬತ್ತವನ್ನು ಹೊಲಿಗೆ ಕೊಡುತ್ತವೆ. 

ಇದಲ್ಲದೆ ಪಾತ್ರೆಪಗಡಿ , ಚಿನ್ನ ಬೆಳ್ಳಿ ಅಡವು ಇಟ್ಟುಕೊಂಡು ಸಾಲ ಕೊಡುವ 4 - 5 
ಕುಟುಂಬಗಳು ಪಂಚಾಯತಿನಲ್ಲಿವೆ . ತುರ್ತುಪರಿಸ್ಥಿತಿಯ ಸಮಯದಲ್ಲಿ ಕಾಂಗ್ರೆಸ್‌ ಕಿಸಾನ್ಸೆಲ್‌ನ 
ವರು ಈ ಸುತ್ತಮುತ್ತಲಿನ ಹಳ್ಳಿಗಳಲ್ಲಿ ಈ ಸಾಲಗಳ ಬಗ್ಗೆ ಮಾಹಿತಿ ಸಂಗ್ರಹಿಸಿ , ಪಂಚಾಯತಿ 
ಮಾಡಿ , ಅಡವಿದ್ದ ಸಾಮಾನುಗಳನ್ನು ಬಿಡಿಸಿ ಕೊಟ್ಟಿದ್ದರಂತೆ. ಆದರೆ ಈ ಸಾಲ ಈಗ ಮತ್ತೆ 
ಗುಟ್ಟಾಗಿ ಪ್ರಾರಂಭವಾಗಿದೆ. ಆದರೆ ಈ ಬಗ್ಗೆ ಯಾರೂ ಬಾಯಿ ಬಿಡುವುದಿಲ್ಲ. ಒಬ್ಬರು ಮಾತ್ರ 
ಕೋಡು ಗ್ರಾಮದಲ್ಲಿಯೇ ಹಾಗೆ ಸಾಲಕೊಡುವ ಒಂದು ಮನೆಯ ಅಟ್ಟದಲ್ಲಿ ಯಾವಾಗ ಹೋಗಿ 
ನೋಡಿದರೂ 20 - 30 ದೊಡ್ಡ ತಾಮ್ರದ ಹಂಡೆಗಳು , ಒಂದು ನೂರು ಸೈಕಲ್ಲುಗಳಾದರೂ ಇರ 
ಬಹುದು ಎಂದು ನನಗೆ ತಿಳಿಸಿದರು . 


ಗುತ್ತಿಗೆ ಸಾಲ 


ಗುತ್ತಿಗೆ ಮೇಲುನೋಟಕ್ಕೆ ಗೇಣಿಯ ಒಂದು ವಿಕೃತ ಪಳೆಯುಳಿಕೆಯಂತೆ ಕಂಡರೂ 
ವಾಸ್ತವದಲ್ಲಿ ಇದು ವಿಷಮ ಬಡ್ಡಿಯ ಸಾಲವೇ ಆಗಿದೆ . ಗುತ್ತಿಗೆ ಎಂದರೆ ( ಇದಕ್ಕೆ ಚೇಣಿ, ಏಕ 
ಸಾಲು ಗೇಣಿಕರಾರು ಎಂಬ ಹೆಸರುಗಳೂ ಇವೆ) ನಗದು ಮುಂಗಡ ತೆಗೆದುಕೊಂಡು ಗದ್ದೆಯ 
ಫಸಲನ್ನು ಸಾಲಕೊಟ್ಟವನಿಗೆ ವಹಿಸಿಕೊಡುವುದು. ಉದಾಹರಣೆಗೆ ಒಬ್ಬ ರೈತ 500 ರೂಪಾಯಿ 
ಸಾಲ ತೆಗೆದುಕೊಂಡರೆ, ಆತ ತನ್ನ ಒಂದು ಎಕ್ರೆಯ ಗದ್ದೆಯನ್ನು ಸಾಲ ಕೊಟ್ಟವನಿಗೆ ವಹಿಸಿ 

ಕೊಡುತ್ತಾನೆ ; ಈ ಗದ್ದೆ ವಹಿಸಿಕೊಂಡವ, ಹೂಟೆ, ನೆಟ್ಟಿ ,ಕೊಯಿಲು - ಈ ಎಲ್ಲಾ ಕೆಲಸಗಳನ್ನು 
ತಾನೇ ಮಾಡಿಸಿ , ಅದರ ಫಸಲನ್ನು ತಾನೇ ಸಂಪೂರ್ಣ ಇಟ್ಟುಕೊಳ್ಳುತ್ತಾನೆ. ಅದರ ಜೊತೆಗೆ ಅವನ 
ಸಾಲವೂ ತೀರುತ್ತದೆ ; ಗದ್ದೆಯ ಮೇಲೆ ಅವನಿಗೆ ಬಂದ ತಾತ್ಕಾಲಿಕ ಒಡೆತನವೂ ಮುಗಿಯುತ್ತದೆ. 
ಕಳೆದ ವರ್ಷ ಕೋಡು ಸುತ್ತಮುತ್ತ ಚಾಲ್ತಿಯಲ್ಲಿದ್ದ ಗುತ್ತಿಗೆ ದರ ಎಕ್ರೆಗೆ 450 ರಿಂದ 500 
ರೂಪಾಯಿ . ಎಕ್ರೆಗೆ ಆರೇ ಕ್ವಿಂಟಾಲ್ ಬತ್ತ ( ಹೆಚ್ಚಿನ ಗದ್ದೆಗಳಲ್ಲಿ ಖಂಡಿತ ಇದಕ್ಕಿಂತ ಜಾಸ್ತಿ ಬೆಳೆ 
ಯುತ್ತದೆ) ಮತ್ತು 30 ಮೆದೆ ಹುಲ್ಲು (ಸುಮಾರು 200 ರೂಪಾಯಿ ಮೌಲ್ಯದ್ದು) ಎಂದು ಲೆಕ್ಕ 
ಹಿಡಿದರೂ , ಇದು ಸುಮಾರು 1000 ರೂಪಾಯಿಯ ಫಸಲಾಗುತ್ತದೆ. ಗುತ್ತಿಗೆ ವಹಿಸಿಕೊಳ್ಳು 
ವವರು ಸಾಮಾನ್ಯವಾಗಿ ಮನೆಯಲ್ಲಿ ಜಾಸ್ತಿ ಜನ ದುಡಿಯುವವರು ಇರುವಂಥವರು, ಅಥವಾ 
ಖಾಯಂ ಕೂಲಿಗಳನ್ನು ಇಟ್ಟುಕೊಂಡಿರುವವರು ಮತ್ತು ಎತ್ತು ಕೋಣ ಸಾಕಿರುವವರು . ಆದ್ದರಿಂದ 
ಒಣಕೂಲಿ ಮತ್ತು ಎತ್ತಿನ ಬಾಡಿಗೆ ಕೊಟ್ಟು ಮಾಡಿಸುವುದಕ್ಕಿಂತ ಅಗ್ಗದಲ್ಲೇ ಈ ಜಮಾನಿನ 
ಕೃಷಿಯ ಕೆಲಸಗಳು ನಡೆಯುತ್ತವೆ. ಏನಿದ್ದರೂ ಇದರ ಖರ್ಚು 300 ರೂಗಳನ್ನು ಮಾರುವುದಿಲ್ಲ. 
ಒಟ್ಟಿನಲ್ಲಿ 1 ಎಕ್ಕೆ ಗುತ್ತಿಗೆಗೆ ತೆಗೆದುಕೊಂಡವ ಕೊಟ್ಟ 450 ರೂಪಾಯಿ ಸಾಲ ಮತ್ತು ಖರ್ಚು 
300ರೂಪಾಯಿಗೆ ಪ್ರತಿಯಾಗಿ 1000ರೂ . ಮೌಲ್ಯದ ಫಸಲನ್ನು ಪಡೆಯುತ್ತಾನೆ. ( ಇದು ಒಂದು 
ಉದಾಹರಣೆ ಮಾತ್ರ : ಇದಕ್ಕೆ ಅಪವಾದಗಳಿರಬಹುದು . ಆದರೆ ಈ ಸಾಲವೂ ವಿಪರೀತ ಬಡ್ಡಿಯ 
ಒಂದು ಶೋಷಕ ಸಾಲ ಎನ್ನುವುದರಲ್ಲಿ ಸಂಶಯವಿಲ್ಲ.) 

ಗುತ್ತಿಗೆಯಲ್ಲಿ ಅನೇಕ ನಮೂನೆಗಳಿವೆ. ಇವುಗಳಲ್ಲಿ ಮೇಲೆ ತಿಳಿಸಿದ್ದು ಹೆಚ್ಚು ಪ್ರಚಲಿತ 
ವಾಗಿರುವಂಥದ್ದು . ಇನ್ನೊಂದು ರೀತಿಯ ಗುತ್ತಿಗೆಯಲ್ಲಿ ಸಾಲ ತೆಗೆದುಕೊಳ್ಳುವವ , ನಗದನ್ನೂ (ಎಗೆ 
400 ರಿಂದ 500 ರೂ ) ಮತ್ತು ಸ್ವಲ್ಪ ಬತ್ತವನ್ನೂ ( ಸಾಮಾನ್ಯವಾಗಿ ಎಕ್ರೆಗೆ ಎರಡೂವರೆ 
ಕ್ವಿಂಟಲ್ ) ಮುಂಗಡ ತೆಗೆದುಕೊಂಡು ಗದ್ದೆ ವಹಿಸಿಕೊಡುತ್ತಾನೆ. ನಿಗದಿಯಾದ ಗಡುವಿನೊಳಗೆ 
( ಸಾಮಾನ್ಯವಾಗಿ 6 ತಿಂಗಳ ಒಳಗೆ) ಇವನು ತೆಗೆದುಕೊಂಡಷ್ಟೇ ನಗದನ್ನು ಮಾತ್ರ ವಾಪಸು ಮಾಡ 
ಬೇಕು. ದೊಡ್ಡ ಮೊತ್ತದ ಸಾಲ ತೆಗೆದುಕೊಂಡು 5 - 6 ಬೆಳೆಗಳನ್ನು ವಹಿಸಿಕೊಡುವುದೂ ಉಂಟು. 
ಉದಾಹರಣೆಗೆಕೊಡುನಲ್ಲಿ ಒಬ್ಬ ರೈತ 1980 ರಲ್ಲಿ 2000 ರೂಪಾಯಿಗಳ ಸಾಲಕ್ಕೆ 2 ಎಕ್ರೆ ತರಿ 
ಮತ್ತು 10 ಗುಂಟೆ ಬಾಗಾಯತನ್ನು 6 ವರ್ಷಕ್ಕೆ ಗುತ್ತಿಗೆ ವಹಿಸಿಕೊಟ್ಟಿದ್ದ. ಇನ್ನೊಬ್ಬ ರೈತ 7000 
ರೂಗಳ ಸಾಲಕ್ಕೆ ಒಂದೂವರೆ ಎಕ್ರೆ ತರಿ , 5 ಗುಂಟೆ ಬಾಗಾಯತನ್ನು 7 ವರ್ಷಕ್ಕೆ ಗುತ್ತಿಗೆಕೊಟ್ಟಿದ್ದ. 
ಆದರೆ 7 ವರ್ಷಗಳ ಕೊನೆಯಲ್ಲಿ ಆತ ಈ ಮೊತ್ತವನ್ನು ( ಅಷ್ಟನ್ನು ಮಾತ್ರ ) ಹಿಂದೆ ಕೊಡಬೇಕಿತ್ತು . 
ಆ ಜಮಾನಿನ 7 ವರ್ಷಗಳ ಫಸಲು ಆ ಸಾಲದ ಬಡ್ಡಿಯಾಗಿತ್ತು . ಪಂಚಾಯತಿನಲ್ಲಿ ಈ ರೀತಿಯ 
ದೀರ್ಘಾವಧಿಯ ಗುತ್ತಿಗೆಯ ಸಾಲಗಳು ಸುಮಾರು 15 ಇದ್ದವು. ಏಕಸಾಲು ಗೇಣಿ ಕರಾರಿನ 
ಗುತ್ತಿಗೆಗಳು ( ಅಂದರೆ ಒಂದು ಬೆಳೆಯವು) ಪಂಚಾಯತಿನಲ್ಲಿ ಪ್ರತಿವರ್ಷ ಕನಿಷ್ಠ ನೂರಾದರೂ 
ಇರುತ್ತವೆ. 


ಈ ಗುತ್ತಿಗೆಗಳು , ಒಂದರಿಂದ ಹೆಚ್ಚೆಂದರೆ 3 ಎಕ್ರೆಗಳ ಒಳಗಿನ ಭೂಮಿಯ ಬೆಳೆ 
ಹಸ್ತಾಂತರವಾಗುವ ಸಾಲಗಳು . ಈ ಸಾಲ ಮಾಡುವವರೆಲ್ಲರೂ ಸಣ್ಣ ರೈತರು , ಅಂದರೆ, ಗುತ್ತಿಗೆ 
ಸಾಲ ತೆಗೆದುಕೊಳ್ಳದಿದ್ದರೆ ಬೇಸಿಗೆ, ಮಳೆಗಾಲಗಳಲ್ಲಿ ಉಪವಾಸವೇ ಗತಿ ಅನ್ನುವಸ್ಥಿತಿ ಇರುವವರು ; 
ಮದುವೆ, ಜಡಜಾಪತ್ತು ಇತ್ಯಾದಿದೊಡ್ಡ ಬಾಬತ್ತಿನ ಖರ್ಚುಗಳಿದ್ದು ಬೇರೆ ಹೇಗೂ 
ದುಡ್ಡು ಹೊಂದಿಸಲಾರದವರು ; ಎತ್ತು, ಕೋಣ ಕಟ್ಟಿಕೊಳ್ಳುವ ಶಕ್ತಿ ಇಲ್ಲದವರು , ಗುತ್ತಿಗೆ 

ವಹಿಸಿಕೊಳ್ಳುವ ಎಲ್ಲರೂ ಮಧ್ಯಮ ದೊಡ್ಡ ರೈತರು, ಗುತ್ತಿಗೆ ಒಪ್ಪಂದಗಳು ಸಾಮಾನ್ಯವಾಗಿ 
ಹಳ್ಳಿಯ ಪಂಚಾಯತುದಾರರು , ಸಾಕ್ಷಿಗಳ ಸಮ್ಮುಖದಲ್ಲಿ ಅಥವಾ ಪರಸ್ಪರ ವಿಶ್ವಾಸದ ಮೇಲೆ 
ನಡೆಯುವುದಾದರೂ ಇನ್ನೂ ಹೆಚ್ಚಿನ ನಂಬಿಕೆಗೆ ಕರಾರುಗಳನ್ನು ಸ್ಕ್ಯಾಂಪು ಕಾಗದದಲ್ಲಿ ಬರೆಸಿ 
ಸಾಕ್ಷಿ ಹಾಕಿಸಿಕೊಳ್ಳುವುದೂ ಉಂಟು . ಇವಕ್ಕೆ ಕೋರ್ಟುಗಳಲ್ಲಿ ಮಾನ್ಯತೆ ಇಲ್ಲವಾದರೂ 
ಅಕಸ್ಮಾತ್ ಪ್ರಸಂಗ ಬಂದರೆ , ಊರಿನ ನಾಲ್ಕು ಜನಕ್ಕೆ ತೋರಿಸುವುದಕ್ಕೆ ಇರಲಿ ಎಂದು ಹೀಗೆ 
* ಅಧಿಕೃತ' ವಾಗಿ ಕರಾರು ಮಾಡಿಸಿಕೊಳ್ಳುತ್ತಾರೆ. ( ಈ ಸಾಲದಲ್ಲಿ ಯಾವ ಒಪ್ಪಂದವೂ ಆಗಿಯೇ 
ಇಲ್ಲ ಎಂದು ಸಾಲತೆಗೆದುಕೊಂಡವ , ಕೊಟ್ಟವ, ಇಬ್ಬರೂ ಹೇಳುವ ಸಾಧ್ಯತೆ ಇದೆ). ಆದರೆ ಈ 
ಸಾಲವೇ ವಿಷಮ ಸಾಲವಾದ್ದರಿಂದ ಇದರಲ್ಲಿಕೊಟ್ಟವನಿಗೂ ತೆಗೆದುಕೊಂಡವನಿಗೂ ಜಗಳ ತಪ್ಪಿದ್ದಲ್ಲ . 
ಈ ಸಾಲಿನಲ್ಲಿಯೇ 5 - 6 ಗುತ್ತಿಗೆ ತಕರಾರುಗಳನ್ನು ಈ ಹಳ್ಳಿಯಲ್ಲಿ ರೈತಸಂಘವೇ ಬಗೆಹರಿಸಿತ್ತು . 
ಜಗಳಗಳು ಇತ್ಯರ್ಥವಾಗದೆ ಧರ್ಮಸ್ಥಳ, ಕೊಲ್ಲೂರು ಮುಂತಾದ ಕ್ಷೇತ್ರಗಳಿಗೆ ಹುಯಿಲುಕೊಟ್ಟು , 
ಪ್ರಸಾದನೋಡಿ ಬಗೆಹರಿಸಿಕೊಳ್ಳುವ ಪ್ರಕರಣಗಳೂ ಸಾಕಷ್ಟು ನಡೆಯುತ್ತವೆ. ಗುತ್ತಿಗೆ ತೆಗೆದು 
ಕೊಳ್ಳುವವರು , ಸಾಮಾನ್ಯವಾಗಿ ಮಳೆಗಾಲದಲ್ಲಿ ಮುಳುಗದ , ಮರಳು ಸುರಿಯದ, ಸುರಕ್ಷಿತ ಗದ್ದೆ 
ಗಳನ್ನೇ ವಹಿಸಿಕೊಳ್ಳುತ್ತಾರೆ. ಈ ವರ್ಷ ಮಳೆ ವಿಪರೀತವಾಗಿ, ಗುತ್ತಿಗೆಗೆ ತೆಗೆದುಕೊಂಡ ಒಬ್ಬನ 
ಗದ್ದೆಯ ಬೆಳೆಯ ಮೇಲೆ ಮರಳುರಾಶಿ ಕೂತು, ಅವನು ಗುತ್ತಿಗೆಗೆ ಕೊಟ್ಟವನ ಜೊತೆ ಜಗಳಕ್ಕೆ ನಿಂತ 
ಪ್ರಸಂಗವೊಂದನ್ನು ನಾನು ಕೊಡುನಲ್ಲಿ ಗಮನಿಸಿದ್ದೆ . ಗುತ್ತಿಗೆಗೆ ತೆಗೆದುಕೊಂಡವ, ಆ ಬಗ್ಗೆ 
ಪರಿಹಾರಕ್ಕೆ ತಾಲೂಕು ಕಛೇರಿಗೆ ಅರ್ಜಿ ಸಲ್ಲಿಸುವ ಹುನ್ನಾರಿನಲ್ಲಿದ್ದುದುಕೊಟ್ಟವನನ್ನು ಕೆರಳಿಸಿತ್ತು . 

ಹೋಲಿಬತ್ತ , ಸಾಹುಕಾರೀ ಸಾಲಗಳಂತೆ ಗುತ್ತಿಗೆಯ ಒಂದು ವಿಷವರ್ತುಲ. ಒಮ್ಮೆ 
ಏನೋ ಆಪತ್ತು ಬಂದು ಗುತ್ತಿಗೆ ವಹಿಸಿಕೊಡುವವ , ಮತ್ತೆ ಪ್ರತಿವರ್ಷವೂ ಇದನ್ನು ಮುಂದುವರಿಸಿ 
ಕೊಂಡು ಹೋಗಲೇಬೇಕಾಗುತ್ತದೆ. ಅಥವಾ ಅಂಥದ್ದೇ ಇನ್ನೊಂದು ತಲೆ ಬೋಳಿಸುವ ಸಾಲ 
ಮಾಡಲೇಬೇಕಾಗುತ್ತದೆ. ಈ ಪ್ರದೇಶದಲ್ಲಿ ಯಾವುದೇ ವರ್ಷ, ತಮ್ಮ ಗದ್ದೆಗಳನ್ನು ಗುತ್ತಿಗೆಗೆ 
ಕೊಡುವವರಲ್ಲಿ ಶೇಕಡಾ 75 ರಷ್ಟು , ಪ್ರತಿವರ್ಷವೂ ಕೊಡುವವರೇ ಆಗಿರುತ್ತಾರೆ. ಹೀಗೆಯೇ 
ಗುತ್ತಿಗೆ ವಹಿಸಿಕೊಳ್ಳುವವರೂ ಎಲ್ಲೊ ಅಕಸ್ಮಾತ್ತಾಗಿ ಒಂದೊಂದು ವರ್ಷ ವಹಿಸಿಕೊಳ್ಳುವವರಲ್ಲ ; 
ಅವರೂ ಪ್ರತಿವರ್ಷವೂ ಗುತ್ತಿಗೆ ವಹಿಸಿಕೊಂಡು ಅದನ್ನೇ ಒಂದು ದಂಧೆಯನ್ನಾಗಿ ಮಾಡಿಕೊಂಡಿರು 
ವವರು . “ ಇವರು ಮಳೆಗಾಲ ಶುರುವಾಯಿತು ಎಂದರೆ , 7 - 8 ಸಾವಿರ ರೂಪಾಯಿ ರೆಡಿಯಾಗಿಟ್ಟು 
ಕೊಂಡು ಯಾರು ಗದ್ದೆ ವಹಿಸಿಕೊಡುತ್ತಾರೆ ಎಂದು ವಿಚಾರಿಸಿಕೊಂಡೇ ಇರುತ್ತಾರೆ” ಎಂದು 
ಇದರ ಬಗ್ಗೆ ಮಾತನಾಡುತ್ತ ರೈತನೊಬ್ಬ ತಿಳಿಸಿದ. 
- ಗುತ್ತಿಗೆ, ಅದರ ಅತ್ಯಂತ ವಿಷಮ ರೂಪದಲ್ಲಿ ಕಾಣಸಿಗುವುದು, ಒಂದೇ ಬೆಳೆಯ , ಮಳೆ 
ತರಿಯ ಬತ್ತದ ಬೆಳೆಯ ಪ್ರದೇಶಗಳಲ್ಲಿ ಮತ್ತು ಇದೇ ಪ್ರದೇಶದ ತೀರ ಚಿಕ್ಕ ಅಡಿಕೆ ಬಾಗಾಯ್ತು 
ಗಳಲ್ಲಿ ಮಾತ್ರ ಎಂಬುದನ್ನು ಗಮನಿಸಬೇಕು. 5 - 6 ಎಕ್ರೆಗಿಂತ ಜಾಸ್ತಿ ವಿಸ್ತೀರ್ಣದ ಬತ್ತದ 
ತರಿಯ ರೈತರು , 2 - 3 ಎಕ್ರೆಗಳ ಮೇಲ್ಪಟ್ಟು ಅಡಿಕೆ ಬಾಗಾಯತು ಇರುವವರು , ಈ ಸಾಲವನ್ನು 
ಮಾಡುವುದೇ ಇಲ್ಲ. ಶಿವಮೊಗ್ಗ ಜಿಲ್ಲೆಯ ನೀರಾವರಿ ಪ್ರದೇಶದಲ್ಲಿಯೂ ಗುತ್ತಿಗೆ ಪ್ರಚಲಿತ 
ವಾಗಿದ್ದರೂ , ಅದು ಬತ್ತದ ಬೆಳೆಯಲ್ಲಿ ಮಾತ್ರ ಇದೆ ; ಬತ್ತಕ್ಕಿಂತ ಹೆಚ್ಚು ಲಾಭದಾಯಕವಾದ 
ಕಬ್ಬಿನಲ್ಲಿ ಇಲ್ಲವೇ ಇಲ್ಲ. ಉದಾಹರಣೆಗೆ ಕೊಡು ಪಂಚಾಯತು ಜೊತೆಗೆ ನಾನು ಹೋಲಿಸ 
ಬಯಸುವ ಗಾಜನೂರಿನಲ್ಲಿ ಕಬ್ಬು ಸಂಪೂರ್ಣವಾಗಿ ಶ್ರೀಮಂತ ರೈತರ ಬೆಳೆಯೇ ಆಗಿದ್ದು, ಅಲ್ಲಿ 

ಬತ್ತದ ಬೆಳೆಯ ನ್ನು ಮಾತ್ರ ಗುತ್ತಿಗೆಗೆ ಕೊಡುವುದು ಕಂಡುಬರುತ್ತದೆ. ಆದರೆ ಗಾಜನೂರಿನ 
ವೈಶಿಷ್ಟ್ಯವೆಂದರೆ, ಇಲ್ಲಿ ಗುತ್ತಿಗೆ , ಕೋಡು ಹಳ್ಳಿಯ ವಿರುದ್ದ ಗತಿಯಲ್ಲಿ ನಡೆಯುತ್ತದೆ. ಇಲ್ಲಿ 
ಗುತ್ತಿಗೆಗೆಕೊಡುವವರು ಹೆಚ್ಚಾಗಿ ದೊಡ್ಡರೈತರಾಗಿದ್ದು, ವಹಿಸಿಕೊಳ್ಳುವವರು ಅಲ್ಲಿನ ತಮಿಳು 
ಕೂಲಿಗಳು . ಈ ಕೂಲಿಗಳು , ತಮ್ಮ ಕುಟುಂಬದಿಂದ ಅಥವಾ ಆಸುಪಾಸಿನಿಂದ ಯಾವಾಗ 
ಬೇಕೆಂದರೆ ಆಗ ನಾಲ್ಕಾರುಕೂಲಿಗಳನ್ನು ಕರೆದುಕೊಳ್ಳಬಲ್ಲವರಾಗಿದ್ದು ಇವರು ಬೆಳೆ - ಗುತ್ತಿಗೆ ಮಾತ್ರ 
ವಲ್ಲ , ಗದ್ದೆಯ ಕೂಲಿಕೆಲಸಗಳ ಕಾಂಟ್ರಾಕ್ಕು ವಹಿಸಿಕೊಳ್ಳುವವರೂ ಆಗಿರುತ್ತಾರೆ. ಗಾಜನೂರಿನಲ್ಲಿ 
ಬತ್ತದ ಬೆಳೆಯ ಪ್ರಮಾಣ ಜಾಸ್ತಿ ಇರುವುದರಿಂದ ಇಲ್ಲಿನ ಗುತ್ತಿಗೆ ದರಗಳೂ ಜಾಸ್ತಿ . ( ಎಕ್ರೆಗೆ, 
ಬೆಳೆಗೆ 700 ರಿಂದ 800 ರೂ ), ಗುತ್ತಿಗೆಗೆಕೊಡುವವರು, ಸಾಮಾನ್ಯವಾಗಿ, ತಮ್ಮ ಮನೆಯಿಂದ 
ದೂರವಿರುವ, ನಿಗಾ ಇಟ್ಟುಕೊಳ್ಳಲು, ಹೊಗಿಬಂದು ಕೆಲಸ ಮಾಡಿಸಲು ಕಷ್ಟವಾಗುವ ಗದ್ದೆ 
ಗಳನ್ನು ಮಾತ್ರ ಗುತ್ತಿಗೆಗೆ ಕೊಡುತ್ತಾರೆ. ಆದರೆ ಕೋಡ್ಲು ಗಿಂತ ಗಾಜನೂರಿನಲ್ಲಿ ಗುತ್ತಿಗೆಯ 
ಸಾಲಗಳ ಪ್ರಮಾಣ ತುಂಬ ಕಡಿಮೆ . ( ಈ ವರ್ಷ ಒಂದು - ಒಂದೂವರೆ ಎಕ್ಕೆಯಂತೆ ಗುತ್ತಿಗೆಗೆಕೊಟ್ಟ 
ಪ್ರಕರಣಗಳು ಗಾಜನೂರಿನಲ್ಲಿ ಸುಮಾರು 30), ಕೋಡ್ಲು ಪಂಚಾಯತಿನಲ್ಲಿರುವಂತೆ , ಇಲ್ಲಿನ 
ಗುತ್ತಿಗೆಗಳಿಗೆ ಹತಾಶ ಸಾಲದ ಸ್ವರೂಪವೂ ಇಲ್ಲ . 

- ಹೀಗೆ,ಕೋಡು ಪಂಚಾಯತಿನ ಸಣ್ಣ ರೈತರು ಹತಾಶ ಕೂಲಿ, ಹತಾಶ ಮಾರಾಟ , 
ಹತಾಶ ಸಾಲಗಳು ಒಂದು ಇನ್ನೊಂದರ ಜೊತೆ ಹೆಣೆದುಕೊಂಡ ವಿಷವರ್ತುಲದಲ್ಲಿ ಸಿಕ್ಕಿಕೊಂಡಿದ್ದು 
ಅತ್ಯಂತ ಮೂಲಭೂತವಾದ ಸಾಂಸ್ಥಿಕ ಬದಲಾವಣೆಗಳಿಲ್ಲದೆ ಇದರಿಂದ ತಪ್ಪಿಸಿಕೊಳ್ಳಲು ಸಾಧ್ಯವೇ 
ಇಲ್ಲ ಎನ್ನುವ ಅಸಹಾಯಕ ಪರಿಸ್ಥಿತಿಯಲ್ಲಿ ಇದ್ದಾರೆ . ಸರಕಾರದ ' 

ಕೂಲಿಗೆ ಕಾಳು ಯೋಜನೆ ', 
ಐ . ಅರ್ . ಡಿ . ಪಿ . ಸಾಲ ವ್ಯವಸ್ಥೆ ಮುಂತಾದುವು ಈ ಸಮಸ್ಯೆಯ ಅಂಚನ್ನು ಕೂಡಾ ಮುಟ್ಟಿಲ್ಲ. 
ಈ ಪಂಚಾಯತಿನ ಸಣ್ಣ ರೈತರಲ್ಲಿ ಯಾರೂ ಕೂಡಾ ತಮ್ಮ ಆಸ್ತಿಯನ್ನು ವಿಸ್ತರಿಸಿದ್ದಾಗಲೀ 
ಅಭಿವೃದ್ಧಿ ಪಡಿಸಿಕೊಂಡದ್ದಾಗಲೀ , ತಮ್ಮ ಸ್ಥಿರ ಚರ ಸೊತ್ತುಗಳನ್ನು ಹೆಚ್ಚಿಸಿಕೊಂಡದ್ದಾಗಲೀ 
ಅಥವಾ ಕೃಷಿಯೇತರ ಉದ್ಯೋಗ ಕೌಶಲಗಳನ್ನು ರೂಢಿಸಿಕೊಂಡದ್ದಾಗಲೀ ಕಾಣಿಸುವುದಿಲ್ಲ . 
ಬದಲಿಗೆ ತಲೆಮಾರುಗಳು ಕಳೆದಂತೆ, ಹಿಸ್ಸೆಯಿಂದ ಇವರ ಹಿಡುವಳಿಗಳೇ ಸಣ್ಣದಾಗುತ್ತಿವೆ. 
ಈ ಪಂಚಾಯತಿನ ಹಳ್ಳಿಗಳಲ್ಲೇ ಹುಟ್ಟಿ ಬೆಳೆದು , ಈಗಹೊರಗೆ ಹೋಗಿಕೃಷಿಯೇತರ ಉದ್ಯೋಗ 
ಗಳನ್ನು ಮಾಡಿಕೊಂಡಿರುವವರು ಎಷ್ಟು ಜನರಿದ್ದಾರೆ ಎಂದು ವಿಚಾರಿಸಿದಾಗ , ನನಗೆ ದೊರೆತ 
ಮಾಹಿತಿ ಹೀಗಿದೆ. ಈ ಪಂಚಾಯತಿನ ಹಳ್ಳಿಗಳಿಂದ ಕಳೆದ 10 - 15 ವರ್ಷಗಳಲ್ಲಿ ಸುಮಾರು 50 
ಹುಡುಗರಾದರೂ 5 - 6ನೆಯ ಕ್ಲಾಸಿಗೆ ಓದು ನಿಲ್ಲಿಸಿ, ಶಿವಮೊಗ್ಗ, ಭದ್ರಾವತಿ , ದಾವಣಗೆರೆ ಮುಂತಾದ 
ಕಡೆ ಹೋಟೆಲು ಮುಂತಾದ್ದರ ಚಾಕರಿ ಮಾಡಿಕೊಂಡಿದ್ದಾರೆ . ಇದು ಬಿಟ್ಟರೆ ಪಂಚಾಯತಿನ ಯುವ 
ಕರಿಗೆ ದೊರೆತ ಒಳ್ಳೆಯ ಪದವಿ ಎಂದರೆ ಪೋಲಿಸು ಪೇದೆ ಕೆಲಸ ; ಆ ಪಂಚಾಯತಿನ ಸುಮಾರು 20 
ಹುಡುಗರು ಪೋಲಿಸು ಕಾನ್ಸ್‌ಟೇಬಲ್‌ಗಳಾಗಿದ್ದಾರಂತೆ . 


ಈ ಹಳ್ಳಿಯ ರೈತರು ಗೇಣಿದಾರ ರೈತರಾಗಿದ್ದಷ್ಟು ಕಾಲ, ಇವರ ಶ್ರಮದ ಒಂದು ಭಾಗ 
ಗೇಣಿಯ ರೂಪದಲ್ಲಿ ದನಿಗಳಿಗೆ ಸಂದಾಯವಾಗುತ್ತಿತ್ತು . ಈ ದನಿಗಳು ವಿಶೇಷ ಸಂದರ್ಭಗಳಲ್ಲಿ 
ಇವರಿಗೆ ಮುಂಗಡಕೊಡುವವರೂ ಆಗಿದ್ದರು ; ಬೆಳೆ ಹಾಳಾದ ವರ್ಷಗಳಲ್ಲಿ , ಜಡಜಾಪತ್ತು ಬಂದ 
ಸಂದರ್ಭದಲ್ಲಿ ಗೇಣಿ ವಸೂಲಿಯಲ್ಲಿ ಔದಾರ್ಯ ತೋರಿಸುವವರೂ ಆಗಿದ್ದರು . ಆದರೆ ಒಟ್ಟಾರೆ 
ಯಾಗಿ, ಅವರು ಈ ಮುಂಗಡ, ಔದಾರ್ಯಗಳನ್ನು ಬಡ್ಡಿ ಸಮೇತ ಹಿಂದೆ ಪಡೆಯುತ್ತಿದ್ದರು. ಈಗ 

ಈ ರೈತರು ಸ್ವತಂತ್ರ ರೈತರಾಗಿದ್ದಾರೆ. ಆದರೆ ಹಳೆಯ ದನಿಗಳ ಸ್ಥಾನದಲ್ಲಿ, ಇವರು ಬೆಳೆದದ್ದನ್ನು 
ಅಗ್ಗಕ್ಕೆ ಕೊಳ್ಳುವ ವರ್ತಕ , ಬಡ್ಡಿ ಸಾಲದ ಸಾಹುಕಾರ, ಅಡಿಕೆ ಕೆಲಸದ ಮೇಸ್ತ್ರಿ , ನೀರಾವರಿಯ 
ಹೊಸಒಗಾಯತುದಾರ, ಹೋಲಿ ಕೊಡುವವ , ಗುತ್ತಿಗೆ ವಹಿಸಿಕೊಳ್ಳುವವ ಮುಂತಾದವರು 
ಬಂದು ಕೂತಿದ್ದಾರೆ. ಹೀಗೆ ಈ ಹಳ್ಳಿಯ ಒಟ್ಟಾರೆ ದಾರಿದ್ರ , ಮತ್ತು ಸಣ್ಣ ರೈತರ ಕಡು ಬಡ 
ತನ , ಅನೇಕ ತಲೆಮಾರುಗಳ ಗೇಣಿ ಪದ್ದತಿ,ಶೋಷಕ ಸಾಲ, ಮಾರಾಟ ಮತ್ತು ಕೂಲಿಗಳ ಸಂಚಿತ 
ಫಲವಾಗಿ ತೋರುತ್ತದೆ. 


ಗಾಜನೂರು: 


ಗಾಜನೂರು, ಶಿವಮೊಗ್ಗ- ತೀರ್ಥಹಳ್ಳಿ ಹೆದ್ದಾರಿಯಲ್ಲಿ ಶಿವಮೊಗ್ಗದಿಂದ 10 ಕಿಲೋ 
ಮಾಟರ್‌ ದೂರದಲ್ಲಿರುವ ಹಳ್ಳಿ , ತುಂಗಾ ಅಣೆಕಟ್ಟಿಗೆ ತಾಗಿಕೊಂಡೇ ಇರುವ ಈ ಹಳ್ಳಿ ಕೋಡು 
ಹಳ್ಳಿಗಿಂತ ತುಂಬ ಭಿನ್ನವಾಗಿದೆ . ನೋಡುವುದಕ್ಕೆ ಕೂಡ ಅದು ಮಲೆನಾಡಿನ ಹಳ್ಳಿಗಳ ಹಾಗಿಲ್ಲ . 
ಬಯಲುಸೀಮೆಯ ಹಳ್ಳಿಗಳನ್ನು ನೆನಪಿಸುವ ಗಾಜನೂರು, ಅಲ್ಲಿ ಒಬ್ಬೊಟ್ಟಾಗಿ ಇರುವ ಕೃಷಿ 
ಕೂಲಿಗಳ ಜೋಪಡಿಗಳಿಂದ, ಸ್ವಲ್ಪ , ನಗರಗಳಕೊಳೆಗೇರಿಯ ಹಾಗೆ ಕಾಣಿಸುತ್ತದೆ. ಆದರೆ 
ತುಂಗಾ ಅಣೆಕಟ್ಟಿನ ನೀರಾವರಿಯಿಂದಾಗಿ ಗಾಜನೂರು, ಕೋಡುಗಿಂತ ಹೆಚ್ಚು ಶ್ರೀಮಂತವಾದ 
ಹಳ್ಳಿ , ಕೋಡ್ಲು ಪಂಚಾಯತಿನ ಹಳ್ಳಿಗಳಿಗೆ ನಾನು ಮೊದಲ ಬಾರಿಗೆ 82 ರ ಮೇ ತಿಂಗಳ ಕೊನೆ 
ಯಲ್ಲಿಹೋದಾಗ, ಬೇಸಿಗೆಯ ಕಡೆಯ ದಿನಗಳ ರಣ ರಣ ಬಿಸಿಲಿಗೆ ಗದ್ದೆಗಳೆಲ್ಲ ಒಣಗಿ ಗಾರಾಗಿದ್ದವು. 
ಆವಾಗ ಬೀಳಬೇಕಾಗಿದ್ದ ಕೃತ್ರಿಕೆಯ ಮೊದಲ ಮಳೆ ಕೈ ಕೊಟ್ಟದ್ದರಿಂದ ಅಲ್ಲಿ ಇನ್ನೂ ಬಿತ್ತನೆ 
ಮುಹೂರ್ತವೇ ಆಗಿರಲಿಲ್ಲ. “ ಈ ವರ್ಷ ಬೇಸಾಯ ಹ್ಯಾಗೋ ” ಎಂದು ರೈತರು ಚಡಪಡಿಸುತ್ತಿದ್ದರು. 
ಆದರೆ ಗಾಜನೂರು, ಆಗಲೇ ಆಳೆತ್ತರಕ್ಕೆ ಚಿಗುರಿದ್ದ ಕಬ್ಬು ,ಕೊಯಿಲಿಗೆ ತಯಾರಾಗಿ ನಿಂತಿದ್ದ ಬೇಸಿಗೆ 
ಬೆಳೆಯ ಬತ್ತ , ಗದ್ದೆ ಬದಿಯ ಬಾಳೆ, ತೆಂಗು , ಅಡಿಕೆಗಳಿಂದ, ಗೊಬ್ಬರದ ಜಾಹೀರಾತಿನ ಸಿನಿಮಾಗಳಲ್ಲಿ 
ತೋರಿಸುವ ಸಮೃದ್ದ ಹಳ್ಳಿಯ ಚಿತ್ರವನ್ನು ನೆನಪಿಸುತ್ತಿತ್ತು . ಕೋಡು ವರ್ಷಕ್ಕೆ ಒಂದೇ ಬೆಳೆ, 
ಅದೂ ಲಾಭದಾಯಕವಲ್ಲದ, ಸಾಂಪ್ರದಾಯಿಕ ಕೃಷಿಯ ಬತ್ತದ ಬೆಳೆ ಮತ್ತು ಸ್ವಲ್ಪ ಅಡಿಕೆಯ 
ಮೇಲೆ ಅವಲಂಬಿಸಿದ್ದರೆ , ಗಾಜನೂರು ಸುಧಾರಿತ ಕೃಷಿಯ ಬತ್ತದ ಎರಡು ಬೆಳೆ , ಕಬ್ಬು , ಅಡಿಕೆ , 
ರಾಗಿ ಧಾನ್ಯ , ತೆಂಗು , ಬಾಳೆ ಹೀಗೆ ಹಲವು ಬೆಳೆಗಳ ಸೌಲಭ್ಯವನ್ನು ಪಡೆದುಕೊಂಡಿದೆ. ಗಾಜ 
ನೂರಿನ ಒಟ್ಟು 987 ಎಕ್ರೆ "ಕೃಷಿ ಜಮೀನಿನಲ್ಲಿ ಬತ್ತದ ಜಾನು 646 ಎಕ್ರೆಗಳಷ್ಟಿದೆ. ಉಳಿದ 
ಜಪಾನಿನಲ್ಲಿ 124 ಎಕ್ರೆ ಕಬ್ಬು , 70 ಎಕ್ರೆ ಧಾನ್ಯ ( ಎರಡನೆಯ ಬೆಳೆ), 45 ಎಕ್ರೆ ರಾಗಿ , ಬೆಳೆಯುವ 
ಜವಿಾನುಗಳು ; ಬಾಗಾಯತು ಜವಿಾನು 45 ಎಕ್ರೆ . 

ಕೋಡ್ಲು ಪಂಚಾಯತಿನಲ್ಲಿ 4 ಪಂಪುಸೆಟ್ಟುಗಳನ್ನು ಬಿಟ್ಟರೆ ಬೇರೆ ಯಾವ ಆಧುನಿಕ ಕೃಷಿ 
ಸಾಧನವೂ ಇಲ್ಲ. ಆದರೆ ಗಾಜನೂರಿನಲ್ಲಿ 13 ಪಂಪುಸೆಟ್ಟುಗಳು , ( ಗಾಜನೂರಿಗೆ 2 ಚಾನೆಲ್‌ಗಳ ನೀರು 
ಲಭ್ಯವಿದ್ದು, ಇದು ಅಣೆಕಟ್ಟಿನ ಬುಡದಲ್ಲೇ ಇರುವ ಹಳ್ಳಿಯಾದ್ದರಿಂದ ಇಲ್ಲಿ ನೀರಿನ ಪಂಪುಸೆಟ್ಟುಗಳ 
ಅಗತ್ಯ ಅಷ್ಟೊಂದಾಗಿ ಇಲ್ಲ) 6 ಟ್ರಾಕ್ಟರುಗಳು , 1 ಪವರ್ ಟಿಲ್ಲರ್ , ಮತ್ತು 50 ಸ್ನೇಯರು 
ಗಳಿದ್ದೆವು. ಟ್ರಾಕ್ಟರು ಮತ್ತು ಟಿಲ್ಲರುಗಳನ್ನು , ಅವುಗಳ ಮಾಲಿಕರು ಬೇರೆಯವರಿಗೂ ಬಾಡಿಗೆಗೆಕೊಡು 
ತಿದ್ದುದರಿಂದ ಇವುಗಳ ಉಪಯೋಗ, ಇವುಗಳ ಸಂಖ್ಯೆ ಸೂಚಿಸುವುದಕ್ಕಿಂತ ಜಾಸ್ತಿಯಾಗಿದೆ. 

ಆದರೆ ಗಾಜನೂರಿನ ಕೃಷಿಕೂಡ ಯಂತ್ರಗಳಿಗಿಂತ ಮನುಷ್ಯ ದುಡಿಮೆಯ ಮೇಲೆಯೇ ಹೆಚ್ಚು 
ಅವಲಂಬಿಸಿದೆ. ಈ ಕಾರಣದಿಂದ ಈ ಯಂತ್ರೋಪಕರಣಗಳು ಕೃಷಿಯ ಗಣನೀಯ ಯಂತ್ರೀಕರಣ 
ನೇನೂ ಸೂಚಿಸುವುದಿಲ್ಲವಾದರೂ ಕೋಡು ಸುತ್ತಮುತ್ತಲಿನ ಪ್ರದೇಶಗಳಿಗೆ ಹೋಲಿಸಿದರೆ ಇದು 
ಗಣನೀಯವೇ . ರಾಸಾಯನಿಕ ಗೊಬ್ಬರ, ಔಷಧಿಗಳ ಬಳಕೆಯಲ್ಲಿಯೂ ಗಾಜನೂರುಕೋಡುಗಿಂತ 
ಮುಂದಿದೆ.ಕೋಡುಗ್ರೂಪ್ ಪಂಚಾಯತಿಯ ಸೇರಿದಂತೆ ಇನ್ನೂ ಹಲವಾರು ಅಂಥದ್ದೇ ಹಲವು 
ಹಳ್ಳಿಗಳು ಅದರ ವ್ಯಾಪ್ತಿಗೆ ಬರುವ ಮಾಗರವಳ್ಳಿ ಸೇವಾ ಸಹಕಾರಿ ಸಂಘದಲ್ಲಿ ಕಳೆದ 1 ವರ್ಷದಲ್ಲಿ 
( 1 - 7 - 81 ರಿಂದ 30 - 6 - 82 ರವರೆಗೆ ಮಾರಾಟವಾದ ಒಟ್ಟು ರಾಸಾಯನಿಕ ಗೊಬ್ಬರ, ಔಷಧಿ 
ಗಳು 22 ,000 ರೂಪಾಯಿಗಳಷ್ಟು ಮೌಲ್ಯದ್ದು ( ಇದರಲ್ಲಿ 18, 000 ರೂ . ಗಳಷ್ಟು ಅಡಿಕೆ ಕೊಳೆ 
ರೋಗದ ಔಷಧಿಯೇ ಮಾರಾಟವಾಗಿದೆ .) ಇದೇ ಅವಧಿಯಲ್ಲಿ ಗಾಜನೂರು ವ್ಯವಸಾಯ ಸೇವಾ 
ಸಹಕಾರ ಸಂಘದಲ್ಲಿ ಮಾರಾಟವಾದ ಗೊಬ್ಬರದ ಒಟ್ಟು ಬೆಲೆ ರೂ . 2, 90 , 000 . ( ಇದರ ಜೊತೆಗೆ 
ಗಾಜನೂರಿನ ರೈತರು ಹೆಚ್ಚು ಕಡಿಮೆ ಇಷ್ಟೇ ಮೊತ್ತದ ಗೊಬ್ಬರವನ್ನು ಶಿವಮೊಗ್ಗದ ಅಂಗಡಿ 
ಗಳಿಂದಲೂ ಸಕ್ಕರೆ ಕಾರ್ಖಾನೆಯವರ ಮುಂಗಡ ರೂಪದಲ್ಲಿಯೂ ಕೊಂಡುಕೊಳ್ಳುತ್ತಾರೆ ಎಂದು 
ಸೊಸೈಟಿಯವರು ತಿಳಿಸಿದರು.) 

ಆದರೆಕೋಡ್ಲು ಪಂಚಾಯತಿಯ ರೈತರು ಬಡತನವನ್ನು ಹಂಚಿಕೊಂಡಂತೆ, ಗಾಜನೂರಿ 
ನವರು ಈ ಸಮೃದ್ಧಿಯನ್ನು ಹಂಚಿಕೊಂಡದ್ದು ಕಾಣಿಸುವುದಿಲ್ಲ . ಗಾಜನೂರಿನ ಒಟ್ಟು ಜಮಿಾನು 
ಹಿಡುವಳಿಗಳಲ್ಲಿ ಹಂಚಿಹೋಗಿರುವ ವಿವರಗಳಲ್ಲಿಯೂ ಅದು ವ್ಯಕ್ತವಾಗುತ್ತದೆ. ` ಗಾಜನೂರಿನ 
ಹಿಡುವಳಿಗಳ ವಿಸ್ತೀರ್ಣವಾರು ವಿವರಗಳು ಈ ಕೆಳಗಿನಂತಿವೆ ( ಗಾಜನೂರು ಅಗ್ರಹಾರವೂ 
ಸೇರಿದಂತೆ) . .. 
ವಿಸ್ತೀರ್ಣ 

ಒಟ್ಟು ಹಿಡುವಳಿಗಳ - ಹಿಡುವಳಿಗಳಲ್ಲಿರುವ 

ಸಂಖ್ಯೆ - ಜಮಾನಿನ ಒಟ್ಟು ವಿಸ್ತೀರ್ಣ 
ಎರಡೂವರೆ ಎಕ್ರೆವರೆಗೆ 

82 . 26 
ಎರಡೂವರೆ ಎಕ್ರೆಯಿಂದ 5 ಎಕ್ರೆವರೆಗೆ 

- 40 

148 . 25 
5 ರಿಂದ 10 ಎಕ್ರೆವರೆಗೆ 

263 . 18 
10 ಎಕ್ರೆ ಮೇಲ್ಪಟ್ಟವು 

27 493 . 00 

- ಒಟ್ಟು 161 * 987 ಎಕ್ಕೆ 29 ಗುಂಟೆ 
( ಗಾಜನೂರಿನ ಹಿಡುವಳಿಗಳ ಒಟ್ಟು ಜಮೀನಿನಲ್ಲಿ, ಸರಕಾರೀ ದಾಖಲೆಯಲ್ಲಿ ' ಖುಷಿ ' ಎಂದು 
ನಮೂದಿತವಾದ ಜಮಿಾನು 276 ಎಕ್ರೆಗಳಷ್ಟಿದೆ. ಆದರೆ ಇದರಲ್ಲಿ ಎಷ್ಟು ಎಂದು ಹೇಳಲಾಗ 
ದಿದ್ದರೂ , ದೊಡ್ಡ ಭಾಗವೊಂದು ಈಗ ಪೂರ್ಣ ಕೃಷಿಗೆ ಒಳಪಟ್ಟಿದೆ ಎಂದು, ಅಲ್ಲಿನ ಗ್ರಾಮ 
ಲೆಕ್ಕಿಗರು ತಿಳಿಸಿದರು) . 


59 


35 


ಕೋಡು ಪಂಚಾಯತಿಗೆ ಹೋಲಿಸಿದರೆ , ಗಾಜನೂರಿನಲ್ಲಿ ಭೂಮಿಯ ಮೇಲೆ ಒತ್ತಡವೂ 
ಕಡಿಮೆ .ಕೋಡು ಪಂಚಾಯತಿನ 912 ಎಕ್ರೆ 20 ಗುಂಟೆ ಜಮಿಾನು 316 ಹಿಡುವಳಿಗಳಲ್ಲಿ ಹಂಚಿ 
ಹೋಗಿದ್ದರೆ , ಗಾಜನೂರಿನ 987 ಎಕ್ರೆ 29 ಗುಂಟೆ ಜಮೀನನ್ನು ಹಿಡುವಳಿಗಳು ಹಂಚಿಕೊಂಡಿವೆ. 

ಕೊಡು ಪಂಚಾಯತಿನ , 5 ಎಕ್ರೆಗಳ ಒಳಗಿನ 252 ಹಿಡುವಳಿಗಳಲ್ಲಿ 502 ಎಕ್ರೆ 20 ಗುಂಟೆ 
ಜಾನಿದ್ದರೆ ಗಾಜನೂರಿನ ಇದೇ ವಿಭಾಗದ 99 ಹಿಡುವಳಿಗಳಲ್ಲಿ 231 ಎಕ್ರೆ 11 ಗುಂಟೆ ಜಮೀನಿದೆ . 
ಈ ಎರಡೂ ಹಳ್ಳಿಗಳ , ಈ ವಿಭಾಗದಲ್ಲಿರುವ ಹಿಡುವಳಿಗಳ ಸರಾಸರಿ ವಿಸ್ತೀರ್ಣದಲ್ಲಿ ವಿಶೇಷ 
ವ್ಯತ್ಯಾಸವಿಲ್ಲ . ಆದರೆಕೋಡು ಗ್ರಾಮದ 10 ಎಕ್ರೆ ಮೇಲ್ಪಟ್ಟ ೨ ಹಿಡುವಳಿಗಳಲ್ಲಿ ಕೇವಲ 105 
ಎಕ್ರೆ ಜವಿರಾಗಿದ್ದು, ಈ ವಿಭಾಗದ ಹಿಡುವಳಿಗಳ ಸರಾಸರಿ ವಿಸ್ತೀರ್ಣ 12 ಎಕ್ರೆಗಿಂತ ತುಸು ಕಡಿಮೆ . 
ಆದರೆ ಗಾಜನೂರಿನ ಇದೇ ವಿಭಾಗದ ಹಿಡುವಳಿಗಳ ಸರಾಸರಿ ವಿಸ್ತೀರ್ಣ 16 ಎಕ್ರೆಯನ್ನೂ 
ಮಾರುತ್ತದೆ. 5 ಎಕ್ರೆಯಿಂದ 10 ಎಕ್ರೆಯವರೆಗಿನ ಹಿಡುವಳಿಗಳಲ್ಲಿ ಕೊಡು ಪಂಚಾಯತಿಗಿಂತ , 
ಗಾಜನೂರಿನ ಹಿಡುವಳಿಗಳ ಸರಾಸರಿ ವಿಸ್ತೀರ್ಣ ಜಾಸ್ತಿ ಇದೆ. ಗಾಜನೂರಿನಲ್ಲಿ ಭೂಮಿಯ ಒಡೆತನ 
ಕೋಡ್ಲು ಪಂಚಾಯತಿಗಿಂತ ಹೆಚ್ಚು ಕೇಂದ್ರೀಕೃತವಾಗಿರುವುದು ಇದರಿಂದ ಸ್ಪಷ್ಟವಾಗುತ್ತದೆ. 

ಗಾಜನೂರು ನೀರಾವರಿ ಇರುವ ಹಳ್ಳಿ ಕೂಡಾ ಎಂಬುದನ್ನೂ , ಗಾಜನೂರಿನ ಒಟ್ಟು 
ಕೃಷಿಕರ ಕುಟುಂಬಗಳಲ್ಲಿ ಭೂಹೀನಕೃಷಿಕಾರ್ಮಿಕರ ಕುಟುಂಬಗಳ ಸಂಖ್ಯೆಯನ್ನೂ ಗಮನಿಸಿದರೆ , ಈ 
ಕೇಂದ್ರೀಕರಣದ ಚಿತ್ರ ಇನ್ನಷ್ಟು ನಿಚ್ಚಳವಾಗುತ್ತದೆ. ಕೊಡು ಪಂಚಾಯತಿನ 316 ಹಿಡುವಳಿ 
ದಾರ ಕುಟುಂಬಗಳಿಗೆ 34 ಭೂಹೀನ ಕೃಷಿಕಾರ್ಮಿಕರ ಕುಟುಂಬಗಳಿದ್ದರೆ , ಗಾಜನೂರಿನ 161 
ಹಿಡುವಳಿದಾರ ಕುಟುಂಬಗಳಿಗೆ 190 ಭೂಹೀನ ಕಾರ್ಮಿಕರ ಕುಟುಂಬಗಳಿವೆ . ಗಾಜನೂರಿನ ಆಸ್ತಿಯ 
ಕೇಂದ್ರೀಕರಣಕ್ಕೆ , ಅಸಮಾನ ಹಂಚಿಕೆಗೆ , ಮಾರ್ಮಿಕವಾದ “ ಪಠ್ಯಪುಸ್ತಕದ ಉದಾಹರಣೆ ” ಎನ್ನಿಸಿ 
ಕೊಳ್ಳಬಹುದಾದ ಉದಾಹರಣೆಯೆಂದರೆ ಗಾಜನೂರಿನ ಸುಮಾರು 100 ತಮಿಳು ಕೂಲಿಗಳ 
ಕುಟುಂಬಗಳು , ಇವುಗಳಲ್ಲಿ ಹೆಚ್ಚಿನವು ತುಂಗಾ ಅಣೆಕಟ್ಟಿನ ಕೂಲಿ ಕೆಲಸಕ್ಕೆ ಬಂದ ಕುಟುಂಬಗಳು . 
ಅಣೆಕಟ್ಟಿನ ಕೆಲಸ ಮುಗಿದ ಮೇಲೂ ಇವು ಇಲ್ಲೇ ನೆಲೆಸಿದವು. ಈ ಕೂಲಿಗಳು ಇವತ್ತಿಗೂ 
ಕೂಲಿಗಳಾಗಿಯೇ ಉಳಿದಿದ್ದಾರೆ . ತಮಿಳು ಕೂಲಿಗಳಲ್ಲದೆ , ಮಂಡ್ಯ , ಚಿತ್ರದುರ್ಗ , ಮೈಸೂರು 
ಮುಂತಾದ ಜಿಲ್ಲೆಗಳಿಂದ ಬಂದ ಕೂಲಿಗಳೂ ಇಲ್ಲಿ ನೆಲೆಸಿದ್ದಾರೆ . ಈ ಕೂಲಿಗಳು ಹರಿಜನರು , 
ಎ . ಕೆ, ಉಪ್ಪಾರರು , ವಡ್ಡರು, ಬೋವಿಗಳು, ಬೆಸ್ತರು, ಮುಂತಾದ ಕೆಳಜಾತಿಗಳವರು . 
ಕೋಡ್ಲು ಪಂಚಾಯತಿಯಲ್ಲಿ ಒಕ್ಕಲಿಗರದ್ದೇ ದೊಡ್ಡ ಸಂಖ್ಯೆಯಾದರೆ , ಗಾಜನೂರಿನ ಹಿಡುವಳಿ 
ದಾರರಲ್ಲಿ ಒಕ್ಕಲಿಗರು, ಲಿಂಗಾಯತರು , ಬ್ರಾಹ್ಮಣರು ಮುಖ್ಯರಾಗಿದ್ದಾರೆ. ಕೋಡು 
ಪಂಚಾಯತಿನಲ್ಲಿ ಹೊರಗಿನಿಂದ ಬಂದು ಅಲ್ಲಿ ಆಸ್ತಿಕೊಂಡವರ ಉದಾಹರಣೆಗಳಿಲ್ಲ ; ಅಲ್ಲಿನ ಹಿಡುವಳಿ 
ದಾರರೆಲ್ಲರೂ ತಲತಲಾಂತರದಿಂದ ಅಲ್ಲಿಯೇ ನೆಲೆಸಿದವರು . ಆದರೆ ಗಾಜನೂರಿನಲ್ಲಿ , ವಾಣಿಜ್ಯ 
ಮುಂತಾದ ಕ್ಷೇತ್ರಗಳಲ್ಲಿ ಗಳಿಸಿದ ವರಮಾನದಿಂದ, ಅಲ್ಲಿ ಕ್ರಯಕ್ಕೆ ಕೊಂಡ 25 ಹಿಡುವಳಿಗಳಿವೆ. 
ಇವೆಲ್ಲವೂ ಮಧ್ಯಮ , ದೊಡ್ಡ ಹಿಡುವಳಿಗಳ ಸಾಲಿಗೆ ಸೇರುವಂಥವು. ಗಾಜನೂರಿನ ದೊಡ್ಡ ರೈತರು, 
ನೀರಾವರಿಯಿಂದ ತಮಗೇನೂ ಲಾಭವಿಲ್ಲವೆಂದೂ , ತಮ್ಮ ಸಾಲದ ಹೊರೆಯಷ್ಟೇ ಜಾಸ್ತಿಯಾಗಿದೆ 
ಎಂದೂ ಹೇಳುತ್ತಾರೆ. ಆದರೆಕೊಡ್ತು ಹಳ್ಳಿಗೆ ಹೋಲಿಸಿದರೆ ಗಾಜನೂರಿನ ಕೃಷಿಭೂಮಿಯ 
ಬೆಲೆಗಳು ಇದನ್ನು ಸಮರ್ಥಿಸುವುದಿಲ್ಲ . ಈ ಎರಡೂ ಹಳ್ಳಿಗಳಲ್ಲಿ ಜಮೀನಿನ ಸಾಧಾರಣ ಬೆಲೆಗಳು 
ಹೀಗಿವೆ . 

1972 ರಲ್ಲಿ 1977 ರಲ್ಲಿ 1982 ರಲ್ಲಿ 
ಕೊಡು - 1 ಎಕ್ರೆಗೆ ( ತರಿ) ರೂ . 1 ,500 ರೂ . 2 , 500 ರೂ . 3 , 500 
ಗಾಜನೂರು- 1 ಎಕ್ರೆಗೆ ( ತರಿ) ರೂ . 10, 000 ರೂ . 15 , 000 ರೂ . 20 , 000 

ನೀರಾವರಿಯ ಮೊದಲು ಅಂದರೆ 1955ರ ಸುಮಾರಿಗೆ, ಈ ಎರಡೂ ಹಳ್ಳಿಗಳ ತರಿ ಜಾನಿನ 
ಬೆಲೆಯಲ್ಲಿ ಹೇಳಿಕೊಳ್ಳುವ ಅಂತರವಿರಲಿಲ್ಲ – ಎಕ್ರೆಗೆ 600 ರಿಂದ 700 ರೂ . ( 

ಕೊಡು 
ಪಂಚಾಯತಿನ ಜಮಾನಿನ ಬೆಲೆ ಏರಿಕೆ ವಾಸ್ತವವಾಗಿ ಒಂದು ಸಹಜಸ್ಥಿತಿ ಅಲ್ಲ, ಆ ಪ್ರದೇಶದಲ್ಲಿ 
ಚಕ್ರಾಪಾರಾಹಿಯೋಜನೆಯ ಮುಳುಗಡೆ ಪ್ರದೇಶದ ರೈತರಲ್ಲಿ ಕೆಲವರು ಜಮಾನು ಕೊಳ್ಳಲಾರಂಭಿ 
ಸಿದ್ದರಿಂದ ಆ ದರಗಳು ಬಂದಿವೆ ಎಂದು ಹಳ್ಳಿಯವರು ತಿಳಿಸಿದರು .) 

ಗಾಜನೂರಿನ ಕೃಷಿಯ ದಿನಗೂಲಿ ದರಗಳುಕೊಡು ಪಂಚಾಯತಿಯ ದರಗಳಿಗಿಂತ ಸ್ವಲ 
ಜಾಸ್ತಿ , ಒಣಕೂಲಿಯಲ್ಲಿ ಗಂಡಾಳಿಗೆ 6 ರೂ , ಹೆಣ್ಣಾಳಿಗೆ 5 ರೂ , ಇಲ್ಲಿ ಈಗ ಇರುವ ದರಗಳು . 
ಆದರೆ ಗಾಜನೂರಿನಲ್ಲಿ ಕೃಷಿಕೂಲಿಗಳನ್ನು ಕೆಲಸಕ್ಕೆ ಕರೆಯುವುದರಲ್ಲಾಗಲೀ ದಿನಗೂಲಿಯ ದರ 
ಗಳಲಾಗಲ್ಲಿ ಏಕರೂಪತೆ ಇಲ್ಲ. ಇಲ್ಲಿನ ದೊಡ್ಡ ಭೂಮಾಲಿಕರಲ್ಲಿ 25 ಕುಟುಂಬಗಳು , 
ತಲಾ 10 - 15 ಕೂಲಿಗಳನ್ನು ಖಾಯಂ ಆಗಿ ನೇಮಿಸಿಕೊಂಡಿದ್ದು , ಇವರು ಕೊಡುವ ದಿನಕೂಲಿ 
ಗಂಡಾಳಿಗೆ 5ರೂ , ಹೆಣ್ಣಾಳಿಗೆ 4 ರೂ . ನೆಟ್ಟಿ ಮತ್ತು ಕೊಯಿಲಿನ ಸಮಯದಲ್ಲಿ ಒಣಕೂಲಿ ( ಅಂದರೆ 
ಆಯಾ ದಿನದ ಕೆಲಸಗಳ ಮಟ್ಟಿಗೆ ಮಾತ್ರ ಕೂಲಿಗಳನ್ನು ನೇಮಿಸಿಕೊಳ್ಳುವುದು) ಯ ದರಗಳು 
ದಿನಕ್ಕೆ 8 ರೂಪಾಯಿಯವರೆಗೂ ಹೋಗಬಹುದು . ಈ ವರ್ಷ ಜೂನ್ ತಿಂಗಳಲ್ಲಿ ಎರಡನೆಯ 
ಬೆಳೆಯ ಒಕ್ಕಲಾಟ ನಡೆಯುತ್ತಿದ್ದ ಒಂದು ಕಣದಲ್ಲಿ ಅಲ್ಲಿಯೇ ಕೂತಿದ್ದ ಯಜಮಾನರ 
ಹತ್ತಿರ ನಾನು ಕೂಲಿದರದ ಬಗ್ಗೆ ವಿಚಾರಿಸಿದಾಗ ಅವರು “ನಡೆಯೋದು 5 ರೂಪಾಯಿ ಕೂಲಿ. 
ನಾನು 6 ರೂಪಾಯಿ ಕೊಟ್ಟು ಒಂದು ಊಟಾನೂ ಕೊಡುತ್ತೇನೆ” ಎಂದರು. ಆದರೆ ಕೊಯಿಲು " 
ನೆಟ್ಟಿ ಬಿಟ್ಟು ಉಳಿದ ದಿನಗಳ ಕೆಲಸಕ್ಕೆ ಮೂರೂವರೆ ನಾಲ್ಕು ರೂಪಾಯಿ ಕೊಡುವುದೂ ಉಂಟ 
ಎಂದು ಅವರೇ ಹೇಳಿದರು. ನೆಟ್ಟಿ ಮುಗಿದಾದ ನಂತರ , ಕೆಲಸವೇ ಇಲ್ಲದ ಮಳೆಗಾಲದ ದಿನಗಳಲ್ಲಿ 
ಹೆಂಗಸರೇ ಮಾಡುವ ಕಳೆಕೀಳುವ ಕೆಲಸಕ್ಕೆ ಗಾಜನೂರಿನಲ್ಲಿಯೂ ಇರುವುದು ಮೂರೇ ರೂಪಾಯಿಯ 
ಕೂಲಿ. 


ಗಾಜನೂರಿನಲ್ಲಿ ಖಾಯಂಕೂಲಿ, ಒಣಕೂಲಿಗಳ ಜೊತೆಕೃಷಿಯ ಕೆಲಸಗಳನ್ನು ಗುತ್ತಿಗೆಗೆ 
ವಹಿಸಿಕೊಡುವ ಪದ್ಧತಿಯೂ ಇದೆ. (ನೀರಾವರಿ ಪ್ರದೇಶದಲ್ಲಿ ಇದು ಹೆಚ್ಚು ಪ್ರಚಲಿತವಾಗಿದೆ. 
ಗಾಜನೂರಿಗೆ ಹೋಲಿಸಿದರೆಕೋಡು ಹಳ್ಳಿಯಲ್ಲಿ ಇದರ ಪ್ರಮಾಣ ಕಡಿಮೆ .) ಕೊಯಿಲು, ಒಕ್ಕ 
ಲಾಟದ ಕೆಲಸಗಳನ್ನು ದಿನಗೂಲಿ ಇಟ್ಟೆ ಮಾಡಿಸುವುದು ಜಾಸ್ತಿ ; ಆದರೆ ಹೂಟೆ, ನೆಟ್ಟಿಯ ಕೆಲಸ 
ಗಳನ್ನು ಗುತ್ತಿಗೆಗೆ ಕೊಡುವುದೇ (ಕಾಂಟ್ರಾಕ್ಕು ಕೊಡುವುದು) ಹೆಚ್ಚು , ಗುತ್ತಿಗೆಯಲ್ಲಿ ಸಿಗುವ 
ದಿನಗೂಲಿ, ಮೇಲುನೋಟಕ್ಕೆ ಒಣಕೂಲಿಗಿಂತ ಜಾಸ್ತಿ ಎಂದು ಕಂಡರೂ ವಾಸ್ತವದಲ್ಲಿ ಹಾಗಿಲ್ಲ . 
ಉದಾಹರಣೆಗೆ ಈ ವರ್ಷ ಮಳೆಗಾಲದಲ್ಲಿ , ಗಾಜನೂರಿನಲ್ಲಿ 1 ಎಕ್ರೆ ನೆಟ್ಟಿ ಕೆಲಸದ ಗುತ್ತಿಗೆದರ 105 
ರಿಂದ 110 ರೂಪಾಯಿಗಳು . ಒಣಕೂಲಿಯಿಂದಲೇ ಈ ಕೆಲಸ ಆಗುವುದಾದರೆ ಇದು ( ಸಸಿ ಕಿತ್ತು , 
ಗದ್ದೆಗೆ ಸಾಗಿಸಿ, ನೆಡುವುದು ) ಸುಮಾರು 10 ಆಳು ಒಂದೂವರೆಯಿಂದ ಎರಡು ದಿನಗಳಲ್ಲಿ ಮಾಡುವ 
ಕೆಲಸ . ಆದರೆ ಗುತ್ತಿಗೆ ವಹಿಸಿಕೊಂಡಾಗ, ಸಾಮಾನ್ಯವಾಗಿ ಈ ಕೂಲಿಗಳು ಅದನ್ನು ಒಂದೇ ದಿನದಲ್ಲಿ 
ಮಾಡಿ ಮುಗಿಸುತ್ತಾರೆ. ಈ ಪದ್ಧತಿಯಲ್ಲಿ ಕೆಲಸ ವಹಿಸಿಕೊಂಡ ಮೇಸ್ತ್ರಿ ಎಷ್ಟೇ ಜನರನ್ನು ಹಾಕಲಿ , 
ಎಷ್ಟೇ ಹೊತ್ತು ತೆಗೆದುಕೊಳ್ಳಲಿ, ದರ ಅಷ್ಟೇ . ನಾಟಿಯ ಕೆಲಸವನ್ನು ಸಾಮಾನ್ಯವಾಗಿ ಹೆಂಗಸರೆ 
ಮಾಡುವುದರಿಂದ, ಅವರು ತಮ್ಮ ಮನೆಗೆಲಸ ಮುಗಿಸಿಕೊಂಡು, ತಮಗೆ ಅನುಕೂಲದ ಸಮಯಕ್ಕೆ 
ಬಂದು ನಿಗದಿಯಾದ ಕೆಲಸ ಮಾಡಿಬಿಡುತ್ತಾರೆ. ಈ ಗುತ್ತಿಗೆ ವಹಿಸಿಕೊಳ್ಳುವವನೂ ಸ್ವತಃಕೂಲಿಯೇ 

- ಆಗಿರುವುದರಿಂದ , ಹೆಚ್ಚಾಗಿ ಅವನ ಮನೆಯವರೇ ಈ ಕೆಲಸಗಳನ್ನು ನಿರ್ವಹಿಸುವುದು . ಅವಶ್ಯ 
ಬಿದ್ದರೆ ಬೇರೆಯವರನ್ನೂ ಆತ ಕರೆಸಿಕೊಳ್ಳುತ್ತಾನೆ. ಈ ಪದ್ಧತಿಯಲ್ಲಿ ಮೇಸ್ತ್ರಿ ಹೆಸರಿಗೆ ಮಾತ್ರ . 
ಗುತ್ತಿಗೆ ವಹಿಸಿಕೊಂಡದ್ದಕ್ಕೆ ವಿಶೇಷ ಲಾಭವನ್ನೇನೂ ಅವನು ಪಡೆಯುವುದಿಲ್ಲ. ಭೂಮಾಲಿಕರನ್ನು 
ಕೇಳಿದರೆ , ಅವರು ' ಈ ಪದ್ದತಿಯಲ್ಲಿ ಕೂಲಿಗಳಿಗೆ ಜಾಸ್ತಿ ಸಂಬಳ ಸಿಗುವುದು ' ಎಂದೂ 
ಜೊತೆಗೆ 'ಒಣಕೂಲಿ ಇಟ್ಟೇ ಮಾಡಿಸುವುದಾದರೆ ತಮಗೆ ಪೂರೈಸಲಿಕ್ಕೇ ಇಲ್ಲ . 9 ಗಂಟೆಗೆ ಬಂದು 
ಬೀಡಿ, ಕವಳ , ಹರಟೆ ಎಂದು ಹೊತ್ತುಕಳೆದು 5 - 6 ಗಂಟೆಗೆಲ್ಲ ಕೆಲಸ ನಿಲ್ಲಿಸಿಬಿಡುತ್ತಾರೆ. ಒಂದು 
ದಿನದ ಕೆಲಸಕ್ಕೆ ಮೂರುದಿನ ತೆಗೆದುಕೊಳ್ಳುತ್ತಾರೆ' ಎಂದೂ ಹೇಳುತ್ತಾರೆ. ಆದರೆ ಈ ಅಭಿಪ್ರಾಯ 
ಗಳಲ್ಲಿರುವ ವಿರೋಧಾಭಾಸ ಅವರಿಗಿಂತ ಅವರಕೂಲಿಗಳಿಗೆ ಚೆನ್ನಾಗಿ ಗೊತ್ತಿದೆ. ಗುತ್ತಿಗೆ ಪದ್ಧತಿಯಲ್ಲಿ 
ತಮಗೆ ಜಾಸ್ತಿ ಕೂಲಿ ಸಿಗುತ್ತದೆ ಎಂಬುದನ್ನು ಕೂಲಿಗಳು ಸರ್ವಥಾ ನಿರಾಕರಿಸುತ್ತಾರೆ. ಕೆಲಸಮಾಡಿದ 
ದಿನದ್ದು ಮಾತ್ರ ನೋಡಿದರೆ ಆ ದಿನದ ಕೂಲಿ ಜಾಸ್ತಿ ಆಗಿರಬಹುದು ; ಆದರೆ ಗುತ್ತಿಗೆಯ ಕೆಲಸ 
ಕೂಡ ಅಷ್ಟೇ ಬಿಗುವಾಗಿರುತ್ತದೆ ಎಂಬುದು ಅವರ ವಾದವಾಗಿತ್ತು . 

ಕೂಲಿ ಗುತ್ತಿಗೆಯ ಬಗ್ಗೆ ಮಾತ್ರವಲ್ಲ ಒಟ್ಟಾರೆ ಸಂಬಳದ ಬಗ್ಗೆಯೂ ಕೂಲಿಗಳು ಮತ್ತು 
ಭೂಮಾಲಿಕರು ಹೇಳುತ್ತಿದ್ದುದರಲ್ಲಿ ವ್ಯತ್ಯಾಸಗಳಿವೆ . 'ಕೂಲಿಗಳಿಗೆ ದಿನಗೂಲಿಯ ಜೊತೆಊಟಕೊಡು 
ತೇವೆ' ಎಂದು ಕೆಲವುಭೂಮಾಲಿಕರು ನನಗೆ ಹೇಳಿದ್ದರು . ಆದರೆಕೂಲಿಗಳನ್ನು ಈ ಬಗ್ಗೆ ವಿಚಾರಿಸಿದಾಗ 
ಅವರೆಲ್ಲರೂ ಗಾಜನೂರಿನಲ್ಲಿ ಊಟಕೊಡುವ ಕ್ರಮವೇ ಇಲ್ಲವೆಂದು ಖಡಾಖಂಡಿತವಾಗಿ ಹೇಳಿದರು. 
ಗದ್ದೆಗಳು , ಕೂಲಿಗಳ ಮನೆಗಳಿಂದ ದೂರವಿದ್ದಾಗ ಭೂಮಾಲಿಕರು ಮಂಡಕ್ಕಿಯನ್ನೋ ಅಥವಾ ಬೇರೆ 
ಏನಾದರೂ ತಿಂಡಿಯನ್ನೂ ಕೊಡುವುದು ಉಂಟು ಎಂದೂ , ಅದು ಊಟದ ಹಾಗೆ ಖಂಡಿತ ಅಲ್ಲ. 
ಎಂದೂ ಅವರು ಸ್ಪಷ್ಟಪಡಿಸಿದರು . ಭೂಮಾಲಿಕರು ತಾವು ಗಂಡಾಳಿಗೆ 6, 7 ರೂಪಾಯಿ ಕೊಡು 
ತೇವೆ, ಹೆಣ್ಣಾಳಿಗೆ 5 ರೂಪಾಯಿ ಕೊಡುತ್ತೇವೆ ಎಂದೆಲ್ಲ ಹೇಳಿಕೊಂಡರೆಕೂಲಿಗಳು ವಾಡಿಕೆಯ ದರ 
ಗಂಡಾಳಿಗೆ 4ರಿಂದ 5 ರೂಪಾಯಿ . ಹೆಣ್ಣಾಳಿಗೆ ಮೂರುಮೂರೂವರೆ ರೂಪಾಯಿಯೆಂತಲೂ ಸೀಸನ್ನಿ 
ನಲ್ಲಿ ಮಾತ್ರ 1 ರೂಪಾಯಿ ಜಾಸ್ತಿ ಸಿಗಬಹುದು ಎಂದೂ ಹೇಳುತ್ತಾರೆ. ಗಾಜನೂರಿನ ಒಬ್ಬ 
ಭೂಮಾಲಿಕ ಮಾತ್ರ ತಾವು ಗಂಡಾಳಿಗೆ 5 ರೂ , ಹೆಣ್ಣಾಳಿಗೆ 4 ರೂಪಾಯಿ ಸಂಬಳ ಕೊಡುವುದು 
ಮತ್ತು ಈಗಿನ ಧಾರಣೆ ವಾಸಿಯಲ್ಲಿ ಅದು ಕಡಿಮೆ ಸಂಬಳ ಹೌದು ಎಂದು ಒಪ್ಪಿಕೊಂಡರು . ಆದರೆ 
ತಮ್ಮ ಕೂಲಿಗಳೆಲ್ಲ ಖಾಯಂ ಆಗಿ ತಮ್ಮ ಮನೆಯ ಕೆಲಸಗಳಿಗೇ ಬರುವಕೂಲಿಗಳಾಗಿದ್ದು ವರ್ಷವಿಡೀ 
ತಾವುಕೆಲಸ ಕೊಡುವುದರಿಂದ , ಒಣ ಕೂಲಿಯಂತೆ ತಮ್ಮ ಕೂಲಿಯಲ್ಲಿ ನಿಗದಿಯಾದ ಕೆಲಸದ 
ಪ್ರಮಾಣವಿರುವುದಿಲ್ಲ ; ಅಲ್ಲದೆ ಈ ಕೂಲಿಗಳಿಗೆ ತಾವುಕೊಡುವ ಬಡ್ಡಿ ಇಲ್ಲದ ಕೈಕಡ ಮುಂತಾದ್ದನ್ನು 
ಲೆಕ್ಕ ಹಾಕಿದರೆ, ಅದು ತೀರ ಕಡಿಮೆ ಸಂಬಳ ಅಲ್ಲ ಎಂದು ಅವರು ತಮ್ಮ ಕೂಲಿಯ ದರಗಳನ್ನು 
ಸಮರ್ಥಿಸಿಕೊಂಡರು . 


ಗಾಜನೂರಿನ ದಿನಗೂಲಿಯ ದರಗಳನ್ನು ಇರುವುದಕ್ಕಿಂತಲೂ ಕಡಿಮೆ ಮಾಡುವ 
ಇನ್ನೊಂದು ಅಂಶವೆಂದರೆ , ಇಲ್ಲಿ ಅಕ್ಕಿಯ ರೂಪದಲ್ಲಿ ಸಂಬಳಕೊಡುವ ಪದ್ಧತಿಯೇ ಸಂಪೂರ್ಣ 
ವಾಗಿ ಮಾಯವಾಗಿರುವುದು ( 

ಕೋಡ್ಲು ಪಂಚಾಯತಿನಲ್ಲಿ ಅದು ಈಗಲೂ ಸ್ವಲ್ಪ ಮಟ್ಟಿಗೆ 
ಉಳಿದುಕೊಂಡಿದೆ ). ಗಾಜನೂರಿನ ಕೂಲಿಗಳು ತಮ್ಮ ಸಂಬಳ ತಮ್ಮ ಜೀವನ ನಿರ್ವಹಣೆಗೆ ಸಾಕಾ 
ಗುವುದಿಲ್ಲ ಎಂದು ತಮ್ಮ ಕಷ್ಟ ಹೇಳಿಕೊಳ್ಳುವಾಗ , ಅವರಲ್ಲಿ ಎಲ್ಲರೂ ಕೊಡುವ ಉದಾಹರಣೆ ಅಕ್ಕಿ 
ರೇಟಿನದ್ದು. ಅವರೆಲ್ಲರೂ ಅಂಗಡಿಗಳಿಂದಲೇ ಅಕ್ಕಿ ಕೊಳ್ಳಬೇಕಾಗಿದ್ದು , ಸಾಮಾನ್ಯ ದರ್ಜೆಯ 

ಅಕ್ಕಿಯ ದರ ಕೂಡಾ ಕಿಲೋಗೆ3 ರೂಪಾಯಿಗೂ ಹೆಚ್ಚಾಗಿರುವುದರಿಂದ, ಅವರ ಸಂಬಳದ ಬಹ 
ಭಾಗ, ನಿತ್ಯದ ಅಕ್ಕಿಗೇ ಹೋಗುತ್ತಿತ್ತು . “ಜವಾನ್ದಾರರು ಕೂಲಿರೇಟು ಜಾಸ್ತಿ ಆಗಿದೆ , ನಾವು 
ಬೆಳೆದದ್ದಕ್ಕೆ ರೇಟು ಇಲ್ಲ. ನಮಗೆ ಪೂರೈಸುವುದಿಲ್ಲ ಎಂದು ಹೇಳುತ್ತಾರಲ್ಲ ” ಎಂದು ನಾನು ಒಬ್ಬ 
ಕೂಲಿಯ ಜೊತೆ ಹೇಳಿದಾಗ, ಆತ ಅತ್ಯಂತ ತಿರಸ್ಕಾರದಿಂದ , “ ಅವರು ಯಾವತ್ತೂ ಹಾಗೇ 
ಹೇಳೋದು; ಕೂಲಿ 2 ರೂಪಾಯಿ ಇದ್ದಾಗಲೂ ಅವರು ಹಾಗೇ ಅಂತಿದ್ದರು ” ಎಂದು ಹೇಳಿದ . 

- ರೈತ ಚಳುವಳಿಯ ಜಫಿ ತಡೆಯುವುದು , ರಸ್ತೆಬಂದ್ , ಪಿಕೆಟಿಂಗ್ , ಬಂಧನಕ್ಕೆ ಒಳಗಾಗು 
ವುದು ಮುಂತಾದ ಕಾರ್ಯಕ್ರಮಗಳು ಅತ್ಯಂತ ತೀವ್ರವಾಗಿ ನಡೆದ ಹಳ್ಳಿಗಳಲ್ಲಿ ಗಾಜನೂರು 
ಕೂಡಾ ಒಂದು . ಘಟಪ್ರಭ - ಮಲಪ್ರಭ ಪ್ರದೇಶದ ರೈತರ ಹೋರಾಟ ( ಜುಲೈ 1980) 
ಶಿವಮೊಗ್ಗ ಜಿಲ್ಲೆಗೂ ವ್ಯಾಪಿಸಿ , ಜಿಲ್ಲೆಯಲ್ಲಿ ರೈತ ಚಳುವಳಿ ಸಂಘಟನೆಗಳು ಖಚಿತ ರೂಪ ಪಡೆದು 
ಕೊಳ್ಳುತ್ತಿದ್ದಾಗಲೇ ಗಾಜನೂರಿನ ಪಂಚಾಯತು ಚೇರ್‌ಮನ್ನರು ( ಈತ ಆಳುವ ಪಕ್ಷದ ಸ್ಥಳೀಯ 
ಮುಖಂಡಕೂಡಾ) , ಗಾಜನೂರಿನಿಂದ ಶಿವಮೊಗ್ಗಕ್ಕೆ ಕೃಷಿ ಕೂಲಿಗಳ ಒಂದು ಜಾಥಾ ಹೊರಡಿ 
ಸಿದ್ದರು ( ಮೇ 1981) . ಗಂಡಾಳಿಗೆ 9 ರೂಪಾಯಿ , ಹೆಣ್ಣಾಳಿಗೆ 6 ರೂಪಾಯಿ ದಿನಗೂಲಿ ಸಿಗ 
ಬೇಕು ಎಂಬುದು ಜಾಥಾದ ಮುಖ್ಯ ಬೇಡಿಕೆಯಾಗಿತ್ತು ಎಂದು ಚೇರ್‌ಮನ್ನರು ನನಗೆ ಹೇಳಿದ್ದರು . 
ಆದರೆ ಆ ಬಗ್ಗೆ ಹೊರಡಿಸಲಾದ ಕರ ಪತ್ರದಲ್ಲಿ ಕೃಷಿ ಕಾರ್ಮಿಕರಿಗೆ ಭೂ ಒಡೆತನ ಸಿಗಬೇಕೆಂದ ” 
ಅದು ಸಾಧಿತವಾಗುವವರೆಗೆ “ ಸರ್ಕಾರ ನಿಗದಿಪಡಿಸಿರುವ 10 ರೂಪಾಯಿ ದಿನ ಕೂಲಿಯನ್ನು 
ವರ್ಷವಿಡೀ ಕೊಡಬೇಕು” ಎಂದೂ ಇದೆ ( ಸರಕಾರ ಕೃಷಿಯ ದಿನಕೂಲಿಯನ್ನು 10 ರೂಪಾಯಿ 
ಎಂದೂ ಯಾವತ್ತು ನಿರ್ಧರಿಸಿತೋ , ಚೇರ್‌ಮನ್ನರಿಗೇ ಗೊತ್ತು). ಹೆಂಗಸರು , ಮಕ್ಕಳು ಎಲ್ಲ 
ಸೇರಿ ಸುಮಾರು 200 ಜನ ಭಾಗವಹಿಸಿದ್ದ ಈ ಜಾಥಾ, ಜಿಲ್ಲಾಧಿಕಾರಿಗಳಿಗೆ ಒಂದು ಮನವಿ ಪತ್ರ 
ಸಲ್ಲಿಸಿ ಮರಳಿತು. ಆ ಜಾಥಾದ ಸಮಯದಲ್ಲಿಊರಿನ ಕೆಲವು ಭೂಮಾಲಿಕರು , “ ಈ ಕೂಲಿಗಳ 
ಕಷ್ಟ ಸುಖ ನೋಡಿಕೊಳ್ಳೋರು ನಾವು ; ಮದುವೆ ಮುಂಜಿಗೆ ಮುಂಗಡ ಕೊಡೋರು ನಾವು ; 
ಅಂಥದ್ದರಲ್ಲಿ ಈ ದರಗಳು ನಮಗೆ ಹ್ಯಾಗೆ ಪೂರೈಸುತ್ತವೆ ? ” ಎಂದು ಚೇರ್‌ಮನ್ನರನ್ನು ದಬಾಯಿಸಿ 
ದ್ದರಂತೆ. ಜಾಥಾ ಮುಗಿದ ಮೇಲೆ ಸದ್ರಿ ಚೇರ್‌ಮನ್ನರು ಹುಟ್ಟು ಹಾಕಿದ ಜಿಲ್ಲಾ ಕೃಷಿ ಕಾರ್ಮಿಕರ 
ಸಂಘದ ಗಾಜನೂರು ಶಾಖೆ ” ( ಅದಕ್ಕೆ 150 ಜನ ಸದಸ್ಯರಿದ್ದು 22 ಜನರ ಒಂದು ಸಮಿತಿಯ 
ಆಗಿತ್ತಂತೆ), ಯಾವ ಚಟುವಟಿಕೆಯನ್ನೂ ನಡೆಸಲಿಲ್ಲ. “ ಯಾಕೆ ಅದನ್ನು ಅಲ್ಲಿಗೇ ಕೈ ಬಿಟ್ಟಿರಿ? ” 
ಎಂದು ನಾನು ಚೇರ್‌ಮನ್ನರನ್ನು ಕೇಳಿದ್ದಕ್ಕೆ ಅವರು, “ಊರು ಮನೆಯವರಲ್ಲಿ ನಿಷ್ಟುರ ಯಾಕೆ ಎಂದು 
ಮುಂದುವರಿಸಲಿಲ್ಲ ” ಎಂದು ಹೇಳಿದರು . ದಿನಗೂಲಿಯ ಬಗ್ಗೆಯೇ ಈ ಧೋರಣೆ ತಳೆದವರು , 
ಆ ಜಾಥಾದ ಮನವಿ ಪತ್ರದಲ್ಲಿದ್ದ ಇತರ ಬೇಡಿಕೆಗಳಾದ, 'ಕೃಷಿಕಾರ್ಮಿಕರಿಗೆ ಭೂ ಒಡೆತನ : ಸರ್ಕಾರಿ 
ಭೂಮಿಯನ್ನು ಆಕ್ರಮಿಸಿರುವ ಭೂಬಂಡವಾಳಷಾಹಿಗಳನ್ನು ಉಚ್ಚಾಟಿಸಿ , ಕೃಷಿ ಕಾರ್ಮಿಕರಿಗೆ 
ಅದನ್ನು ಹಂಚುವುದು ; ಗೈರುಹಾಜರಿ ಭೂ ಮಾಲಿಕತ್ವವನ್ನು ತೊಡೆದು ಹಾಕುವುದು ; ಕೃಷಿ 
ಕಾರ್ಮಿಕರಿಗೆ ವೈದ್ಯಕೀಯ ಸೌಲಭ್ಯ , ರೇಷನ್ ವ್ಯವಸ್ಥೆ ' ಮುಂತಾದ ಬೇಡಿಕೆಗಳ ಬಗ್ಗೆ ಯಾವ 
ಧೋರಣೆ ತಳೆದಿರುತ್ತಾರೆ ಎಂದು ಊಹಿಸುವುದು ಕಷ್ಟವಲ್ಲ . ಗಾಜನೂರಿನಲ್ಲಿ ಮಾತ್ರವಲ್ಲ, ರೈತ 
ಚಳುವಳಿ ಜೋರಾಗಿ ನಡೆದ ಇತರ ಕಡೆಗಳಲ್ಲೂ ಆಳುವ ಪಕ್ಷ , ರೈತ ಸಂಘಕ್ಕೆ ವಿರುದ್ಧ ವಾಗಿ ಕೃಷಿ 
ಕೂಲಿಗಳನ್ನು ಎತ್ತಿಕಟ್ಟುವ ಪ್ರಯತ್ನ ನಡೆಸಿದೆ . ಗೋಲಿಬಾರು ನಡೆದು ಮೂವರು ಸತ್ತ ಭದ್ರಾವತಿ 
ತಾಲೂಕಿನ ನಾಗಸಮುದ್ರದ ದುರ್ಘಟನೆ ಕೂಡಾ, ಆಳುವ ಪಕ್ಷದ ಇಂಥದೇ ಪ್ರಯತ್ನದ 

ಬೆಳವಣಿಗೆಯಾಗಿತ್ತು . “ ಆಳುವ ಪಕ್ಷದವರು ಕೃಷಿಕೂಲಿಗಳನ್ನು ನಮ್ಮ ವಿರುದ್ಧ ಎತ್ತಿಕಟ್ಟುವು 
ದಕ್ಕೆ ಪ್ರಯತ್ನ ನಡೆಸಿದ್ದಾರೆ ” ಎಂದು ರುದ್ರಪ್ಪನವರೂ ನನಗೆಕೊಟ್ಟ ಸಂದರ್ಶನದಲ್ಲಿ ದೂರಿದ್ದರು . 
ಮೂಲಭೂತವಾದ ಬದಲಾವಣೆಗಳು ಹಾಗಿರಲಿ , ತಾತ್ಕಾಲಿಕ ಆರ್ಥಿಕ ಬೇಡಿಕೆಗಳಿಗೋಸ್ಕರವಾದರೂ 
ಕೃಷಿಕೂಲಿಗಳ ಹೋರಾಟವನ್ನು ಸಂಘಟಿಸುವುದು ಅತ್ಯಗತ್ಯವಾಗಿದೆ. ಆದರೆ ಆಳುವ ಪಕ್ಷಕ್ಕೆ 
ಆ ಚೈತನ್ಯವೂ ಇಲ್ಲ ; ಆ ಸೈದ್ಧಾಂತಿಕ ನೆಲೆಯ ಇಲ್ಲ. ಗಾಜನೂರಿನ ಜಾಥಾ ಮತ್ತು ಅಂಥ 
ಇತರ ಪ್ರಯತ್ನಗಳು, ಈ ಪಕ್ಷದ ಸಮಯಸಾಧಕ ಪುಢಾರಿ ರಾಜಕೀಯಕ್ಕೆ ಮಾತ್ರ ಉದಾಹರಣೆ 
ಗಳಾಗಬಲ್ಲವು. 

ಕೊಡು ಪಂಚಾಯತಿನ ಹೋಲಿಬತ್ತದ ಸಾಲ ಮತ್ತು ವಲಸೆಕೂಲಿಗಳು ಗಾಜನೂರಿನಲ್ಲಿ 
ಇಲ್ಲ. ( 

ಕೊಡ್ತು ಪಂಚಾಯತಿನವರು ಅಡಿಕೆ ಸುಲಿತದ ಕೆಲಸಗಳಿಗೆ ಹೋಗುವ ಊರುಗಳಲ್ಲಿ 
ಭದ್ರಾವತಿ ತಾಲೂಕಿನ ಊರುಗಳು , ಕೋಡುಗಿಂತ , ಗಾಜನೂರಿಗೆ 80 ರಿಂದ 100 ಕಿಲೋ 
ವಿವಾಟರ್‌ ಹತ್ತಿರದಲ್ಲಿದೆ ಎಂಬುದನ್ನು ಗಮನಿಸಬೇಕು.) ಆದರೆಕೋಡ್ಲು ಪಂಚಾಯತಿನ ಸಣ್ಣ ರೈತರ 
ಹತಾಶ ಸಾಲ , ಹತಾಶ ಮಾರಾಟಗಳ ಸಮಸ್ಯೆ ಗಾಜನೂರಿನ ಸಣ್ಣ ರೈತರಿಗೂ ಇದೆ. ಕೋಡು 
ರೈತರು ಸ್ಥಳೀಯ ವ್ಯಾಪಾರಿಗಳಿಂದಲೇ ಮುಂಗಡ ತೆಗೆದುಕೊಂಡರೆ , ಗಾಜನೂರಿನ ರೈತರು 
ಶಿವಮೊಗ್ಗದ ವರ್ತಕರಿಂದ ಸಾಲ ತರುತ್ತಾರೆ. ಈ ಸಾಲ ವಸೂಲಿಯಲ್ಲಿ ವಿಪರೀತ ಬಡ್ಡಿ ದರ , 
ಕೊಯಿಲಾದ ತಕ್ಷಣ ಇರುವ ಕಡಿಮೆ ದರದಲ್ಲೇ ಬತ್ತವನ್ನು ಸಾಲಕ್ಕೆ ಜಮಾ ತೆಗೆದುಕೊಳ್ಳುವುದು , 
ಅಳತೆಯಲ್ಲಿ ಮೋಸಗಳ ಬಗ್ಗೆ ಗಾಜನೂರಿನ ಸಣ್ಣ ರೈತರೂ ದೂರಿದರು. ಇವರು ಶಿವಮೊಗ್ಗದ 
ವರ್ತಕರಿಗೆ ಕೊಡುವ ಬಡ್ಡಿ ದರ ಹೆಚ್ಚೆಂದರೆ 6 ತಿಂಗಳಿಗೆ ನೂರುರೂಪಾಯಿಗೆ 20 ರಿಂದ 30 ಕೆ. ಜಿ. 
ಬತ್ತ . ಈ ರೈತರು ತರುವ ಸಾಲದ ಪ್ರಮಾಣವೂ ಜಾಸ್ತಿ ; ಬೆಳೆಗೆ ಎಕ್ರೆಗೆ ಸಾವಿರ ರೂಪಾಯಿ 
ಗಳವರೆಗೆ, ಇವರು ಸಾಲ ತರುವುದುಂಟು. ಸಹಕಾರೀ ಸಾಲಗಳು ಸ್ಥಗಿತಗೊಳ್ಳುವ ಮೊದಲು, 
ಇಲ್ಲಿನ ರೈತರು “ಗಾಜನೂರು ಸೇವಾ ಸಹಕಾರ ಸಂಘ ” ದಿಂದ ವರ್ಷಕ್ಕೆ 2 ಬೆಳೆ ಸಾಲಗಳನ್ನು 
ಪಡೆಯುತ್ತಿದ್ದರು . ಕೊಡುವಂತೆ ಇಲ್ಲಿನ ರೈತರೂ ತಮ್ಮ ಸಾಲಗಳನ್ನು ಬಾಕಿ ಇರಿಸಿಕೊಂಡಿರು 
ವುದರಿಂದ, ಇಲ್ಲಿಯೂ ಸಹಕಾರೀ ಸಾಲವ್ಯವಸ್ಥೆ ಸಂಪೂರ್ಣವಾಗಿ ಸ್ಥಗಿತಗೊಂಡಿದೆ . ನಿಖರವಾಗಿ 
ಇಂತಿಷ್ಟೇ ಎಂದು ಹೇಳಲಾಗದಿದ್ದರೂ , ಇದು, ಈ ರೈತರನ್ನು ಸಾಹುಕಾರೀ ಸಾಲಗಳಿಗೇ ಇನ್ನಷ್ಟು 
ಶರಣು ಹೋಗುವಂತೆ ಮಾಡಿದೆ ಎನ್ನುವುದು ನಿಶ್ಚಯ . ನಾನು ಮಾತನಾಡಿಸಿದ, ಗಾಜನೂರಿನ 
ಒಬ್ಬ ದೊಡ್ಡ ಭೂಮಾಲಿಕ, ಊರಿನಲ್ಲಿಯೇ ಕೆಲವರಿಗೆ ಗುರುತು ವಿಶ್ವಾಸದ ಮೇಲೆ ನ್ಯಾಯವಾದ 
ದರದಲ್ಲಿ ಸಾಲ ಕೊಡುವವರಾಗಿದ್ದರು. ಅವರು ಈ ಸಾಲಗಳ ಬಗ್ಗೆ ಮಾತನಾಡುತ್ತ , 
“ ಇದುವರೆಗೂ ನನ್ನ ಹತ್ತಿರ ಕೇಳದೆ ಇರೋರೆಲ್ಲ ಈ ವರ್ಷ ಸಾಲ ಕೇಳಿದ್ದಾರೆ ” ಎಂದು ಹೇಳಿದರು. 

ಈ ಸಾಲಗಳ ಜೊತೆ ನಿಕಟವಾಗಿ ಹೆಣೆದುಕೊಂಡ ಬತ್ತದ ಮಾರುಕಟ್ಟೆ , ಬಡ ರೈತರನ್ನು 
ಹೇಗೆ ವಂಚಿಸುತ್ತದೆ ಎನ್ನುವುದಕ್ಕೆ ಈ ವರ್ಷದ ಸುಗ್ಗಿಯ ಬತ್ತದ ಬೆಲೆಗಳಲ್ಲಿ ಆದ ಏರುಪೇರಿನ 
ಉದಾಹರಣೆಯನ್ನೇ ಕೊಡಬಹುದು. ಮೇ ತಿಂಗಳ ಕೊನೆಯಲ್ಲಿ, ಗಾಜನೂರಿನಲ್ಲಿ ಎರಡನೆಯ 
ಬೆಳೆಯ ಕೊಯಿಲು ಇನ್ನೇನು ಶುರುವಾಗಬೇಕು ಎನ್ನುವಾಗ ಬತ್ತ ಕೊಳ್ಳುವ ಬೆಲೆ ಇಳಿಯ 
ತೊಡಗಿತು . ಕ್ವಿಂಟಾಲಿಗೆ ರೂ . 160ನ್ನು ಮುಟ್ಟಿದ ಬೆಲೆ 135 ರ ದರಕ್ಕೆ ಇಳಿದಿತ್ತು . ಆಗ 
ಇನ್ನೂ ಮಳೆ ಪ್ರಾರಂಭವಾಗಿರಲಿಲ್ಲ . ಗಾಜನೂರಿನ ರೈತರು “ ಈ ರೇಟು ನಿಲ್ಲುವುದಿಲ್ಲ, ಒಂದೆರಡು 
ಮಳೆ ಚೆನ್ನಾಗಿ ಬಿದ್ದರೆ ತಮ್ಮ ಬತ್ತವನ್ನು ವರ್ತಕರು ಪುಗಸಟ್ಟೆ ಕೇಳಿದ ಹಾಗೆ ಕೇಳುತ್ತಾರೆ, 
394 0 ರುಜುವಾತು ೧೨ 


ಕ್ವಿಂಟಾಲಿಗೆ 100 ರೂಪಾಯಿ ಸಿಕ್ಕಿದರೇ ದೊಡ್ಡದು ” ಎಂದೂ ಹೇಳಿದ್ದರು . ಜೂನ್ ತಿಂಗಳ ಅಂತ್ಯ 
ದಲ್ಲಿ ನಾನು ಮತ್ತೆ ಗಾಜನೂರಿಗೆ ಹೋದಾಗ, ಈ ರೈತರು ಹೇಳಿದ್ದು ನಿಜವಾಗಿತ್ತು ; ಬತ್ತದ ಬೆಲೆ 
ಕ್ವಿಂಟಾಲಿಗೆ ರೂ . 95 ರಿಂದ 100 ಗವರೆಗೆ ನಡೆಯುತ್ತಿತ್ತು . ಸಾಮಾನ್ಯವಾಗಿ ಪ್ರತಿವರ್ಷವೂ , 
ಎರಡನೆಯ ಬೆಳೆ ಕೊಯಿಲಾಗುವಾಗ , ಮುಂಗಾರಿನ ಮೊದಲ ಮಳೆ ಹೊಡೆದು, ಜಿಲ್ಲೆಯಲ್ಲೆಲ್ಲ 
ಬತ್ತದ ದರ ಇಳಿಯುತ್ತದೆ. ಮಳೆಗೆ ಬತ್ರ ಒದ್ದೆಯಾಗಿ , ತೂಕ ಜಾಸ್ತಿಯಾಗುವುದರಿಂದ ವಾಡಿಕೆಯ 
ದರವನ್ನು ಈ ಬತ್ರಕ್ಕೆ ಕೊಡುವುದಕ್ಕೆ ಪೂರೈಸುವುದಿಲ್ಲ ಎಂಬುದು ವರ್ತಕರುಕೊಡುವ ಕಾರಣ . 
ಬತ್ತ ಒದ್ದೆಯಾದರೆ ತೂಕ ಜಾಸ್ತಿ ಆಗುವುದು ಹೌದು ; ಆದರೆ ಅವರು ರೇಟು ಇಳಿಸುವುದಕ್ಕೂ , 
ತೂಕ ಜಾಸ್ತಿಯಾಗುವುದಕ್ಕೂ ಯಾವತ್ತೂ ಯಾವುದೇ ಸಂಬಂಧವಿರುವುದಿಲ್ಲ ಎಂದು ರೈತರು 
ಹೇಳುತ್ತಾರೆ. ರೈತರು ಹೇಳುವುದರಲ್ಲಿ ಸತ್ಯವಿದೆ ಎನ್ನುವುದಕ್ಕೆ ಈ ವರ್ಷದ ವಿದ್ಯಮಾನಗಳೇ ಸಾಕ್ಷಿ . 
ಸಾಮಾನ್ಯವಾಗಿ ಜಡಿ ಮಳೆ ಸುರಿಯಬೇಕಾದ, ಜೂನ್ ತಿಂಗಳಕೊನೆಯ ಎರಡುವಾರಗಳಲ್ಲಿ, ಈ 
ವರ್ಷ ಜಿಲ್ಲೆಯಲ್ಲಿ ಎಲ್ಲಿಯೂ ಮಳೆಯ ಸುಳಿವೇ ಇರಲಿಲ್ಲ. ಹಗಲು ಶುಭ್ರವಾದ ಬಿಸಿಲು, ರಾತ್ರಿ 
ಬೆಳದಿಂಗಳ ವಾತಾವರಣವಿದ್ದು, ರೈತರು ಪ್ರತಿವರ್ಷ ಕೊಯಿಲಿನ ಸಮಯದಲ್ಲಿ ಎದುರಿಸುವ 
ಮಳೆಯ ತೊಂದರೆ ಈ ವರ್ಷ ಹೆಚ್ಚಿನ ರೈತರಿಗಿರಲಿಲ್ಲ. ಆದರೂ ಬತ್ತದ ದರಗಳನ್ನು ವರ್ತಕರು 
ಇಳಿಸಿದ್ದರು ; ಮತ್ತು ಈ ದರಗಳಲ್ಲಿ ಮಾರದೆ ಸಣ್ಣ ರೈತರಿಗೆ ನಿರ್ವಾಹವೇ ಇರಲಿಲ್ಲ . 


* ಇದೇ ಸಮಯದಲ್ಲಿ , ಈ ಬಗ್ಗೆ ಕರ್ನಾಟಕ ಸರಕಾರ ಒಂದು ಹೇಳಿಕೆ ಹೊರಡಿಸಿ, ಅದರಲ್ಲಿ 
“ತೇವಾಂಶಕ್ಕೆ ಸರಿದೂಗುವ ಬತ್ರ ನೀಡಲು ಸಿದ್ಧರಿದ್ದರೆ , ಶಿವಮೊಗ್ಗ ರೈತರಿಂದ ತೇವಾಂಶದಿಂದ 
ಕೂಡಿದ ಬತ್ತವನ್ನು ಖರೀದಿಸಲು ಸರಕಾರ ಸಿದ್ಧವಿದೆ ......... ಬತ್ತವನ್ನು ಕೊಳ್ಳಲು ಹೆಚ್ಚು 
ಕೇಂದ್ರಗಳನ್ನು ತೆರೆಯಲು ಜಿಲ್ಲಾಧಿಕಾರಿಗಳಿಗೆ ಸೂಚನೆ ನೀಡಲಾಗಿದೆ ” ಎಂದು ತಿಳಿಸಿತು 
( ಪ್ರಜಾವಾಣಿ, 1 - 7 - 82). ಈ ಪ್ರಕಾರ ಸರಕಾರ ಜಿಲ್ಲೆಯ 5 ಕೇಂದ್ರಗಳಲ್ಲಿ ಬತ್ತ ಕೊಳ್ಳಲು 
ಪ್ರಾರಂಭಿಸಿತು . ಸರಕಾರ ನಿಗದಿಪಡಿಸಿದ ಕೊಳ್ಳುವ ಬೆಲೆಗಳು , ವರ್ತಕರು ಕೊಡುತ್ತಿದ್ದ ಬೆಲೆ 
ಗಳಿಗಿಂತ ಜಾಸ್ತಿ ಇದ್ದವು. ಸಾಧಾರಣ , ಮಧ್ಯಮ ಮತ್ತು ಉತ್ತಮ ಮಟ್ಟದ ಬತ್ತಕ್ಕೆ ಅನುಕ್ರಮ 
ವಾಗಿ ರೂ . 125 , ರೂ . 128, ಮತ್ತು ರೂ . 130ರ ದರಗಳನ್ನು ಸರಕಾರ ನಿಗದಿಪಡಿಸಿತ್ತು . 
ಆದರೆ ಈ ಕಾರಕ್ರಮ ಕೇವಲ ಸಾಂಕೇತಿಕವಾಗಿತ್ತು . ಈ ಐದು ಕೇಂದ್ರಗಳ ಸುತ್ತಮುತ್ತಲಿನ 
ಹಳ್ಳಿಗಳ ಬಹುತೇಕ ರೈತರು ಕೂಡಾ ಆಗಲೇ ತಮ್ಮ ಬತ್ರವನ್ನು ವರ್ತಕರಿಗೆ ಮಾರಿಬಿಟ್ಟಿದ್ದರು . 
( ಇದೇ ಸುಮಾರಿಗೆ , ನಾನು ರೈತ ಸಂಘದ ನಾಯಕರಲ್ಲಿ ಒಬ್ಬರಾದ ಶ್ರೀ ಕಡಿದಾಳು ಶಾಮಣ್ಣನ 
ನವರನ್ನು ನೋಡಲೆಂದು ಭದ್ರಾವತಿ ತಾಲೂಕಿನ ಹೊಳೆಹೊನ್ನೂರಿಗೆ ಹೋಗಿದ್ದೆ. ಇಲ್ಲಿಯ 
ಸರಕಾರ ಇಂಥ ಒಂದು ಕೊಳ್ಳುವಕೇಂದ್ರವನ್ನು ತೆರೆದಿತ್ತು . ಭದ್ರಾವತಿ ತಾಲೂಕಿನಲ್ಲಿ ಈ ವರ್ಷ 
ಕೊಯಿಲಿನ ಸಮಯದಲ್ಲಿ ಮಳೆ ಇರಲಿಲ್ಲವಾದರೂ , ದರಗಳು ಇಳಿದಿದ್ದವು ; ಮತ್ತು ಆ ಸುತ್ತ 
ಮುತ್ತಲಿನ ಸಣ್ಣ , ಮಧ್ಯಮ ರೈತರೆಲ್ಲ ತಮ್ಮ ಬತ್ತವನ್ನು ರೂ . 95 - 100ರ ದರದಲ್ಲಿ ಆಗಲೇ 
ವರ್ತಕರಿಗೆ ಮಾರಿಬಿಟ್ಟಿದ್ದರು - ಈ ವಿಷಯವನ್ನು ಶಾಮಣ್ಣ ನನಗೆ ತಿಳಿಸಿದರು) . ಸರಕಾರ 
ಘೋಷಿಸಿದ ದರಗಳು, ಮಾರುಕಟ್ಟೆಯ ಮೇಲೆ ವರ್ತಕರಿಗಿರುವ ಹಿಡಿತದಿಂದಾಗಿ , ರೈತರಿಂದ 
ಕೊಳ್ಳು ವ ಒಟ್ಟಾರೆ ದರಗಳ ಮೇಲಾಗಲೀ , ಮುಕ್ತ ಮಾರುಕಟ್ಟೆಯಲ್ಲಿ ಬಳಕೆದಾರರು ಅಕ್ಕಿಗೆ ತರುವ 
ಬೆಲೆಗಳ ಮೇಲಾಗಲೀ ಯಾವುದೇ ಪರಿಣಾಮವನ್ನೂ ಮಾಡುವುದಿಲ್ಲ . ಹೀಗಾಗಿಕೊಯಿಲಿನ 
ಒಂದು ಒಂದೂವರೆ ತಿಂಗಳ ಅವಧಿಯಲ್ಲಿ ಬತ್ತದ ಬೆಲೆಗಳಲ್ಲಿ ವಿಪರೀತ ವ್ಯತ್ಯಾಸಗಳಾಗುತ್ತವೆ. ಈ 

ವ್ಯವಹಾರದಲ್ಲಿ ಯಾವಾಗಲೂ ಹೆಚ್ಚು ನಷ್ಟಕ್ಕೊಳಗಾಗುವವರು ಸಣ್ಣ ರೈತರು . ಇವರು ಸಾಲಗಾರರ 
ತಗಾದೆಯಿಂದ ತಪ್ಪಿಸಿಕೊಳ್ಳಲು, ತಮ್ಮ ಅಗತ್ಯ ಖರ್ಚುಗಳನ್ನು ಹೊಂದಿಸಲು , ಬೆಳೆದದ್ದನ್ನೆಲ್ಲ 
ಮಾರಿಕೊಂಡು, ಇನ್ನು ಒಂದು ಕಾಳು ಬತ್ಯವಿಲ್ಲ ಎನ್ನುವವೇಳೆಗೆ ಬೆಲೆಗಳು ಮತ್ತೆ ಏರತೊಡಗುತ್ತವೆ. 
ಈ ವಿದ್ಯಮಾನದ ಸೂತ್ರಧಾರರು ವರ್ತಕರು ; ಸರಕಾರಕ್ಕೆ ಇದರ ಮೇಲೆ ಯಾವ ಹತೋಟಿಯ 


ಕೊಡು ಮತ್ತು ಗಾಜನೂರು ಎರಡು ಹಳ್ಳಿಗಳಲ್ಲಿಯೂ ಸಣ್ಣ ರೈತರ ಹತಾಶ ಸಾಲ 
ಮತ್ತು ಹತಾಶ ಮಾರಾಟಗಳು, ಒಂದು ಇನ್ನೊಂದರ ಕಾರಣವೂ ಹೌದು ; ಪರಿಣಾಮವೂ ಹೌದು' 
ಕೊಡು ಪಂಚಾಯತಿನ ಮಟ್ಟಿಗೆ ಹತಾಶ ಕೂಲಿಯ ಈ ವಿಷವರ್ತುಲದಲ್ಲಿ ಸೇರಿಕೊಂಡಿದೆ. ಈ 
ಹಿನ್ನೆಲೆಯಲ್ಲಿಯೇ ಈ ಎರಡೂ ಹಳ್ಳಿಗಳ ಸಹಕಾರಿ ಸಂಘಗಳ ಸಾಲಗಳನ್ನು ನಾವು ನೋಡಬೇಕು. 
ರೈತ ಸಂಘ , ಈ ಸಾಲಗಳನ್ನು ಅನೇಕ ಮಟ್ಟಗಳಲ್ಲಿ ವಿರೋಧಿಸಿದೆ . ಕೈಗಾರಿಕಾ ಸಾಮಗ್ರಿಗಳ 
ಬೆಲೆಗಳು ಮತ್ತು ಕೃಷಿ ಉತ್ಪನ್ನಗಳ ಬೆಲೆಗಳು ಇಲ್ಲಿ ಸಮತೋಲನವನ್ನು ಸಾಧಿಸಿದರೆ ಕೃಷಿಯ 
ಅಭಿವೃದ್ಧಿಗೆ ಬೇಕಾದ ಬಂಡವಾಳಕ್ಕೆ ರೈತರಿಗೆ ಸಾಲಗಳು ಯಾಕೆ ಬೇಕು ? ಈ ವಿಷಮ ಮಾರುಕಟ್ಟೆ 
ಹೀಗೇ ಉಳಿದಿರುವಷ್ಟು ಕಾಲ ರೈತ ಸಾಲಗಾರನಾಗಿಯೇ ಉಳಿಯಬೇಕಲ್ಲವೆ ? ಎಂದು ರೈತ ಸಂಘ 
ಸವಾಲು ಹಾಕುತ್ತದೆ. ಕೃಷಿಯ ಉತ್ಪನ್ನಗಳಲ್ಲಿ ಆದ ಅಲ್ಪ ಬೆಲೆಏರಿಕೆಯ ಜೊತೆ ಹೋಲಿಸಿದರೆ , 
ವಿಪರೀತವಾಗಿ ಏರಿರುವ ಗೊಬ್ಬರ, ಕೃಷಿ ಉಪಕರಣಗಳ ಬೆಲೆಗಳು ; ಎಲ್ಲ ದಿನಬಳಕೆಯ ಕೈಗಾರಿಕಾ 
ವಸ್ತುಗಳಲ್ಲಿ ಆಗಿರುವ ಬೆಲೆ ಏರಿಕೆ ; ಕೃಷಿ ಆಧಾರಿತ ಉದ್ಯಮಗಳಾದ ಜವಳಿ, ಸಕ್ಕರೆ, ತಂಬಾಕು 
ಮುಂತಾದುವುಗಳ ಸಿದ್ದ ವಸ್ತುಗಳಿಗೆ ಮಾರುಕಟ್ಟೆಯಲ್ಲಿ ನಿಗದಿಪಡಿಸುವ ಬೆಲೆಗಳಿಗೂ , ಇವುಗಳ 
ಕಚ್ಚಾ ಪದಾರ್ಥಗಳಿಗೆ ಕೈಗಾರಿಕೋದ್ಯಮಿಗಳು ರೈತರಿಗೆಕೊಡುವ ದರಗಳಿಗೂ ಇರುವ ವಿಪರೀತ 
ಅಂತರ ; ಮಾರುಕಟ್ಟೆಯಲ್ಲಿ ಆಹಾರ ವಸ್ತುಗಳಿಗೆ ಇರುವ ಬೆಲೆಗಳಿಗೂ , ಅವುಗಳನ್ನು ಬೆಳೆದವರಿಗೆ 
ವರ್ತಕರು ಕೊಡುವ ದರಗಳಿಗೂ ಇರುವ ಅಂತರ - ಈ ನೆಲೆಗಳಲ್ಲಿ ರೈತ ಸಂಘ ತನ್ನ ವಾದವನ್ನು 
ಸಮರ್ಥಿಸಿಕೊಳ್ಳುತ್ತದೆ. ಜೊತೆಗೆ ಈ ಸಹಕಾರೀ ಸಾಲಗಳ ಬಡ್ಡಿ ದರ, ಸುಬಡ್ಡಿಗಳೂ ಕೂಡಾ 
ವಿಪರೀತ ಜಾಸ್ತಿ ; ಕೈಗಾರಿಕೋದ್ಯಮಿಗಳಿಗೆ ಹತ್ತು ಹಲವು ರೀತಿಯ ಸವಲತ್ತುಗಳನ್ನೂ , ಸಾಲ 
ಮರು ಪಾವತಿಯಲ್ಲಿ ರಿಯಾಯಿತಿಗಳನ್ನು ಕೊಡುವ ಸರಕಾರ, ರೈತರ ಸಾಲಗಳ ಬಗ್ಗೆ ಯಾಕೆ ಇಷ್ಟು 
ಬಿಗಿ ಧೋರಣೆಯನ್ನು ಅನುಸರಿಸಬೇಕು ? ಈ ಸಾಲದ ಷರತ್ತುಗಳು ಸಡಿಲವಾಗಬೇಕು ; ಸಾಲದ 
ಬಡ್ಡಿ ದರ 4 % ಮಾರಕೊಡದು ; ಸುಬಡ್ಡಿ ರದ್ದಾಗಬೇಕು ಎಂಬ ನೆಲೆಗಳಲ್ಲಿಯೂ , ರೈತಸಂಘ 
ಸಹಕಾರೀ ಸಾಲ ನೀತಿಯನ್ನು ವಿರೋಧಿಸುತ್ತಿದೆ. ಸರಕಾರದ ತಪ್ಪು ಧೋರಣೆಗಳಿಂದ ರೈತ ಸಾಲಗಾರ 
ನಾಗಬೇಕಾಗಿದೆ ; ಮತ್ತು ಆತ ಇವತ್ತಿನ ಪರಿಸ್ಥಿತಿಯಲ್ಲಿ ತನ್ನ ಸಾಲಗಳನ್ನು ಮರುಪಾವತಿ ಮಾಡುವ 
ಸ್ಥಿತಿಯಲ್ಲಿಲ್ಲ - ಆದ್ದರಿಂದ ಈ ಸಾಲಗಳನ್ನು ಮನ್ನಾ ಮಾಡಬೇಕು ಎಂಬುದು ರೈತಸಂಘದ ಬೇಡಿಕೆ. 
ಶಿವಮೊಗ್ಗ ಜಿಲ್ಲೆಯಲ್ಲಿ ರೈತ ಚಳುವಳಿಯ ಅತ್ಯಂತ ಮಹತ್ವದ ಪರಿಣಾಮವೆಂದರೆ, ಕಳೆದ ಎರಡು 
ವರ್ಷಗಳಿಂದ, ಸಹಕಾರಿ ಸಂಘಗಳ ಸಾಲಗಳನ್ನು ರೈತರು ಮರುಪಾವತಿ ಮಾಡಲು ನಿರಾಕರಿಸಿರು 
ವುದು ಮತ್ತು ಅದರಿಂದಾಗಿ ಜಿಲ್ಲೆಯ ಸಹಕಾರೀ ಸಾಲ ನೀಡಿಕೆಯ ವ್ಯವಸ್ಥೆಯೇ ಕುಸಿದಿರುವುದು. 
ಈ ಸಂಸ್ಥೆಗಳು ಸಾಲ ವಾಪಸಾತಿಗೆ ನೋಟೀಸು ಮತ್ತು ಜಫಿಗಳ ಮುಖಾಂತರ ನಡೆಸಿದ ಪ್ರಯತ್ನ 
ಗಳನ್ನು ರೈತ ಸಂಘ , ಜಿಲ್ಲೆಯಾದ್ಯಂತ ವಿಫಲಗೊಳಿಸಿದೆ. 

- ಸಹಕಾರಿ ಸಂಸ್ಥೆಗಳು ರೈತರಿಗೆ ಮುಖ್ಯವಾಗಿ ಮೂರುವಿಧದ ಸಾಲಗಳನ್ನು ಕೊಡುತ್ತದೆ. 
396 0 ರುಜುವಾತು 


1) ಬೆಳೆ ಸಾಲ : 

- ಇದು 6 ರಿಂದ 9 ತಿಂಗಳ ಅಲ್ಪಾವಧಿ ಸಾಲವಾಗಿದ್ದು ಬತ್ತದ ನೀರಾವರಿ ಜಾನಿಗೆ 
ಎಕ್ರೆಗೆ ಗರಿಷ್ಠ , 750 ರೂ ವರೆಗೆ, ಮಳೆತರಿಯಲ್ಲಿ ಎಕ್ರೆಗೆ450 ರೂ ವರೆಗೆ, ಸಾಲ ದೊರೆಯುತ್ತದೆ. 
ಈ ಸಾಲದ 60 % ನಗದಿನಲ್ಲಿಯೂ ಉಳಿದದ್ದು ಗೊಬ್ಬರ, ಔಷಧಿಗಳ ರೂಪದಲ್ಲಿಯೂ , ರೈತರಿಗೆ 
ಸಂದಾಯವಾಗುತ್ತದೆ. ಇದರ ಬಡ್ಡಿದರ ಹನ್ನೊಂದೂವರೆ ಪರ್‌ಸೆಂಟ್ , ಸಣ್ಣ , ಅತಿ ಸಣ್ಣ 
ರೈತರಿಗಾದರೆ ಎಂಟು ಪರ್‌ಸೆಂಟ್ . ಈ ಸಾಲ, ಕಬ್ಬಿಗಾದರೆ ಎಕ್ರೆಗೆ 2000 ರೂಪಾಯಿಗಳವರೆಗೆ , 
ಬಾಗಾಯತಿಗೆ 2900 ರೂಪಾಯಿಗಳವರೆಗೆ ದೊರೆಯುತ್ತದೆ, 


2) ಮಧ್ಯಮಾವಧಿ ಸಾಲ : 

ಇದು ಜಾನುವಾರು, ಗಾಡಿ , ಪಂಪ್‌ಸೆಟ್ , ಇತ್ಯಾದಿಗಳನ್ನು ಕೊಳ್ಳಲು ರೈತರಿಗೆಕೊಡುವ 
ಮೂರುವರ್ಷದ ಅವಧಿಯ ಸಾಲ , ಸಾಲದ ಗರಿಷ್ಠ ಮೊತ್ತ , ಯಾರಿಗೇ ಆಗಲಿ, 5000ರೂಪಾಯಿ . 
ಬಡ್ಡಿ ದರ ಹನ್ನೊಂದೂವರೆ ಪರ್‌ ಸೆಂಟ್ . ಈ ಎರಡೂ ಸಾಲಗಳನ್ನು ಅವಧಿ ಮಿಾರಿ ಬಾಕಿ ಇರಿಸಿ 
ಕೊಂಡರೆ ಇವುಗಳ ಮೇಲೆ ಬಡ್ಡಿಯ ಜೊತೆಗೆ ಮೂರು ಪರ್‌ಸೆಂಟ್ ಸುಸ್ತಿ ಬಡ್ಡಿಯನ್ನೂ ವಿಧಿಸ 
ಲಾಗುತ್ತದೆ. 
3) ಬಳಕೆ ಸಾಲ : 
- ತಲಾ ನೂರು ರೂಪಾಯಿಯಂತೆ ಕೃಷಿ ಕಾರ್ಮಿಕರಿಗೆ ಕೊಡುವ 1 ವರ್ಷದ ಸಾಲ. 
ಬಡ್ಡಿದರ ಒಂಭತ್ತು ಪರ್‌ಸೆಂಟ್ . 
* ಸಹಕಾರಿ ಸಂಸ್ಥೆಗಳ ಸಾಲಗಳನ್ನು ಬಿಟ್ಟು ಉಳಿದ ಎಲ್ಲಾ ಗ್ರಾಮಾಣ ( ಖಾಸಗೀ ) ಸಾಲ 
ಗಳನ್ನು ಮಾಡಿಕೊಳ್ಳುವವರು ನೂರಕ್ಕೆ ನೂರು ಸಣ್ಣ ರೈತರು ; ಆದರೆ ಸಹಕಾರಿ ಸಂಸ್ಥೆಗಳ ಸಾಲ 
ಗಳಲ್ಲಿ ಸಿಂಹಪಾಲನ್ನು ಪಡೆಯುವವರು ಸಂಖ್ಯೆಯಲ್ಲಿ ಕಡಿಮೆ ಇರುವ ಶ್ರೀಮಂತ ರೈತರು, ಸಹ 
ಕಾರೀ ಸಾಲಗಳಲ್ಲಿ ಸಾಲದ ಮೊತ್ತ ಜಮಾನಿನ ವಿಸ್ತೀರ್ಣಕ್ಕೆ ಅನುಗುಣವಾಗಿರುವುದು ಇದಕ್ಕೆ ಕಾರಣ. 
ಕೋಡ್ಲು ಮತ್ತು ಗಾಜನೂರಿನ ರೈತರು ಬಾಕಿ ಇರಿಸಿಕೊಂಡಿರುವ ಸಹಕಾರೀ ಸಾಲಗಳ ಅಂಕಿ ಸಂಖ್ಯೆ 
ಗಳು ಇದನ್ನೇ ಸ್ಪಷ್ಟಪಡಿಸುತ್ತವೆ. ಅವು ಈ ಕೆಳಗಿನಂತಿವೆ : 


ಮಾಗರವಳ್ಳಿ ಸೇವಾಸಹಾಕಾರೀ ಸಂಘದಲ್ಲಿಕೋಡ್ಲು ಪಂಚಾಯತಿನ ರೈತರು ಬಾಕಿ ಇರಿಸಿಕೊಂಡಿರುವ 
ಸಾಲ ( ಆಲಗೇರಿಯನ್ನು ಬಿಟ್ಟು ; ಅದಕ್ಕೆ ಅದರದೇ ಆದ ಪ್ರತ್ಯೇಕ ಸಂಘವೊಂದಿದೆ) - 

ದೊಡ್ಡ ರೈತರು 28 ಜನರಿಗೆ ಸಂದ ಸಾಲ - 46541 . 00 
ಸಣ್ಣ ಅತಿ ಸಣ್ಣ ರೈತರು 105 ಜನರಿಗೆ ಸಾಲ – 92639 , 00 
ಕೃಷಿ ಕಾರ್ಮಿಕರು 6 ಜನರಿಗೆ ಸಂದ ಸಾಲ – 600 . 00 


- 


ಒಟ್ಟು – 139780. 00 


ಗಾಜನೂರು ವ್ಯವಸಾಯ ಸೇವಾ ಸಹಕಾರಿ ಸಂಘದಲ್ಲಿ ಗಾಜನೂರಿನ ರೈತರು ಬಾಕಿ ಇರಿಸಿಕೊಂಡಿರುವ 
ಸಾಲ ( ಈ ಸಂಘದ ವ್ಯಾಪ್ತಿಯಲ್ಲಿ ತಿಮಕಾಪುರ ಮತ್ತು ಕುಡುಗಲ ಮನೆ ಎಂಬ ಎರಡು ತೀರ ಸಣ್ಣ 
ಕೇರಿಗಳೂ ಬರುತ್ತವೆ) - 


ಅಕ್ಟೋಬರ್ - ಡಿಸೆಂಬರ್ ೮೨ 0 397 


- 


- - 


ದೊಡ್ಡ ರೈತರು 63 ಜನಕ್ಕೆ - 326500 . 00 
ಸಣ್ಣ ಅತಿಸಣ್ಣ ರೈತರು 117 ಜನಕ್ಕೆ - 191900 . 00 
ಕೃಷಿ ಕಾರ್ಮಿಕರು 240 ಜನಕ್ಕೆ – 68100 . 00 

- ಒಟ್ಟು – 586500.00 


( ಗಾಜನೂರಿನ ಕೃಷಿ ಕಾರ್ಮಿಕರಿಗೆ ಸಂದಾಯವಾದ ಸಾಲಗಳಲ್ಲಿ ಕುರಿ , ಕೋಳಿ ಸಾಕಣೆ ಮುಂತಾದು 
ವಕ್ಕೆ ಕೊಟ್ಟ ಅಭಿವೃದ್ಧಿ ಸಾಲಗಳೂ ಸೇರಿವೆ). 

ಸಾಲದ ಒಟ್ಟು ಮೊತ್ತದಲ್ಲಿ ದೊಡ್ಡ ಪಾಲು , ದೊಡ್ಡ ರೈತರಿಗೆ ಸಂದಾಯವಾಗಿದ್ದರೂ 
ಸಣ್ಣ ಅತಿ ಸಣ್ಣ ರೈತರ ಸಾಲದ ಮೊತ್ತವೂ ಗಣನೀಯವಾಗಿರುವುದನ್ನು ಈ ಅಂಕಿ ಸಂಖ್ಯೆಗಳು 
ಸೂಚಿಸುತ್ತವೆ. ಇಡೀ ಜಿಲ್ಲೆಯ ಸಹಕಾರೀ ಸಾಲಗಳ ವಿವರವೂ ಇದನ್ನು ಸಮರ್ಥಿಸುತ್ತದೆ 
( ಶಿವಮೊಗ್ಗ ಜಿಲ್ಲೆಯ ಸಹಕಾರೀ ಸಾಲಗಳ ಒಟ್ಟು ಬಾಕಿ 847 . 46 ಲಕ್ಷ ರೂಪಾಯಿಗಳಲ್ಲಿ , ಸಣ್ಣ 
ಹಿಡುವಳಿದಾರರ ಸಾಲ ರೂ 389 . 53 ಲಕ್ಷ ) , ಸಣ್ಣ ರೈತರು ಮಾರುಕಟ್ಟೆಯಲ್ಲಿ ಮಾರುವ ರೈತ 
ರಲ್ಲ ಎನ್ನುವುದು ತಪ್ಪು ಕಲ್ಪನೆಯಾಗಿರುವಂತೆಯೇ , ಸಣ್ಣ ರೈತರು ಸಹಕಾರಿ ಸಾಲಗಳನ್ನು ಮಾಡುವ 
ರೈತರಲ್ಲ ಎಂಬುದೂ ತಪ್ಪು ಕಲ್ಪನೆಯಾಗಿದೆ. ಒಟ್ಟು ಸಾಲದಲ್ಲಿ ಸಣ್ಣ ರೈತರ ಸಾಲದ ಮೊತ್ತ 
ಕಡಿಮೆಯಾದರೂ , ಸಣ್ಣ ರೈತರ ಮಟ್ಟಿಗೆ, ಅವರಿಗೆ ದೊರೆಯುವ ಸಹಕಾರೀ ಸಾಲದ ಮೊತ್ತ ಗಣ 
ನೀಯವಾದದ್ದೇ ಆಗಿದೆ. ಯಾಕೆಂದರೆ , ಇದಕ್ಕೂ ಕಡಿಮೆ ಮೊತ್ತದ ಮುಂಗಡಗಳಿಗೆ , ಈ ರೈತರು 
ವಲಸೆ ಕೂಲಿ, ಗುತ್ತಿಗೆ, ಸಾಹುಕಾರೀ ಸಾಲ ವಂತಾದ್ದಕ್ಕೆ ಪ್ರತಿವರ್ಷವೂ ಬಲಿಯಾಗುತ್ತಾರೆ. ಈ 
ಶೋಷಕ ಸಾಲಗಳಿಗೆ ಹೋಲಿಸಿದರೆ , ಸಹಕಾರೀ ಸಾಲಗಳ ಬಡ್ಡಿ ದರ ಕಡಿಮೆ . ಈ ಹೋಲಿಕೆ 
ನ್ಯಾಯವಾಗಿದೆ. ಯಾಕೆಂದರೆ ವಿಪರೀತ ಬಡ್ಡಿಯ ಖಾಸಗೀ ಸಾಲಗಳಿಗೆ ಸಣ್ಣ ರೈತರು ಮೊರೆ 
ಹೋಗಲೇಬೇಕಾದ ಅನಿವಾರ್ಯ ಪರಿಸ್ಥಿತಿ ಇರುವುದರಿಂದ ಸಹಕಾರೀ ಸಾಲಗಳನ್ನು ಇವುಗಳ ಹಿನ್ನೆಲೆ 
ಯಲ್ಲಿಯೇ ನೋಡಬೇಕು. ಬಡ್ಡಿ ದರ ಮಾತ್ರವಲ್ಲ, ಸಾಲ ಮರುಪಾವತಿಯಲ್ಲಿಯ ಖಾಸಗೀ 
ಸಾಲಕೊಟ್ಟವರಿಗೂ , ಸಹಕಾರಿ ಸಂಸ್ಥೆಗಳಿಗೂ ವ್ಯತ್ಯಾಸಗಳಿವೆ . ಸಾಹುಕಾರೀ ಸಾಲ ಮಾಡಿ 
ಕೊಂಡ ರೈತನ ಕಣಕ್ಕೇ , ಸಾಹುಕಾರನ ಗೋಣಿಚೀಲಗಳು ಹಾಜರಾಗುತ್ತವೆ ; ನಗದಿನಲ್ಲಿ ಕೊಟ್ಟ 
ಸಾಲ, ಧಾನ್ಯರೂಪದಲ್ಲಿ , ಇಳಿದ ದರಗಳಲ್ಲಿ ವಸೂಲಿ ಆಗುತ್ತದೆ. ಆದರೆ ಸಹಕಾರೀ ಸಾಲಗಳು ನಗ, 
ದಿನಲ್ಲಿಯೇ ಮರುಪಾವತಿಯಾಗುವಂಥವು; ತಮ್ಮ ಬೆಳೆಗೆ , ಮಾರುಕಟ್ಟೆಯಲ್ಲಿ ಒಳ್ಳೆಯ ಬೆಲೆ 
ಬರುವವರೆಗೆ ಕಾಯುವ ಅವಕಾಶ, ರೈತರಿಗಿದ್ದೇ ಇದೆ. ಜೊತೆಗೆ ಸಾಲ ವಸೂಲಿಯಲ್ಲಿ ಸಹಕಾರೀ 
ಸಂಸ್ಥೆಗಳು ಖಾಸಗಿ ಸಾಲಿಗರ ಕುಪತೆಯನ್ನು ಎಂದೂ ಅನುಸರಿಸುವುದಿಲ್ಲ. 

ಈ ಹಿನ್ನೆಲೆಯಲ್ಲಿ ಜಿಲ್ಲೆಯ ಸಹಕಾರಿ ಸಾಲವ್ಯವಸ್ಥೆಯನ್ನೇ ಸ್ಥಗಿತಗೊಳಿಸಿದ ರೈತ ಸಂಘದ 
ಚಳುವಳಿಯ ವಿಧಾನ ಸರಿಯೆ ? ಸಹಕಾರೀ ಸಾಲಗಳ ವಿರುದ್ಧ ರೈತಸಂಘ ಮಾಡುವ ಎಲ್ಲ ಆಪಾದನೆ 
ಗಳನ್ನು ಒಪ್ಪಿಕೊಂಡೂ ಈ ಪ್ರಶ್ನೆಯನ್ನು ಕೇಳಬೇಕಾಗಿದೆ. ವರ್ತಕರ ಲಾಭಕೋರತನ ಮತ್ತು 
ಖಾಸಗೀ ಶೋಷಕ ಸಾಲಗಳ ವಿರುದ್ಧ ರೈತ ಸಂಘ ಯಾವ ಹೋರಾಟವನ್ನು ಇದುವರೆಗೂ ನಡೆಸಿಲ್ಲ . 
ಸಹಕಾರೀ ಸಾಲ ವ್ಯವಸ್ಥೆ ಇದ್ದಾಗಲೂ , ಬಡರೈತರಿಗೆ ಈ ಸಾಲಗಳು ಮತ್ತು ಶೋಷಕ ಸಾಲಗಳ 
ನಡುವೆ ಆಯ್ಕೆ ಇರಲಿಲ್ಲ ; ಅವರು ಎರಡನ್ನೂ ಬಳಸಿಕೊಳ್ಳುತ್ತಿದ್ದರು. ಆದರೆ ಈಗ ಖಾಸಗೀ 
ಸಾಲಗಳೇ ಸಣ್ಣ ರೈತರಿಗೆ ಸಂಕಷ್ಟ ಕಾಲದ ಏಕ ಮಾತ್ರ ನಗದಿನ ಮೂಲವಾಗಿದೆ. ಈ ಪರಿಸ್ಥಿತಿ 

ಹೀಗೇ ಮುಂದುವರಿದರೆ ಇದರಿಂದ ಜಾಸ್ತಿ ತೊಂದರೆಗೆ ಒಳಗಾಗುವರು ಸಣ್ಣ ರೈತರೇ ಹೊರತು 
ದೊಡ್ಡ ರೈತರಲ್ಲ. ಈ ಸಾಲ ವಿರೋಧಿ ಚಳುವಳಿ ಸದ್ಯಕ್ಕೆ ರೈತರಲ್ಲಿ ಜನಪ್ರಿಯವಾದರೂ ಇದು 
ಕ್ರಮೇಣ, ಕೆಲವು ರೈತರನ್ನಾದರೂ ರೈತಸಂಘದ ವಿರೋಧಿಗಳನ್ನಾಗಿ ಮಾಡುವ ಸಾಧ್ಯತೆ ಇದೆ . 

ಇದು ಆಧಾರವಿಲ್ಲದಊಹೆಯಲ್ಲ. ಚಳುವಳಿಯ ವಿಧಾನಗಳಲ್ಲಿ ಮತ್ತು ಉದ್ದೇಶಗಳಲ್ಲಿ 
ರಾಜ್ಯ ರೈತ ಸಂಘದ ಜೊತೆ ಸಮಾನ ಗುಣಗಳನ್ನು ಹೊಂದಿರುವ , ನಾರಾಯಣಸ್ವಾಮಿ ನಾಯಿಡು 
ಅವರ “ ತಮಿಳುನಾಡು ವ್ಯವಸಾಯಿಗಳ ಸಂಘಂ” ( ಟಿ . ಎನ್ . ಎ . ಎ .) ಇಂಥದ್ದೇ ಸಂದಿಗ್ಧ ಪರಿಸ್ಥಿತಿ 
ಯನ್ನು ಎದುರಿಸಿತ್ತು . ಈ ಸಂಘಟನೆ, ರಾಜ್ಯ ರೈತಸಂಘದಂತೆಯೇ ರೈತರು ಸಹಕಾರೀ ಸಾಲ 
ಗಳನ್ನು ಮರುಪಾವತಿ ಮಾಡದಂತೆ ಕರೆಕೊಟ್ಟಿತ್ತು ಮತ್ತು ಅದರಲ್ಲಿ ಸಂಪೂರ್ಣ ಯಶಸ್ವಿಯ 
ಆಗಿತ್ತು . ಆದರೆ ಟಿ .ಎನ್ .ಎ . ಎ. ತಮಿಳುನಾಡಿನ ರೆಗ್ಯುಲೇಟೆಡ್ ಮಾರುಕಟ್ಟೆಗಳಲ್ಲಿ ಹತ್ತಿಯ ಖಾಸಗಿ 
ದಲ್ಲಾಳಿಗಳಶೋಷಣೆಯ ವಿರುದ್ದ ಹೋರಾಟ ಪ್ರಾರಂಭಿಸಿದಾಗ , ತನ್ನ ಚಳುವಳಿಯ ದ್ವಂದ್ವಗಳನ್ನು 
ಮನಗಾಣುವಂತಾಯಿತು. ಈ ದಲ್ಲಾಳಿಗಳು ರೈತರಿಗೆ ಮುಂಗಡ ಕೊಡುವವರೂ ಆಗಿದ್ದರು ; 
ಮತ್ತು ರೈತ ಚಳುವಳಿಯ ಕಾರಣದಿಂದ, ತಮಿಳುನಾಡಿನಲ್ಲಿ ಸಹಕಾರೀ ಸಾಲ ವ್ಯವಸ್ಥೆ ಸ್ಥಗಿತ 
ಗೊಂಡದ್ದರಿಂದ ರೈತರಿಗೆ ಈ ದಲ್ಲಾಳಿಗಳ ಮುಂಗಡಗಳೇ ಏಕಮಾತ್ರ ನಗದಿನ ಆಸರೆಯಾಗಿದ್ದವು. 
ದಲ್ಲಾಳಿಗಳಶೋಷಣೆಯ ವಿರುದ್ದ ಹೋರಾಟ , ಮತ್ತು ಸಹಕಾರೀ ಸಾಲನೀಡಿಕೆಯ ವ್ಯವಸ್ಥೆಯನ್ನು 
ಅಡಿಮೇಲುಗೊಳಿಸುವ ಚಳುವಳಿಯ ವಿಧಾನಗಳ ದ್ವಂದ್ವಗಳನ್ನು , ತಮಿಳುನಾಡಿನ ರೆಗ್ಯುಲೇಟೆಡ್ 
ಮಾರುಕಟ್ಟೆಗಳ ಬಗ್ಗೆ ಆಳವಾದ ಅಭ್ಯಾಸ ನಡೆಸಿರುವ ಅರ್ಥ ಶಾಸ್ತ್ರಜ್ಞ ಬಾರ್ಬರಾ ಹ್ಯಾರಿಸ್ , ಹೀಗೆ 
ವರ್ಣಿಸುತ್ತಾರೆ: 


Narayana Swamy Naidu stated in March , 1980 , 'I welcome the 
Regulated Markets in theory , but the saddest thing is that it is 
run by the commission agents . The regulated markets should be 
marketing sales from the farmers . They should have stores for 
all farmers' crops and should give credit on stock . The T . N . A . A . 
sees the streangthening of state trading as a solution both to 
this problem of sabotage and to the problem of producer prices 
...... ... Farmers' demonstrations to evict the commission agents 
were held in May 1980 . The T. N . A . A came to realize however 
that its protest was caught in a contradiction . If the commission 
agents were abolished as well as evicted , their banking activities 
would come to a halt dealing the local cotton cultivation and 
marketing a severe body blow , unless , the state stepped in to 
replace private production and trading loans. But the T .N . A . A 
refuses to repay state production loans as part of its protest on 
prices , and state loaning is paralysed as a result ... ... .. ... This 
contradiction emasculated the power of T . N .A . A . Further, 
prominent traders are also prominent farmers and their interests 
accut ross the divisions between production and marketing even 

if Narayana SwamyNaidu feels that “ traders who are association 
members are farmers at heart ." ( Inaction , interaction and Action 
-- Regulated Agricultural Markets in Tamil Nadu - Barbara Harriss 
Social Scientist - Nov 1980 - p . 128 - 130) . 


… 


. 


ಸಹಕಾರೀ ಸಾಲಗಳ ವಿರುದ್ಧ ರೈತಸಂಘ , ತನ್ನ ಚಳುವಳಿಯನ್ನು ಮುಂದುವರಿಸುವಷ್ಟು 
ಕಾಲ, ಅದು ಖಾಸಗೀ ವ್ಯಾಪಾರ - ಸಾಲ ವ್ಯವಸ್ಥೆಯ ವಿರುದ್ದ ಖಚಿತವಾದ, ಮುಖಾಮುಖಿ 
ಹೋರಾಟವನ್ನು ನಡೆಸಲಾರದು . ಸಹಕಾರೀ ಸಾಲಗಳು ರೈತರಿಗೆ ಇನ್ನಷ್ಟು ಸುಲಭ ದರಗಳಲ್ಲಿ, ಸುಲಭ 
ಪಾವತಿಯ ಷರತ್ತುಗಳಲ್ಲಿ ದೊರೆಯುವಂತೆ ಮಾಡಲು ರೈತಸಂಘ ಇನ್ನು ಯಾವ ರೀತಿಯಿಂದ 
ಹೋರಾಡುವುದು ಸಾಧ್ಯವಿತ್ತು ಎಂದು ನಾನು ಹೇಳಲಾರೆ . ಆದರೆ ರೈತ ಚಳುವಳಿಯ ಕಾರಣದಿಂದ 
ಹಾಲಿ ವ್ಯವಸ್ಥೆಯಲ್ಲಿ ರೈತರಿಗೆ ದೊರೆಯುತ್ತಿದ್ದ ಸುಲಭ ದರದ (ಹೋಲಿಕೆಯಲ್ಲಿ) ಸಾಲದ ಮೂಲ 
ವೊಂದು ಬತ್ತಿಹೋಗಿರುವುದು ನಿಜ. ರೈತರಿಗೆ ಸಾಲದ ಆವಶ್ಯಕತೆ ಇರುವುದನ್ನು ರೈತಸಂಘವೂ 
ಮನಗಂಡಿದೆ . ಅದರ 19 ಬೇಡಿಕೆಗಳಲ್ಲಿ ಒಂದು ಬೇಡಿಕೆ - “ರೈತರಿಗೆಕೊಡುವ ಸಾಲದ ಪ್ರಮಾಣ 
ವನ್ನು ಹೆಚ್ಚುತ್ತ ಹೋಗುವ ವ್ಯವಸಾಯದ ವೆಚ್ಚಕ್ಕೆ ತಕ್ಕಂತೆ ಹೆಚ್ಚಿಸಬೇಕು” ಎಂಬುದಾಗಿದೆ. ಆದರೆ 
ಖಾಸಗೀ ಸಾಲಗಳ ವಿರುದ್ಧ ಯಾವ ಹೋರಾಟವನ್ನೂ ನಡೆಸದ ರೈತಸಂಘ ಸಹಕಾರೀ ಸಾಲಗಳ 
ವಿರುದ್ಧ ನಡೆಸಿರುವ ಹೋರಾಟ ಯಶಸ್ವಿಯಾಗುತ್ತದೆಯೇ ? ಸರಕಾರ ತನ್ನ ಸಹಕಾರೀ ಸಾಲನೀತಿಯ 
ಸೂತ್ರಗಳನ್ನು ಬದಲಾಯಿಸೀತೆ ? ಸರಕಾರ ಮತ್ತು ರೈತ ಸಂಘ ಈ ಬಗ್ಗೆ ಸಂಧಾನದಲ್ಲಿ ಒಮ್ಮತ 
ವನ್ನು ಸಾಧಿಸಬಹುದೆ ? ಇದನ್ನು ಬರೆಯುವ ವೇಳೆಯಲ್ಲಿ ಇದು ಯಾವುದೂ ಸ್ಪಷ್ಟವಿಲ್ಲ. ( ಈ 
ಸಾಲ ನೀತಿಯನ್ನು ನಿರ್ಧರಿಸುವ ಅಧಿಕಾರ ಕೂಡಾ ರಾಜ್ಯ ಸರಕಾರಗಳಿಗೆ ಇಲ್ಲ ; ಅದು ದೆಹಲಿಯಲ್ಲಿ 
ಕೇಂದ್ರೀಕೃತವಾಗಿದೆ) . 

ಶ್ರೀಮಂತ ರೈತರು ಮತ್ತು ಬಡರೈತರ ನಡುವಿನ ವ್ಯತ್ಯಾಸ, ಹಿಡುವಳಿಗಳ ವಿಸ್ತೀರ್ಣದ 
ವ್ಯತ್ಯಾಸವಷ್ಟೇ ಅಲ್ಲ. ಕೂಲಿ, ಸಾಲ, ಮಾರಾಟ , ಬಂಡವಾಳ - ಈ ಎಲ್ಲದರಲ್ಲೂ ಈ ಎರಡು 
ವರ್ಗಗಳ ರೈತರ ನಡುವೆ ಮೂಲಭೂತ ವ್ಯತ್ಯಾಸಗಳಿದ್ದು ಈ ರೈತರ ನಡುವೆ ಸಮಾನ ನೆಲೆ ಇರಲು 
ಸಾಧ್ಯವೇ ಇಲ್ಲ. ಯಾವುದೇ ಎಡ ಪ್ರಜಾಸತ್ತಾತ್ಮಕ ರೈತ ಚಳುವಳಿಯೂ , ಈ ವರ್ಗ ಬೇಧವನ್ನು 
ತೊಡೆದು ಹಾಕುವ , ಅಥವಾ ಕಡೆಯಪಕ್ಷ ಅದರ ವಿಷಮತೆಯನ್ನು ಕಡಿಮೆ ಮಾಡುವ ಉದ್ದೇಶ 
ಗಳನ್ನು ಹೊಂದಿರುತ್ತದೆ. ಆದ್ದರಿಂದಲೆ ಇಂಥ ಚಳುವಳಿಗಳ ತಾತ್ವಿಕತೆ ಮತ್ತು ವಿಧಾನಗಳಲ್ಲಿ ಬಡ 
ರೈತರು ಮತ್ತು ಕೃಷಿಕಾರ್ಮಿಕರ ಬೇಡಿಕೆಗಳು ಮುಂಚೂಣಿಯಲ್ಲಿರುತ್ತವೆ. ( ಹಾಗೆಂದ ಮಾತ್ರಕ್ಕೆ 
ಶ್ರೀಮಂತ ರೈತರಿಗೆ ಸಮಸ್ಯೆಗಳಿಲ್ಲ ; ಬಂಡವಾಳಶಾಹಿ ಮಾರುಕಟ್ಟೆಯಲ್ಲಿ ಅವರಿಗೆ ಅನ್ಯಾಯವಾಗು 
ವುದಿಲ್ಲ ಎಂದೇನೂ ಅಲ್ಲ. ಆದರೆ ರೈತಸಂಘದ ' ಸಮಗ್ರ ರೈತಾಪಿ ','ರೈತರ ಒಗ್ಗಟ್ಟು ' ಗಳ ರೈಟರಿಕ್ , 
ಈ ತಾತ್ವಿಕತೆಯನ್ನೇ ನಿರಾಕರಿಸುತ್ತದೆ. ಅವರ ಚಳುವಳಿಯ ವಿಧಾನಗಳಲ್ಲಿ ಬಡ ರೈತರ ಮತ್ತು 
ಕೃಷಿಕಾರ್ಮಿಕರ ಬೇಡಿಕೆಗಳು ಗೌಣವಾಗಿವೆ . ಆದರೆ ಪ್ರಸ್ತುತ ಚಳುವಳಿಯನ್ನು “ಶ್ರೀಮಂತ ರೈತರ 
ಚಳುವಳಿ ” ಎಂದು ತಿರಸ್ಕರಿಸುವುದು ಎರಡು ಕಾರಣಗಳಿಗೋಸ್ಕರ ತಪ್ಪಾಗುತ್ತದೆ. 

1) ಈ ಚಳುವಳಿಯಲ್ಲಿ ಶಿವಮೊಗ್ಗ ಜಿಲ್ಲೆಯ ಮಟ್ಟಿಗಾದರೂ ಮಳೆ ತರಿಯ ಬತ್ತದ ಬೆಳೆಯ 
ಬಡ ರೈತರೂ ದೊಡ್ಡ ಸಂಖ್ಯೆಯಲ್ಲಿ ಭಾಗವಹಿಸಿದ್ದಾರೆ. ಈ ಬಡ ರೈತರು ಕೂಡಾ, ಬೆಳೆದದ್ದರಲ್ಲಿ 
ಒಂದು ಭಾಗವನ್ನು ಮಾರುವ ರೈತರಾಗಿದ್ದಾರೆ ; ಸಹಕಾರೀ ಸಾಲಗಳ ಹೊರೆ ಇವರ ಮೇಲೂ 

ಬಿದ್ದಿದೆ. ಆಹಾರ ಧಾನ್ಯಗಳ ಮಾರಾಟದಲ್ಲಿ ಮತ್ತು ಸಹಕಾರೀ ಸಾತಿ ನೀತಿಯಲ್ಲಿ ರೈತಸಂಘ 
ಬಯಸುವ ಸುಧಾರಣೆಗಳಿಂದ ಈ ರೈತರಿಗೂ ಪ್ರಯೋಜನವಾಗುತ್ತದೆ. ಹಾಗೆಯೇ ರೈತ ಸಂಘದ 
ಬೇಡಿಕೆಗಳಾದ ನೀರಾವರಿಯ ಬೆಟರ್‌ಮೆಂಟ್ ಲೆವಿಯ ರದ್ದತಿ, ನೀರಿನ ಕಂದಾಯದಲ್ಲಿ ರಿಯಾಯತಿ 
ಗಳಿಂದ, ನೀರಾವರಿ ಪ್ರದೇಶದ ಸಣ್ಣ ರೈತರಿಗೂ ಅನುಕೂಲವಾಗುತ್ತದೆ. 

2) ಯಾವುದೇ ಚಳುವಳಿ ಕೆಲವು ನಿರ್ದಿಷ್ಟ ಬೇಡಿಕೆಗಳಿಗೋಸ್ಕರ ನಡೆಸುವಹೋರಾಟವಾಗಿರು 
ವಂತೆಯೇ , ತೀವ್ರ ಅತೃಪ್ತಿಯ ಸಮೂಹಮನೋಧರ್ಮವೊಂದರಸ್ಫೋಟವೂ ಆಗಿರುತ್ತದೆ. ಆದ್ದ 
ರಿಂದಲೆ ಹೆಚ್ಚಿನ ಸಂದರ್ಭಗಳಲ್ಲಿ ಚಳುವಳಿಯ ತೀವ್ರತೆಗೂ , ಚಳುವಳಿಯ ಬೇಡಿಕೆಗಳಿಗೂ ನೆಪಮಾತ್ರದ 
ಸಂಬಂಧವಿರುತ್ತದೆ. ಉದಾಹರಣೆಗೆ ಶಿವಮೊಗ್ಗದ ರೈತಚಳುವಳಿಗೆ ತಕ್ಷಣದ ಸ್ಫೂರ್ತಿಯಾಗಿದ್ದ 
ಘಟಪ್ರಭ- ಮಲಪ್ರಭ ರೈತ ಚಳುವಳಿ ಪ್ರಾರಂಭವಾದದ್ದು ತೀರಾ ಕ್ಷುಲ್ಲಕ ಎಂದು ಈಗ ತೋರುವ 
ಕಾರಣಕ್ಕಾಗಿ, ಚಳುವಳಿಯ ಮುಖ್ಯ ಬೇಡಿಕೆ, ನೀರಾವರಿ ಜಮೀನಿನ ಮೇಲೆ ಸರಕಾರ ವಿಧಿಸಿದ್ದ 
ಬೆಟರ್‌ಮೆಂಟ್ ಲೆವಿಯನ್ನು ರದ್ದುಗೊಳಿಸಬೇಕು ಎಂಬುದಾಗಿತ್ತು . ಆದರೆ ನೀರಾವರಿ : ಕಾರಣ 
ದಿಂದ ಆ ಪ್ರದೇಶದ ಕೃಷಿ ಭೂಮಿಯ ಮೌಲ್ಯದಲ್ಲಿ ಆದ ಹೆಚ್ಚಳಕ್ಕೆ ಹೋಲಿಸಿದರೆ ಈ ಲೆವಿ ತೀರಾ 
ಕಡಿಮೆ ದರದ್ದಾಗಿತ್ತು . ಸರಕಾರ , ಎಕ್ರೆಗೆ 27 ರೂಪಾಯಿಗಳಂತೆ , 20 ವರ್ಷ ಈ ಲೆವಿಯನ್ನು 
ರೈತರಿಂದ ವಸೂಲು ಮಾಡಬಯಸಿತ್ತು . ಅದೇ ವೇಳೆಗೆ ನೀರಾವರಿಯಿಂದಾಗಿ ಆ ಪ್ರದೇಶದ 
ಭೂಮಿಯ ಬೆಲೆ ಎಕ್ರೆಗೆ 1000 ರೂ . ಗಳಿಂದ 15 , 000 ಕ್ಕೆ ಏರಿತ್ತು . ಅದಾಗಿಯ ಆ ಪ್ರದೇಶ 
ದಲ್ಲಿ ಸರಕಾರ ಅದುವರೆಗೆ ವಸೂಲು ಮಾಡಿದ್ದ ಬೆಟರ್‌ಮೆಂಟ್ ಲೆವಿಯ ಒಟ್ಟು ಮೊತ್ತ ಕೇವಲ 
3400 ರೂಪಾಯಿ . ಆದರೆ ಚಳುವಳಿ ಪ್ರಾರಂಭವಾದ ಮೇಲೆ ಎಲ್ಲ ವರ್ಗಗಳ ರೈತರೂ ತಮ್ಮ 
ತಮ್ಮದೇ ಆದ ಕಾರಣಗಳಿಗೋಸ್ಕರ ಚಳುವಳಿಯಲ್ಲಿ ಭಾಗವಹಿಸಿದರು . ಆ ಪ್ರದೇಶದ ಕೆಲವು ನಗರ 
ಗಳಲ್ಲಿ ಈ ಚಳವಳಿ , ಬೆಲೆ ಏರಿಕೆ ವಿರೋಧಿ ಆಂದೋಲನಕ್ಕೂ ಸ್ಫೂರ್ತಿಯಾಯಿತು. ( Reforms 
to Pre -empt change – Narendar Pani- Indian Institute of Management - 
ಕಲ್ಲಚ್ಚಿನ ಪ್ರತಿ, ಪುಟ, 176) 


- ಶಿವಮೊಗ್ಗ ರೈತ ಚಳುವಳಿಯ ಮುಖ್ಯ ಬೇಡಿಕೆಗಳು ನೀರಾವರಿಯ ದೊಡ್ಡ ರೈತರಿಗೇ 
ಹೆಚ್ಚು ಆನ್ವಯವಾಗುವ ಬೇಡಿಕೆಗಳಾಗಿದ್ದರೂ , ರೈತಸಂಘ , ನಮ್ಮ ಕೃಷಿ ಉತ್ಪನ್ನಗಳ ಮಾರು 
ಕಟ್ಟೆಯ ವಿಷಮತೆಯನ್ನು ಎಲ್ಲ ವರ್ಗಗಳ ರೈತರಿಗೂ ಮನದಟ್ಟು ಮಾಡುವ ತನ್ನ ಪ್ರಯತ್ನದಲ್ಲಿ 
ಯಶಸ್ವಿಯಾಗಿದೆ. ಮಾರುಕಟ್ಟೆಯಲ್ಲಿ ಅಕ್ಕಿ ಕ್ವಿಂಟಾಲಿಗೆ 300 ರಿಂದ 350 ರೂಪಾಯಿಗಳವರೆಗೆ 
ಇರುವಾಗ, ವರ್ತಕರು ರೈತರಿಂದ ಬತ್ತವನ್ನು ಕ್ವಿಂಟಾಲಿಗೆ 90 ರಿಂದ 100 ರೂಪಾಯಿಗಳಿಗೆ 
ಕೊಳ್ಳುವ, ರೈತರು ಮಾರುವ ಮತ್ತು ಖರೀದಿಸುವ ವಸ್ತುಗಳ ಬೆಲೆಗಳಲ್ಲಿ ಸಮತೋಲವೇ ಇಲ್ಲದ 
ಮಾರುಕಟ್ಟೆಯ ಮೋಸವನ್ನು ರೈತಸಂಘ , ತನ್ನ ಪ್ರಚಾರದಲ್ಲಿ ಸದಾ ಒತ್ತಿಹೇಳುತ್ತಿದೆ. ಕೈಗಾರಿಕಾ, 
ವಾಣಿಜ್ಯ ಬಂಡವಾಳಶಾಹಿ , ರೈತರನ್ನು ಶೋಷಿಸುವ ಪ್ರಥಮ ಶತ್ರು ಎಂದು ರೈತಸಂಘ ಗುರುತಿಸಿದೆ. 
ರೈತಸಂಘ ಸರಕಾರವನ್ನು ಟೀಕಿಸುತ್ತಿರುವುದಾದರೂ , ಈ ಬಂಡವಾಳಶಾಹಿಯೊಡನೆ ಸರಕಾರ 
ಷಾಮಿಾಲಾಗಿದೆ ಎನ್ನುವುದಕ್ಕಾಗಿ. ಆದ್ದರಿಂದಲೇ ಕೃಷಿ ಉತ್ಪನ್ನಗಳ ವ್ಯಾಪಾರವನ್ನು ಸರಕಾರವೇ 
ವಹಿಸಿಕೊಳ್ಳಬೇಕು ಎಂಬ ಬೇಡಿಕೆಯನ್ನೂ ರೈತ ಸಂಘ ಮುಂದಿಟ್ಟಿದೆ. ಈ ಕಾರಣಗಳಿಂದ ರೈತ 
ಸಂಘಕ್ಕೆ , ಅದರ ಚಳುವಳಿಯ ಬೇಡಿಕೆಗಳನ್ನೂ ಮಾರಿದ ವ್ಯಾಪಕ ಬೆಂಬಲ ದೊರೆತಿದೆ . ವರ್ಗ ನೆಲೆ 
ಯಲ್ಲಿ ರೈತರನ್ನು ಸಂಘಟಿಸುವ ಯಾವ ವಾಮಪಂಥೀಯ ರೈತ ಸಂಘಟನೆಯ ರಾಜ್ಯದಲ್ಲಿ ಪ್ರಬಲ 

ವಾಗಿ ಇಲ್ಲದ ಪ್ರಸ್ತುತ ಸನ್ನಿವೇಶದಲ್ಲಿ ರೈತ ಸಂಘ , ಅತೃಪ್ತ ಬಡ ರೈತರನ್ನೂ , ತನ್ನ ಚಳುವಳಿಗೆ 
ಸೆಳೆಯುವುದರಲ್ಲಿ ಯಶಸ್ವಿಯಾಗಿದೆ. ರೈತಸಂಘ ಈ ಬಡ ರೈತರ ಸಮಸ್ಯೆಗಳಿಗೆ, ಖಚಿತವಾದ 
ಹೋರಾಟ ಸ್ವರೂಪಕೊಡಬಲ್ಲುದೆ ? ಅಥವಾ ತನ್ನದು ಸಮಗ್ರ ರೈತಾಪಿಯ ಹಿತಾಸಕ್ತಿಗಳನ್ನು 
ಪ್ರತಿನಿಧಿಸುವ ಸಂಘಟನೆ , ತನ್ನ 19 ಬೇಡಿಕೆಗಳಲ್ಲಿ ಬಡರೈತರ , ಭೂಹೀನರ ಬೇಡಿಕೆಗಳೂ ಇವೆ 
ಎಂದು ಮುಂತಾಗಿ ಸಮಜಾಯಿಷಿಯ ಮಾತುಗಳನ್ನೇ ಹೇಳುತ್ತಿರುತ್ತದೆಯೇ ? ಈಗ ಎರಡು 
ವರ್ಷ ಕಳೆದಿರುವ “ ಕರ್ನಾಟಕ ರಾಜ್ಯ ರೈತ ಸಂಘ ' ದ ಮುಂದಿನ ಬೆಳವಣಿಗೆ , ರಾಜ್ಯದ ಬಡ ರೈತರ , 
ಕೃಷಿ ಕಾರ್ಮಿಕರ ಸಮಸ್ಯೆಗಳಿಗೆ ಅದು ಹೇಗೆ ಸ್ಪಂದಿಸುತ್ತದೆ ಎನ್ನುವುದನ್ನೇ ಅವಲಂಬಿಸಿದೆ. 


( ಈ ಲೇಖನದ ವಿಷಯ ಸಂಗ್ರಹದಲ್ಲಿ ಸಹಕರಿಸಿದ ಶ್ರೀ ಕೋಡು ವೆಂಕಟೇಶ, 
ಮಂಡಗದ್ದೆಯ ಶ್ರೀ ದೇವರಾಜ, ಆರಗದ ಶ್ರೀ ಕೆ. ಎಮ್. ಶ್ರೀನಿವಾಸ, ಕೋಡು, 
ಗಾಜನೂರು ಹಳ್ಳಿಗಳ ಗ್ರಾಮಲೆಕ್ಕಿಗರು , ಗ್ರಾಮಸೇವಕರು ಮತ್ತು ಸಹಕಾರಿ ಸಂಘಗಳ 
ಕಾರ್ಯದರ್ಶಿಗಳು, ಸಂದರ್ಶನಗಳನ್ನು ನೀಡಿದ ರೈತ ಸಂಘದ ಮುಂಖಡರಾದ ಶ್ರೀ 
ಎಚ್ . ಎಸ್ . ರುದ್ರಪ್ಪ, ಶ್ರೀ ಎಮ್ . ಡಿ . ನಂಜುಂಡಸ್ವಾಮಿ ಮತ್ತು ಶ್ರೀ ಕಡಿದಾಳು 
ಶಾಮಣ್ಣ - ಇವರಿಗೆ ನಾನು ಕೃತಜ್ಞನಾಗಿದ್ದೇನೆ.) 


402 0 ರುಜುವಾತು 


ಪರ್ವದ ದುರ್ಬಲ ಭಾಗಗಳು 
ಒಂದು ಸವಿಾಕ್ಷೆ 


C 


ಜಿ , ಪಿ . ಬಸವರಾಜು 


ಮಹಾಭಾರತ ಪುರಾಣವೇ , ಇತಿಹಾಸವೇ ? ಇದು ಅನೇಕ ವರ್ಷಗಳಿಂದ ಚರ್ಚೆಗೆ ಅವಕಾಶ ಕಲ್ಪಿಸಿ 
ಕೊಟ್ಟಿರುವ ವಿಷಯ . ಇತಿಹಾಸದ ಹೊಸ ದಾಖಲೆಯೊಂದು ದೊರೆತರೆ ಅದರಲ್ಲಿ ಮಹಾಭಾರತದ 
ಬೇರುಗಳನ್ನು ಹುಡುಕುವುದು , ಅಕ್ಷೆಹಿಣಿಯ ಪ್ರಮಾಣವನ್ನು ನಿಖರವಾಗಿ ಹೇಳಲು ಅಂಕೆ - ಸಂಖ್ಯೆ 
ಗಳ ಬೆನ್ನು ಹತ್ತುವುದು ಇನ್ನೂ ನಮಲ್ಲಿ ನಡೆದೇ ಇದೆ. ಮಹಾಭಾರತ ಇತಿಹಾಸವಾಗಲೀ , 
ಪುರಾಣವಾಗಲಿ ಅಥವಾ ವಾಸ್ತವದ ನೆಲೆಗಟ್ಟಿಲ್ಲದ ಕೇವಲ ಒಂದು ಅದ್ಭುತರಮ್ಯ ಕಥೆಯಾಗಲಿ 
ಮೂಲಭೂತವಾಗಿ ಅದು ನಮ್ಮೆಲ್ಲರ ಮೇಲೆ ಮುದ್ರೆಯೊತ್ತಿರುವ ಸಂಗತಿಗಳೇ ಬೇರೆ. ಮತ್ತು ಈ 
ಸಂಗತಿಗಳೇ ಮುಖ್ಯವಾಗಿ ಮಹಾಭಾರತ ಇನ್ನೂ ನಮ್ಮೆಲ್ಲರ ಮನಸ್ಸುಗಳಲ್ಲಿ ಅಚ್ಚಳಿಯದೆ ಉಳಿದು 
ಕೊಂಡಿದೆ. 

- ಭೀಮ ಎಂದ ಕೂಡಲೇ ನಮ್ಮ ಮನಸ್ಸು ಗ್ರಹಿಸುವುದು ಆನೆಯಂಥ ದೇಹವನ್ನು ; ಅಗಾಧ 
ತೋಳಬಲವನ್ನು . ಅವನು ಬಂಡಿ ಅನ್ನ ತಿನ್ನುತ್ತಿದ್ದನೇ , ಇಲ್ಲವೇ ಎನ್ನುವ ತರ್ಕ , ವೈಜ್ಞಾನಿಕ 
ವಿಶ್ಲೇಷಣೆ ಬರುವುದು ಅನಂತರ, ಹಾಗೆಯೇ ಕೃಷ್ಣ ಎಂದ ಕೂಡಲೇ ಕಣ್ಣಿಗೆ ಕಟ್ಟುವ ಚಿತ್ರ ಮಹಾ 
ತಂತ್ರಗಾರ ವ್ಯಕ್ತಿಯದು; ಚಾಣಾಕ್ಷ ಬುದ್ದಿವಂತನದು. ಅವನು ಮೇಲಿನಿಂದ ದೌಪದಿಗೆ ಸೀರೆ 
ನೀಡಿ ಮಾನಕಾಯ್ದ ದೇವರೇ ಎಂಬ ಅಂಶ ನಂತರದ ಪ್ರಶ್ನೆ . ಅರ್ಜುನ ಎಂದಾಗಲೂ ನಮಗೆ 
ಮೊದಲು ನೆನಪಾಗುವುದು ಅವನ ಅಸಾಧಾರಣ ಏಕಾಗ್ರತೆ ; ಅನುಪಮ ಬಿಲ್ಲುಗಾರಿಕೆ. ಅಂದರೆ 
ಮಹಾಭಾರತದ ಮುಖ್ಯಪಾತ್ರಗಳು ವೈಜ್ಞಾನಿಕ ಸತ್ಯ ಮತ್ತು ತರ್ಕಗಳನ್ನು ಮಾರಿ , ಕೆಲವು ವಿಶಿಷ್ಟ 
ಗುಣಗಳಿಗೆ ಸಂಕೇತಗಳಾಗಿ ನಮ್ಮೆಲ್ಲರ ಮನಸ್ಸುಗಳಲ್ಲಿ ಉಳಿದುಬಿಟ್ಟಿವೆ. 

ಇಂಥ ಒಂದು ಸ್ಥಿತಿಯನ್ನು ಕಲಕಿ, ಮಹಾಭಾರತವನ್ನು ವಿಜ್ಞಾನ ಮತ್ತು ತರ್ಕಗಳ 
ಮೂಸೆಯಲ್ಲಿಟ್ಟು ನೋಡಬಾರದೆಂದೇನೂ ಇಲ್ಲ . ಇಂಥ ಪ್ರಯತ್ನಗಳು ನಮಲ್ಲಿ ನಡೆದಿಲ್ಲವೆಂದೂ 
ಅಲ್ಲ. ಕಥೆ, ಕಾದಂಬರಿ , ಮಹಾಕಾವ್ಯ ಹೀಗೆ ಅನೇಕ ಸಾಹಿತ್ಯಕ ಪ್ರಕಾರಗಳಿಗೆ ಮಹಾಭಾರತ 

ವಸ್ತು ಒದಗಿಸಿದೆ . ಹಾಗೆಯೇ ಮಹಾಭಾರತವನ್ನು ಇತಿಹಾಸದಲ್ಲಿ ದಾಖಲಿಸುವ, ವಿಜ್ಞಾನ ಮತ್ತು 
ತರ್ಕಗಳ ಮೂಸೆಯಲ್ಲಿಡುವ ಪ್ರಯತ್ನಗಳೂ ನಡೆದಿವೆ. ಇಂಥ ಪ್ರಯತ್ನಗಳನ್ನು ನಡೆಸುವಾಗ 
ಲೇಖಕ ಬಹಳ ಜಾಗರೂಕನಾಗಿರಬೇಕಾಗುತ್ತದೆ; ಹಲವು ಸವಾಲುಗಳನ್ನು ಎದುರಿಸಲು ಸಿದ್ಧನಾಗಿರ 
ಬೇಕಾಗುತ್ತದೆ. ವೈಜ್ಞಾನಿಕ ಸತ್ಯ ಮತ್ತು ತರ್ಕದ ನಿಲುವುಗಳು ಮುಖ್ಯವಾಗುವಂತೆ, ಮಹಾಭಾರತದ 
ಮುಖ್ಯ ಪಾತ್ರಗಳು ಪಡೆದುಕೊಳ್ಳುವ ಸಾಂಕೇತಿಕ ಅರ್ಥಗಳೂ ಲೇಖಕನಿಗೆ ಮುಖ್ಯವಾಗ 
ಬೇಕಾಗುತ್ತವೆ. 

- ತಮ್ಮ ಕೃತಿ ಪರ್ವದ ರಚನೆಯ ಸಾಹಸದಲ್ಲಿ ಶ್ರೀ ಎಸ್ . ಎಲ್ . ಭೈರಪ್ಪನವರು ಇಂಥ 
ಸವಾಲನ್ನು ಎದುರಿಸಿದ್ದಾರೆ . ಮಹಾಭಾರತ ಕಥೆಯನ್ನು ವೈಜ್ಞಾನಿಕ ವಿಶ್ಲೇಷಣೆಗೆ ಗುರಿಪಡಿಸಿ, 
ಆದಕ್ಕೊಂದು ಇತಿಹಾಸದ ನೆಲೆಗಟ್ಟು ಒದಗಿಸಿ ಹಾಗೆಯೇ ಅದನ್ನು ಸಮಕಾಲೀನ ಬದುಕಿಗೆ ಹತ್ತಿರ 
ವಾಗಿಸುವುದು , ಈ ಭೂವಿಯ ಕಥೆಯಾಗಿಸುವುದು , ಇಲ್ಲಿನ ಮುಖ್ಯ ಪಾತ್ರಗಳ ಮನೋವಿಶ್ಲೇಷಣೆ 
ನಡೆಸಿ, ಆಳದ ನೋವು, ಒಂಟಿತನ , ಹತಾಶೆ,ಕ್ರೋಧ, ಛಲ , ಮಾನವೀಯತೆ, ದೌರ್ಬಲ್ಯಗಳು 
ಹೀಗೆ ಮನುಷ್ಯ ಸಹಜ ಗುಣಗಳಿಗೆಲ್ಲ ಕನ್ನಡಿ ಹಿಡಿಯುವುದು ಶ್ರೀ ಭೈರಪ್ಪನವರ ಮುಖ್ಯ ಉದ್ದೇಶ 
ವಾಗಿ ಕಾಣುತ್ತದೆ. ಪುರಾಣವಾಗಿ ನಮ್ಮ ಜನತೆಯಲ್ಲಿ ಹರಿದು ಬಂದಿರುವ ಮಹಾಭಾರತದ 
ಕಾಲ್ಪನಿಕ ಅಂಶಗಳನ್ನು , ದೈವಿಕ ಅನ್ನಬಹುದಾದ ಭ್ರಮೆಗಳನ್ನು ಕಿತ್ತೆಸೆಯುವುದೂ ಈ ಕಾದಂಬರಿಯ 
ಮುಖ್ಯ ಆಶಯವಾಗಿದೆ. 
ಈ ಸ್ಪಟಿಕದಂಥ ಭಾಷೆ, ಕಣ್ಣಿಗೆ ಕಟ್ಟುವ ವರ್ಣನೆಗಳು, ಆಳಕ್ಕಿಳಿದು ನಡೆಸುವ ಪಾತ್ರ 
ವಿಶ್ಲೇಷಣೆ- ಇವೇ ಕಾರಣಗಳಿಗಾಗಿ ಕನ್ನಡದ ಅತ್ಯುತ್ತಮ ಕಾದಂಬರಿಗಳ ಸಾಲಿನಲ್ಲಿ ನಿಲ್ಲುವ ಸಾಮರ್ಥ 
ಪಡೆದುಕೊಂಡಿರುವ ಪರ್ವ ಭೈರಪ್ಪನವರ ಮೇಲಿನ ಆಶಯಗಳನ್ನು ಈಡೇರಿಸುವಲ್ಲಿ ಬಹುಪಾಲು 
ಯಶಸ್ಸು ಪಡೆದಿದೆ. ಆದರೆ ವೈಜ್ಞಾನಿಕ ಸತ್ಯದ ಬೆನ್ನು ಹತ್ತಿರುವುದೇ ಕಾರಣವಾಗಿ ಕೆಲವು ಭಾಗಗಳು , 
ಮಹಾಭಾರತ ಪುರಾಣವಾಗಿ ಅಥವಾ ಅದ್ಭುತರಮ್ಮ ಕಥೆಯಾಗಿ ಪಡೆದುಕೊಳ್ಳಬಹುದಾದ 
ಸಫಲತೆಯನ್ನು ಪಡೆದುಕೊಳ್ಳುವುದಿಲ್ಲ. ಹೀಗಾಗಿ ಕಾದಂಬರಿ ಒಟ್ಟಾರೆಯಾಗಿ ಗಟ್ಟಿ ಕೃತಿಯಾಗಿ 
ನಿಲ್ಲುವುದಿಲ್ಲ . 

ಅನೇಕ ಉದಾಹರಣೆಗಳಿಂದ ಮೇಲಿನ ಹೇಳಿಕೆಯನ್ನು ಸಮರ್ಥಿಸಿಕೊಳ್ಳಬಹುದು. ಈ 
ಕಾದಂಬರಿಯಲ್ಲಿ ಬರುವದೌಪದಿಯ ವಸ್ತ್ರಾಪಹರಣವನ್ನೇ ತೆಗೆದುಕೊಳ್ಳಿ - ದುಶ್ಯಾಸನ ದೌಪದಿಯ 
` ವಸ್ತ್ರ ಎಳೆದುಹಾಕಲು ಕೈ ಹಾಕಿದ್ದಾನೆ. ಜೂಜಿನಲ್ಲಿ ಧರ್ಮನನ್ನು ಸೋಲಿಸಿ ಅಹಂಕಾರದ ಮತ್ತಿ 
ನಲ್ಲಿರುವ ದುರ್ಯೋಧನನಿಗೆ ಯಾರ ಮಾತುಗಳೂ ತಾಕುವುದಿಲ್ಲ . ಭೀಮ , ಅರ್ಜುನಾದಿ ಪಾಂಡವರ 
ಬೆದರಿಕೆಯ ಮಾತುಗಳಿಗೆ ಅವನು ಬಗ್ಗುವ ಸ್ಥಿತಿಯಲ್ಲಿಲ್ಲ . ಬ್ರೌಪದಿಯೂ ಹಲ ಬಗೆಯ ಬೆದರಿಕೆ 
ಗಳನ್ನು ಹಾಕುತ್ತಾಳೆ. ಇದಾವುದೂ ಅವನಿಗೆ ನಾಟುವುದಿಲ್ಲ . ದುಶ್ಯಾಸನ ಸೀರೆಯನ್ನು ಸೆಳೆಯ 
ಬೇಕು. ಇದು ಪುರಾಣವಾಗಿದ್ದರೆ ಕೃಷ್ಣ ಪರಮಾತ್ಮನ ರೂಪದಲ್ಲಿ ಕಾಣಿಸಿಕೊಂಡು ವಸ್ತ್ರನೀಡಿ, 
ದೌಪದಿಯ ಮಾನ ಕಾಯುತ್ತಿದ್ದ. ಆದರೆ ಇಲ್ಲಿ ಅದಕ್ಕೆ ಅವಕಾಶ ಇಲ್ಲ. ವಸ್ತ್ರಾಪಹರಣ ನಡೆಯು 
ವಂತೆಯೂ ಇಲ್ಲ. ದೌಪದಿ , ಎಲ್ಲ ಬೆದರಿಕೆಗಳನ್ನು ಒಡ್ಡಿದವಳು ಕೃಷ್ಣನ ಬೆದರಿಕೆ ಹಾಕುತ್ತಾಳೆ 
“ ಯಾದವರ ಕೃಷ್ಣನೂ ನಮಗೆ ಅಣ್ಣನೇ , ನಿಮಗೆಲ್ಲ ಗಂಡನಾಗುವ ಗಂಡು ಅವನು . ದ್ವಾರಕೆಯ 
ಸೇನೆಯನ್ನೆಲ್ಲ ನಡೆಸಿಕೊಂಡು ಬರುತ್ತಾನೆ. ದಕ್ಷಿಣದಿಂದ ಪಾಂಚಾಲ ಸೈನ್ಯ . ಈ ಹಸ್ತಿನಾವತಿಯನ್ನು 
ಆಗೆಸಿ ಗಂಗೆಯ ನೀರು ಹರಿಸಿ,ತೋಪುನೆಡಿಸುತ್ತಾರೆ, ಎಚ್ಚರಿರಲಿ. ” 

ಈ ಮಾತುಗಳು ಎಲ್ಲರನ್ನು ಹೆದರಿಸುತ್ತವೆ. ದುರ್ಯೋಧನನನ್ನು ಕಂಗೆಡಿಸುತ್ತವೆ. 
ವಸ್ತ್ರಾಪಹರಣ ನಿಲ್ಲುತ್ತದೆ. 

ಮತ್ತನಾದ ದುರ್ಯೋಧನನನ್ನು ಕೇವಲ ಇಂಥ ಮಾತುಗಳು ನಿಜಕ್ಕೂ ಕಂಗೆಡಿಸಿದವೇ ? 
ಅನ್ಯಮಾರ್ಗವಿಲ್ಲದೆ , ವಸ್ತ್ರಾಪಹರಣ ತಡೆಯಲು ಭೈರಪ್ಪನವರು ಈ ರೀತಿ ದುರ್ಯೋಧನನನ್ನು 
ಕಂಗೆಡಿಸಿದರೇ ? 

ಇನ್ನೊಂದು ಇಂಥದೇ ಪ್ರಸಂಗವನ್ನು ನೋಡಬಹುದು : ಇಲ್ಲಿ ಭೀಷ್ಮರು ಶಿಖಂಡಿ 
ಯೊಡನೆ ಯುದ್ಧ ಮಾಡುವುದನ್ನು ನಿರಾಕರಿಸಿ , ಸೇನಾಧಿಪತಿ ಪಟ್ಟವನ್ನು ತ್ಯಜಿಸಿದ್ದಾರೆ. ಸೈನಿಕರ 
ನಗೆಯನ್ನು , ಗೇಲಿ ಅಪಹಾಸ್ಯಗಳನ್ನು ದಾಟಿ ಯುದ್ಧರಂಗತೊರೆದಿದ್ದಾರೆ. ಸಾವನ್ನು ಸ್ವಾಗತಿಸಲು 
ಸಿದ್ದರಾಗಿ ಸರೋವರದ ಬಳಿಗೆ ಬಂದಿದ್ದಾರೆ. ಇದ್ದಕ್ಕಿದ್ದಂತೆಯೇ ಅವರ ಮನಸ್ಸಿಗೊಂದು ಆಲೋಚನೆ 
ಬರುತ್ತದೆ. “ ಕ್ಷತ್ರಿಯನಾದ ನಾನು ಹಾಸಿಗೆಯ ಮೇಲೆ ಮಲಗಿ ಸಾಯುವುದೇ ? ತಮ್ಮ ಅಂತ 
ರಂಗದ ಎದುರಿಗೆ ತಾವೇ ತಲೆ ಬಗ್ಗಿಸಿಕೊಳ್ಳುವಂತಾಗಿ , ಇದೇ ರಥವನ್ನು ಹತ್ತಿ ಯುದ್ಧರಂಗಕ್ಕೆ 
ಹೋಗಿ ಸಾಮಾನ್ಯ ಸೈನಿಕರ ಜೊತೆಯಲ್ಲಿ ಸುಮ್ಮನೆ ನಿಂತು ಯಾವುದಾದರೊಂದು ಬಾಣ ತಗುಲಿದರೆ 
ಅದೇ ಸರಿ ಎಂಬ ಪರಿಹಾರದ ಹಿಂದೆಯೇ ಕರ್ಣನೇ ಮುಂದಿನ ಸೇನಾಪತಿಯಾಗುತ್ತಾನೆ. ಅವನ 
ಕೈಕೆಳಗಿನ ಸೈನ್ಯದ ನಡುವೆ ನಾನು , ಥ ಎನಿಸಿತು . ” 

ಮತ್ತೊಂದು ಕ್ಷಣದಲ್ಲಿ ಭೀಷ್ಮರಿಗೆ ಉಪಾಯವೂ ಹೊಳೆಯುತ್ತದೆ. ಸಾರಥಿಯನ್ನು 
ಅಟ್ಟಿ ಬಾಣಗಳನ್ನು ತರಿಸುತ್ತಾರೆ. ಹಾಸಿಗೆಯಂತೆ ಬಾಣಗಳನ್ನು ಒಂದು ಹದಕ್ಕೆ ಜೋಡಿಸಿಟ್ಟು 
ಸಿದ್ದವಾದ ಶರಶಯ್ಕೆಯ ಮೇಲೆಉತ್ತರಕ್ಕೆ ತಲೆಮಾಡಿ ಅಂಗಾತ ಮಲಗುತ್ತಾರೆ. 
* ಈ ಕಾದಂಬರಿಯಲ್ಲಿ ಚಿತ್ರಿತವಾಗಿರುವಂತೆಯೇ ಭೀಷ್ಮರು ವಾಹಾ ಪರಾಕ್ರಮಿ ; ಅಷ್ಟೇ 
ಜ್ಞಾನಿ. ಎಲ್ಲ ಶಾಸ್ತ್ರಗಳನ್ನೂ ಅಧ್ಯಯನ ಮಾಡಿದವರು . ವೃದ್ಧಾಪ್ಯದಲ್ಲ ಬುದ್ದಿಯ ಸಮ 
ತೋಲನ ಕಳೆದುಕೊಂಡ ವ್ಯಕ್ತಿಯಲ್ಲ. ಆದರೆ ಇವರು ಶರಶಯ್ಕೆಯ ಮೇಲೆ ಮಲಗುವ ರೀತಿ ನಗೆ 
ತರಿಸುತ್ತದೆ ; ಭೀಷ್ಮರ ಅಪಾರ ಜ್ಞಾನದ ಬಗ್ಗೆ ಸಂಶಯ ಹುಟ್ಟಿಸುತ್ತದೆ. ವೈಜ್ಞಾನಿಕ ತಳಹದಿ , 
ತರ್ಕಬದ್ಧ ನಿಲುವುಗಳೇ ಇಲ್ಲಿ ಮುಖ್ಯವಾಗಿ ಈ ಪಾತ್ರ ತೀರ ಹಾಸ್ಯಾಸ್ಪದ ರೀತಿಯಲ್ಲಿ ತನ್ನ ಅಂತ್ಯ 
ವನ್ನು ಕಾಣುತ್ತದೆ. ಈ ಭಾಗ ಬಲಿಷ್ಟ ಕಾದಂಬರಿಯೊಂದರ ಅತ್ಯಂತ ದುರ್ಬಲ ಭಾಗವಾಗಿ 
ಕಾಣುತ್ತದೆ. 


ಯುದ್ದದಕೊನೆಯ ಘಟ್ಟ . ಕೌರವರ ಇಡೀ ಸೈನ್ಯ ನಾಶವಾಗಿದೆ . ಹತಾಶನಾದ 
ದುರ್ಯೋಧನ ಮಾತ್ರ ತಲೆತಪ್ಪಿಸಿಕೊಂಡು ಸರೋವರದಲ್ಲಿ ಅವಿತು ಕುಳಿತಿದ್ದಾನೆ . ಬೆನ್ನಟ್ಟಿ ಬಂದ 
ಪಾಂಡವರೆಲ್ಲ ದುರ್ಯೋಧನನನ್ನು ಅವಹೇಳನ ಮಾಡುತ್ತ ಹೊರಗೆ ಬರುವಂತೆ ಒತ್ತಾಯ ತಂದಿದ್ದಾರೆ . 
ಕೊನೆಯಲ್ಲಿ ದುರ್ಯೋಧನ ಭೀಮನೊಡನೆ ಸೆಣಸುವುದೆಂದು ನಿರ್ಧರಿಸಿ , ಸರೋವರದಿಂದ ಹೊರ 
ಬರುತ್ತಾನೆ. ದುರ್ಯೋಧನ ಛಲವಾದಿ. ಎಲ್ಲ ಕುತಂತ್ರಗಳನ್ನು , ದುಷ್ಟತನಗಳನ್ನು ಮೈಗೂಡಿಸಿ 
ಕೊಂಡಿದ್ದರೂ , ಮಹಾವೀರ, ತನ್ನ ಮೊದಲ ಶತ್ರು ಎಂದು ಭಾವಿಸುವ ಭೀಮನೊಂದಿಗೆ ಕಾದಲು 
ನಿಶ್ಚಯಿಸಿ ಬಂದಿದ್ದಾನೆ. ದುರ್ಯೋಧನನನ್ನು ಇಷ್ಟೇ ದ್ವೇಷಿಸುವ ಭೀಮನೂ ಗದೆ ಹಿಡಿದು ಮುಂದೆ 
ಬಂದಿದ್ದಾನೆ. ಭೀಮ ದುರ್ಯೋಧನನ ಕಣ್ಣುಗಳನ್ನು ನೋಡುತ್ತಾನೆ. ಎವೆ ಇಕ್ಕದೆ ಒಂದು 
ಮೂಹೂರ್ತ ಕಾಲನೋಡುತ್ತಾನೆ...... ... ಭೀಮ ಇದ್ದಕ್ಕಿದ್ದಂತೆಯೇ ತನ್ನ ಗದೆಯನ್ನು ನೆಲಕ್ಕೆ 

ಎಸೆದುಬಿಟ್ಟ . ' ಇವನಾಗಲೇ ಸತ್ತು ಹೋಗಿದ್ದಾನೆ. ಇವನ ಮುಖ ನೋಡುಕೃಷ್ಣ , ಈ ಲೋಕ 
ವನ್ನು ಬಿಟ್ಟು ಹೋಗಿ ಎಷ್ಟೋ ದಿನಗಳಾಗಿವೆ. ಕಣ್ಣುಗಳು ಸಾವಿನ ಕತ್ತಲೆಯಿಂದ ತುಂಬಿ 
ಹೋಗಿವೆ ......... ಇಂಥವನ ಮೇಲೆ ನನ್ನಂಥವನು ಯುದ್ಧ ಮಾಡುವುದೇ . ಎಲ್ಲಾ ನಡೆಯಿರಿ 
ಇಲ್ಲಿಂದ ಯುದ್ಧವು ನಿನ್ನೆ ಗೇ ಮುಗಿದುಹೋಯಿತು.... ... ಈಗ ಪ್ರತಿಜ್ಞೆಯ ಅರ್ಥ ಉಳಿದಿಲ್ಲ. 
......' ಭೀಮ ಹಿಂದಿರುಗಿ ನಡೆದು ಬಿಡುತ್ತಾನೆ. 

ಇಲ್ಲಿ ಭೀಮ - ದುರ್ಯೋಧನರಿಂದ ಭೀಕರ ಕಾಳಗವನ್ನು ಭೈರಪ್ಪನವರು ಮಾಡಿಸಬೇಕಿತ್ತು 
ಎಂಬುದು ನನ್ನ ತಕರಾರಲ್ಲ . ಭೀಮನ ಪ್ರತಿಜ್ಞೆ ಈಡೇರಬೇಕಿತ್ತು ಎಂಬುದೂ ಅಲ್ಲ. ಕಾಳಗವನ್ನು 
ನಿರೀಕ್ಷಿಸುವ ಓದುಗನಿಗೆ ಈ ಬಗೆಯ ಅಂತ್ಯ ಹೊಸ ತಿರುವೊಂದನ್ನು ನೀಡುತ್ತದೆಯಲ್ಲದೆ, ಯುದ್ದ 
ಕ್ಕಿಂತ ಹೆಚ್ಚು ಪರಿಣಾಮಕಾರಿಯೂ ಆಗಬಲ್ಲದು. ಆದರೆ ಇಲ್ಲಿನ ಮುಖ್ಯ ಪ್ರಶ್ನೆ : ಭೀಮ ತಳೆ 
ಯುವ ಈ ತಾತ್ವಿಕ ನಿಲುವಿಗೆ ಆಧಾರ ಎಲ್ಲಿ ? ಭೀಮ ಇಡೀ ಯುದ್ದದಲ್ಲಿ ಬಯಸಿದ್ದು ದುಶ್ಯಾಸನ 
ದುರ್ಯೋಧನರ ರಕ್ತವನ್ನು , ಅವನದು ತಾಮಸ ಗುಣವಲ್ಲ, ರಾಜಸಗುಣ, ವೀರ ಕ್ಷತ್ರಿಯನ 
ರೊಚ್ಚು , ಗದೆ ಬೀಸಿ ಶತ್ರುವನ್ನು ನುಚ್ಚುನೂರುಮಾಡಿ ತನ್ನ ಸೇಡಿಗೆ ತರ್ಪಣ ಕೊಡುವುದರ 
ಮೇಲೆಯೇ ಅವನಿಗೆ ಹೆಚ್ಚು ಪ್ರೀತಿ, ವಿಶ್ವಾಸ, ಉಳಿದ ಪಾಂಡು ಪುತ್ರರಿಗೆ , ಕೃಷ್ಣನಿಗೆ , ಕಾಣದಂಥ 
ಒಂದು ಹೊಸ ಒಳನೋಟಭೀಮನಿಗೆ ಕಾಣುವುದು , ದುರ್ಯೋಧನನ ಕಣ್ಣುಗಳಲ್ಲಿ ಸಾವಿನ ಕತ್ತಲೆ 
ತುಂಬಿ ಹೋಗಿದೆ ಎಂಬ ತಾತಿಕನಿಲುವು ಪಡೆಯುವುದು ಭೀಮನ ಪಾತ್ರಕ್ಕೆ ಎಷ್ಟು ಸಹಜ ಗುಣ 
ಎನಿಸುತ್ತದೆ.? ದೌಪದಿಯ ಮನಸ್ಸಿನ ಸೂಕ್ಷ್ಮ ಭಾವಗಳನ್ನು ಅರ್ಥಮಾಡಿಕೊಳ್ಳಲಾಗದ ಒರಟು 
ಭೀಮನಿಗೆ [ ಈ ಕಾದಂಬರಿಯಲ್ಲಿ ಚಿತ್ರಿತವಾಗಿರುವಂತೆ ] ಇಂಥ ತಾತ್ವಿಕ ನಿಲುವು ತಳೆಯಲು ಹೇಗೆ 
ಸಾಧ್ಯವಾಯಿತು ? 

* ಈ ಕಾದಂಬರಿಯ ದುರ್ಬಲ ಭಾಗಗಳ ಪಟ್ಟಿಗೆ ಇನ್ನೂ ಒಂದನ್ನು ಸೇರಿಸಬಹುದು. ಅದು 
ಗಾಂಧಾರಿಯು ಕಣ್ಣು ಪಟ್ಟಿ ಕಳಚಿ ತನ್ನ ದೃಷ್ಟಿ ಸುಖವನ್ನು ಅನುಭವಿಸುವ ಸನ್ನಿವೇಶ : ಪತಿವ್ರತೆ, 
ಮಹಾಸಾಧ್ಯ ಎಂದು ಜನ ಭಾವಿಸಿ , ಗೌರವಿಸುತ್ತಿದ್ದ ಗಾಂಧಾರಿಯ ಕಣ್ಣಿನ ಪಟ್ಟಿಯನ್ನು ತೆಗೆಯುವ 
ಕುತೂಹಲ ಕೃಷ್ಣನಿಗೆ, ಕೃಷ್ಣನ ಮೂಲಕ ಈ ಪಾತ್ರದ ಹಿಂದಿನ ಪೊಳ್ಳನ್ನು ಒಡೆಯುವ, ಗಾಂಧಾರಿ 
ಗಿರುವ ಮನುಷ್ಯ ಸಹಜ ರಾಗದ್ವೇಷಗಳನ್ನು ಬಿಡಿಸಿತೋರಿಸುವ, ಆ ಮೂಲಕ ಪೌರಾಣಿಕ ಅನ್ನ 
ಬಹುದಾದ ಪಾತ್ರಕ್ಕೆ ಸಮಕಾಲೀನತೆ ತಂದುಕೊಡುವ ಹಂಬಲ ಭೈರಪ್ಪನವರಿಗೆ, ಅದಕ್ಕಾಗಿಯೇ 
ಇಲ್ಲಿ ಕೃಷ್ಣ ಗಾಂಧಾರಿಯ ಪಟ್ಟಿಯನ್ನು ಕಿತ್ತು ಹಾಕುತ್ತಾನೆ. ತುಸು ಹೊತ್ತು ಕಣ್ಣಿಗೆ ಕತ್ತಲೆ 
ಕಟ್ಟಿದರೂ , ಗಾಂಧಾರಿಯ ದೃಷ್ಟಿಗೆ ಯಾವ ತೊಂದರೆಯೂ ಬಂದಿಲ್ಲ ಎಂಬ ಸತ್ಯ ಹೊರಬರುತ್ತದೆ. 
ತನ್ನ ಸುತ್ತಲಿನ ಎಲ್ಲ ವಸ್ತುಗಳನ್ನೂ ಆಕೆ ನೋಡುತ್ತಾಳೆ. ಹೊಸದೊಂದು ಲೋಕವನ್ನು ಕಂಡಂತೆ 
ಹರ್ಷಿಸುತ್ತಾಳೆ. ಹೊಸ ಹುಮ್ಮಸ್ಸು ಅವಳನ್ನು ತುಂಬಿಕೊಳ್ಳುತ್ತದೆ. ಹೊಸ ಬಯಕೆಗಳೂ 
ಅವಳಲ್ಲಿ ಕುಡಿಯೊಡೆಯುತ್ತದೆ. ತನ್ನ ಮಕ್ಕಳ ಹೆಣಗಳನ್ನಾದರೂ ನೋಡುವ ಬಯಕೆ, ಸಂಜಯ 
ವರ್ಣಿಸುತ್ತಿದ್ದ ರಣರಂಗವನ್ನು , ಅಲ್ಲಿನ ಭೀಕರತೆಯನ್ನು ತನ್ನ ಕಣ್ಣುಗಳ ಮೂಲಕ ನೋಡುವ 
ಕುತೂಹಲ . ಕೃಷ್ಣನ ಮುಂದೆ ತನ್ನ ಬಯಕೆ ತೋಡಿಕೊಳ್ಳುತ್ತಾಳೆ. ಒಂದು ಮುಂಜಾವಿನಲ್ಲಿ 
ಕೃಷ್ಣ ರಥ ತರುತ್ತಾನೆ. ಕುಂತಿಯೊಂದಿಗೆ ಗಾಂಧಾರಿ ರಣರಂಗ ನೋಡಲು ಹೊರಡುತ್ತಾಳೆ. 
ಗುರುತಿಲ್ಲದ ಸಾವಿರಾರು ಹೆಣಗಳಲ್ಲಿ ತನ್ನ ಮಕ್ಕಳ ಹೆಣಗಳನ್ನು ನೋಡಲು ಸಾಧ್ಯವಾಗದೆ, ಜೀವಂತಿಕೆ 
ಕಳೆದುಕೊಂಡ ಚೂರುಪಾರು ರಣರಂಗವನ್ನು ನೋಡಿ ವಾಪಸು ಹೊರಡುತ್ತಾಳೆ. ಕೃಷ್ಣ ನಡೆಸುವ 

ರಥದಲ್ಲಿ ಕುಳಿತಾಗ ನಿದ್ರೆ ಆವರಿಸುತ್ತದೆ. ನಂತರ ಇದ್ದಕ್ಕಿದ್ದಂತೆಯೇ ಎಚ್ಚರವೂ ಆಗುತ್ತದೆ. 
ಗಾಂಧಾರಿ ಕಣ್ಣು ಬಿಡುತ್ತಾಳೆ, ಏನೂ ಕಾಣದು . ಅವಳೀಗ ಕುರುಡಿಯಾಗಿದ್ದಾಳೆ . 

ಗಾಂಧಾರಿ ಕಣ್ಣಪಟ್ಟಿ ಕಳಚಿ , ಸುತ್ತಲಿನ ಜಗತ್ತನ್ನು ನೋಡುವುದು ಕಾದಂಬರಿಗೆ ಒಂದು 
ನಾಟಕೀಯ ತಿರುವನ್ನು ತಂದುಕೊಡುತ್ತದೆ. ಎಲ್ಲಿಲ್ಲದ ಲವಲವಿಕೆಯ ಕಾಣಿಸಿಕೊಳ್ಳುತ್ತದೆ. 
ಓದುಗನಿಗೆ ಹೊಸ ಅನುಭವವೂ ಸಿಗುತ್ತದೆ. ಆದರೆ ಇದು ಕೇವಲ ನಾಟಕೀಯ ತಿರುವನ್ನಷ್ಟೆ ತರಲು 
ತಂದದ್ದೇ ? ಇಲ್ಲವಾದರೆ ಗಾಂಧಾರಿಯ ದೃಷ್ಟಿ ಕೇವಲ ಯುದ್ಧ ಭೂಮಿಯನ್ನು ನೋಡಿ ಬರುವ 
ವರೆಗೆ ಉಳಿದು ನಂತರ ಹಾಳಾಗಲು ವಿಶೇಷ ಕಾರಣ ಏನಿತ್ತು ? ಸೆಂಜಯ ವರ್ಣಿಸುವಾಗಲೇ 
ಗಾಂಧಾರಿಯ ಅರಿವಿಗೆ ರಣರಂಗದ ಭೀಕರತೆ ಬಂದಿತ್ತು . ಮಕ್ಕಳ ಸಾವನ್ನೂ , ರಣರಂಗದ ಭಯಂ 
ಕರತೆ ಎಲ್ಲವನ್ನೂ ಆಕೆ ಮೊದಲೇ ಅನುಭವಿಸಿದ್ದಳು . ಹಾಗೆ ನೋಡಿದರೆ ಈಗ ಅವಳು ಕಂಡ 
ರಣರಂಗ ಎಲ್ಲ ಭೀಕರತೆಯನ್ನೂ ಕಳೆದುಕೊಂಡದ್ದೆ. ಹಾಗಾದರೆ ಅವಳ ದೃಷ್ಟಿ ನಾಶಕ್ಕೆ ಪ್ರಬಲ 
ಕಾರಣ ಏನಿತ್ತು ? . ಇಡೀ ಕಾದಂಬರಿಯನ್ನೇ ವೈಜ್ಞಾನಿಕ ತಳಹದಿಯ ಮೇಲೆ ನಿರ್ಮಿಸಲು ಹೊರಟ 
ಭೈರಪ್ಪನವರು ಗಾಂಧಾರಿಯ ದೃಷ್ಟಿ ಏಕಾಏಕಿಹೋಗುವುದಕ್ಕೆ ವೈಜ್ಞಾನಿಕ ಕಾರಣವನ್ನು ಕೊಡಲಿಲ್ಲ. 
ಯಾಕೆ ? 
ಈ ಕಾದಂಬರಿಯ ದುರ್ಬಲ ಭಾಗಗಳನ್ನು ಹೀಗೆ ವಿಶ್ಲೇಷಿಸಲು ಕಾರಣ ಒಟ್ಟಾರೆಯ 
ಯಶಸ್ಸಿಗೆ ಇವು ಬಹಳ ಮುಖ್ಯವಾಗುವುದು . ಅನೇಕಶ್ರೇಷ್ಠ ಗುಣಗಳನ್ನು ಪಡೆದುಕೊಂಡಿದ್ದ 
ಪರ್ವ ಇಂಥ ಮುಖ್ಯ ದುರ್ಬಲ ಭಾಗಗಳನ್ನು ಉಳಿಸಿಕೊಂಡಿರುವ ಕಾರಣ ನಿರೀಕ್ಷಿತ ಯಶಸ್ಸನ್ನು 
ಸಾಧಿಸದೆ ವಿಫಲವಾಗುತ್ತದೆ. 


HO 


ರಾಜಕೀಯ ಮತ್ತು ಭಾಷೆ 


| ಜಾರ್ಜ್ ಆರೈಲ್ 
Politics and the English Language 


ಸಂಗ್ರಹಾನುವಾದ 0 ಎ . ಆರ್ . ನಾಗಭೂಷಣ 


ಆದ್ಯದ ಇಂಗ್ಲಿಷ್ ಭಾಷೆ ಕೆಟ್ಟರೂಪವನ್ನು ಹೊಂದಿದೆ ಎಂದು ಹೇಳುವವರೂ ಈ ಬಗ್ಗೆ ನಾವು 
ಪ್ರಜ್ಞಾಪೂರ್ವಕವಾಗಿ ಏನು ಮಾಡಲೂ ಸಾಧ್ಯವಿಲ್ಲ ಎನ್ನುತ್ತಾರೆ. ನಮ್ಮ ನಾಗರಿಕತೆಯೇ ಅವನತ 
ವಾಗುತ್ತಿರುವುದರಿಂದ ಭಾಷೆಯ ಅನಿವಾದ್ಯವಾಗಿ ಕ್ಷೀಣಿಸುತ್ತದೆ ಎಂದು ವಾದಿಸುತ್ತಾರೆ. ಭಾಷೆಯ 
ದುರುಪಯೋಗದ ವಿರುದ್ಧದ ಹೋರಾಟ ಪ್ರಾಚೀನತೆಯ ಪರವಾದದ್ದು ಎಂದು ಇವರು ತಿಳಿದಿದ್ದಾರೆ . 

ಭಾಷೆ ಸಹಜವಾಗಿ ಹುಟ್ಟಿ ಬಂದದ್ದೇ ವಿನಾ ನಮ್ಮ ಉದ್ದೇಶಗಳನ್ನು ರೂಪಿಸಿಕೊಳ್ಳುವುದಕ್ಕೆ ಅಲ್ಲ 
ಎಂಬ ಅರೆ - ಪ್ರಜ್ಞಾವಂತ ನಂಬಿಕೆಯೇ ಇಂಥ ನಿಲುವಿಗೆ ಕಾರಣ . 

ಒಂದು ಭಾಷೆಯ ಅವನತಿಗೆ ರಾಜಕೀಯ ಮತ್ತು ಆರ್ಥಿಕ ಕಾರಣಗಳು ಮುಖ್ಯವಾದವು 
ಎಂಬುದು ಸ್ಪಷ್ಟ ; ಯಾವುದೇ ಒಬ್ಬ ಬರಹಗಾರನ ಕೆಟ್ಟ ಪ್ರಭಾವ ಇದಕ್ಕೆ ಕಾರಣವಲ್ಲ. ನಮ್ಮ 
ಚಿಂತನೆಗಳು ಮೂರ್ಖತನದ್ದಾಗಿದ್ದರೆ, ನಮ್ಮ ಭಾಷೆಯ ವಿಕಾರ ಮತ್ತು ಅಸೂಕ್ತವಾಗುತ್ತದೆ, 
ಮತ್ತು ಇಂಥ ಭಾಷೆಯ ಬಳಕೆಯಿಂದ ನಾವು ಮೂರ್ಖತನದ ಚಿಂತನೆಗಳನ್ನು ಮಾಡುತ್ತೇವೆ. ಇಲ್ಲಿ 
ಮುಖ್ಯವಾದ ಅಂಶವೆಂದರೆ , ಈ ಪ್ರಕ್ರಿಯೆ ಎರಡೂ ದಿಕ್ಕಿನಲ್ಲಿ ನಡೆಯಬಹುದು. ಸದ್ಯದಲ್ಲಿ ಬಳಸು 
ತಿರುವ ಇಂಗ್ಲಿಷಿನಲ್ಲಿ ಅನುಕರಣೆಯಿಂದಾಗಿ ಹರಡಿರುವ ಅನೇಕ ಕೆಟ್ಟ ಪದ್ದತಿಗಳಿವೆ. ಈ ಕೆಟ್ಟ 
ಪದ್ದತಿಗಳಿಂದ ಮುಕ್ತವಾದರೆ , ಸ್ಪಷ್ಟವಾಗಿ ಚಿಂತಿಸಬಹುದು . ಸ್ಪಷ್ಟವಾಗಿ ಚಿಂತಿಸುವುದು ರಾಜ 
ಕೀಯ ನವಚೈತನ್ಯದ ದಿಕ್ಕಿನಲ್ಲಿ ಮೊದಲ ಹೆಜ್ಜೆ . ಆದ್ದರಿಂದ , ಕೆಟ್ಟ ಇಂಗ್ಲಿಷ್ ವಿರುದ್ಧದ ಹೋರಾಟ 
ಬಾಲಿಶವಲ್ಲ ಮತ್ತು ಕೇವಲ ವೃತ್ತಿ ಬರಹಗಾರರ ಕಾಳಜಿಯಲ್ಲ. 


ಅಸ್ಪಷ್ಟತೆ ಮತ್ತು ಅಸಾಮರ್ಥ್ಯಗಳ ಮಿಶ್ರಣ ನವ್ಯ ಇಂಗ್ಲಿಷ್ ಗದ್ಯದ ಮತ್ತು ಯಾವುದೇ 
ಬಗೆಯ ರಾಜಕೀಯ ಬರಹದ ಮುಖ್ಯ ಲಕ್ಷಣ. ಯಾವುದೇ ವಿಷಯದ ಚರ್ಚೆಯಲ್ಲಾಗಲೀ , 
ಮೂರ್ತತೆ ಅಮೂರ್ತತೆಯಲ್ಲಿ ಕರಗಿಹೋಗುತ್ತಿದೆ, ಮತ್ತು ಸವಕಲು ಶಬ್ದಗಳ ಬಳಕೆಯ ಬಗ್ಗೆ 
ಯಾರೂ ಯೋಚಿಸುತ್ತಿಲ್ಲ. ಅರ್ಥಕ್ಕಾಗಿ ಆಯ್ಕೆಗೊಂಡ ಪದಗಳಿಂದ ಗದ್ಯ ಸೃಷ್ಟಿಯಾಗುವುದರ 
ಬದಲು , ಮುಂಚೆಯೇ ಸಿದ್ದಪಡಿಸಿದ ಪದಗುಚ್ಛಗಳ ಉಪಯೋಗವಾಗುತ್ತಿದೆ. 

ಈ ಕೆಳಗಿನ ವಿಧಾನಗಳಿಂದಾಗಿ ಗದ್ಯವನ್ನು ಬರೆಯುವ ಪ್ರಕ್ರಿಯೆ ಮೋಸಕ್ಕೆ ಒಳಗಾಗುತ್ತದೆ : 


1 . ಸವಕಲು ರೂಪಕಗಳು : ಒಂದು ಹೊಸದಾದ ರೂಪಕವು ಒಂದು ದೃಶ್ಯ ಚಿತ್ರವನ್ನು ಮನ 
ಸ್ಸಿನಲ್ಲಿ ಮೂಡಿಸುವುದರ ಮೂಲಕ ಚಿಂತನೆಗೆ ಪುಷ್ಟಿಕೊಡುತ್ತದೆ ; ಒಂದು ಸವಕಲು ರೂಪಕ ಒಂದ್ದ 
ಸಾಮಾನ್ಯ ಪದದ ಮಟ್ಟಕ್ಕೆ ಇಳಿದುಬಿಡುತ್ತದೆ, 


2 . ಸುಳ್ಳು ಶಬ್ದಗಳು : ಹೊಸ ಶಬ್ದಗಳನ್ನು ಆರಿಸುವ ತೊಂದರೆಯನ್ನು ತಪ್ಪಿಸಿ ಸುಳ್ಳು ಶಬ್ದ 
ಗಳು ವಾಕ್ಯಗಳಿಗೆ ಹೆಚ್ಚುವರಿ ಅಕ್ಷರಗಳನ್ನು ಅನವಶ್ಯಕವಾಗಿ ಸೇರಿಸುತ್ತವೆ. 
3. ನಟನೆಯ ಶಬ್ದಗಳು : ಇವು ಪೂರ್ವಾಗ್ರಹಪೀಡಿತ ತೀರಾನಗಳಿಗೆ ವೈಜ್ಞಾನಿಕ ಸಮದರ್ಶಿತ್ವ 
ವನ್ನು ತಂದುಕೊಡುತ್ತವೆ. ಕೆಲವು ಅನಿವಾರ ಸನ್ನಿವೇಶಗಳನ್ನು ಬಿಟ್ಟರೆ ಅನ್ಯಭಾಷಾ ಶಬ್ದಗಳನ್ನು 
ಉಪಯೋಗಿಸುವ ಆವಶ್ಯಕತೆ ಇಲ್ಲ. ಕೆಟ್ಟ ಬರಹಗಾರರು , ಅದರಲ್ಲೂ ವೈಜ್ಞಾನಿಕ , ರಾಜಕೀಯ 
ಮತ್ತು ಸಮಾಜಶಾಸ್ತ್ರೀಯ ಬರಹಗಾರರು , ಲ್ಯಾಟಿನ್ ಮತ್ತು ಗ್ರೀಕ್ ಶಬ್ದಗಳು ಸ್ಯಾಕ್ಷನ್ ಶಬ್ದ 
ಗಳಿಗಿಂತ ಗಂಭೀರವಾದವು ಎಂಬ ಭ್ರಮೆಯಲ್ಲಿದ್ದಾರೆ . ಮಾರ್ಕ್ಸಿಸ್ಟ್ ಬರಹದಲ್ಲಿ ಹೆಚ್ಚಾಗಿ ರಷ್ಯನ್ , 
ಜರನ್ ಮತ್ತು ಫ್ರೆಂಚ್ ಪದಗಳಿವೆ. ಆದರೆ , ಹೊಸ ಪದಗಳನ್ನು ಸೃಷ್ಟಿಸುವ ಸರಿಯಾದ ಕ್ರವ 
ವೆಂದರೆ ಗ್ರೀಕ್ ಅಥವಾ ಲ್ಯಾಟಿನ್ ಬೇರುಗಳಿಗೆ ಸೂಕ್ತವಾದ ಪ್ರತ್ಯಯಗಳನ್ನು ಜೋಡಿಸುವುದು, 


4 , ಅರ್ಥಹೀನ ಶಬ್ದ ಗಳು : ಕಲಾ ವಿಮರ್ಶೆ ಮತ್ತು ಸಾಹಿತ್ಯ ವಿಮರ್ಶೆಯಲ್ಲಿ ಆರ್ಥರಹಿತವಾದ 
ಉದ್ದನೆಯ ವಾಕ್ಯಗಳನ್ನು ಕಾಣಬಹುದು. ಈ ಶಬ್ದಗಳು ಹೊಸದೇನನ್ನೂ ಹೇಳುವುದಿಲ್ಲ ಮತ್ತು 

ಓದುಗರು ಇವುಗಳಿಂದ ಹೊಸತನ್ನು ನಿರೀಕ್ಷಿಸುವುದೂ ಇಲ್ಲ. ಹೀಗೆಯೇ , ಅನೇಕ ರಾಜಕೀಯ 
ಶಬ್ದಗಳ ದುರುಪಯೋಗ ಆಗಿದೆ . 

- ನವ್ಯ ಬರಹದಲ್ಲಿ ಅರ್ಥಕ್ಕಾಗಿ ಪದಗಳನ್ನಾಗಲೀ ಪ್ರತಿಮೆಗಳನ್ನಾಗಲೀ ಸೃಷ್ಟಿಸುವುದು 
ಕಾಣಬರುವುದಿಲ್ಲ . ದೊಡ್ಡ ದೊಡ್ಡ ಪದಗಳನ್ನು ಜೋಡಿಸಿ ,ಮೋಸಗೊಳಿಸುವುದಷ್ಟೇ ಕಾಣುತ್ತದೆ. 
ಇಂಥ ಬರಹದ ಆಕರ್ಷಣೆ ಏನೆಂದರೆ , ಇದನ್ನು ಬರೆಯುವುದು ತೀರಾ ಸುಲಭ . ಸಿದ್ದ ಪಡಿಸಿದ 
ಪದಗುಚ್ಛಗಳನ್ನು ಉಪಯೋಗಿಸುವುದಾದರೆ , ಹೊಸ ಪದಗಳಿಗಾಗಿ ಬೇಟೆಯಾಡಬೇಕಾಗಿಲ್ಲ. 
ಜೊತೆಗೆ, ವಾಕ್ಯಗಳ ಲಯಕ್ಕೆ ಒದ್ದಾಡಬೇಕಾಗಿಲ್ಲ . ಏಕೆಂದರೆ , ಈ ಪದಗುಚ್ಛಗಳು ಹೆಚೂಕಮ್ಮಿ 
ಇಂಪಾಗಿರುತ್ತವೆ. ಸವಕಲು ರೂಪಕ, ಉಪಮೆ ಮತ್ತು ನುಡಿಗಟ್ಟುಗಳನ್ನು ಬಳಸುವುದರಿಂದ 
ಬರಹಗಾರ ಮತ್ತು ಓದುಗ ಇಬ್ಬರಿಗೂ ಹೆಚ್ಚಿನ ಮಾನಸಿಕ ಶ್ರಮ ತಪ್ಪುತ್ತದೆ. 

ಒಬ್ಬ ಪ್ರಜ್ಞಾವಂತ ಬರಹಗಾರ ತಾನು ಬರೆಯುವ ಪ್ರತಿಯೊಂದು ವಾಕ್ಯದಲ್ಲಿ ನಾಲ್ಕು 
ಪ್ರಶ್ನೆಗಳನ್ನು ಕೇಳಿಕೊಳ್ಳುತ್ತಾನೆ : ನಾನು ಏನು ಹೇಳಲು ಪ್ರಯತ್ನ ಪಡುತ್ತಿದ್ದೇನೆ ? ಯಾವ 
ಪದಗಳು ಇದನ್ನು ಅಭಿವ್ಯಕ್ತಗೊಳಿಸುತ್ತವೆ ? ಯಾವ ಪ್ರತಿಮೆ ಅಥವಾ ನುಡಿಗಟ್ಟು ಇದನ್ನು 
ಸ್ಪಷ್ಟಗೊಳಿಸುತ್ತದೆ ? ಈ ಪ್ರತಿಮೆ ಪ್ರಭಾವ ಬೀರುವಷ್ಟು ಹೊಸತೇ ? ಪ್ರಾಯಃ ಅವನು 
ಇನ್ನೆರಡು ಪ್ರಶ್ನೆಗಳನ್ನು ಕೇಳಿಕೊಳ್ಳುತ್ತಾನೆ : ಇದನ್ನು ಇನ್ನಷ್ಟು ಚಿಕ್ಕದಾಗಿ ಹೇಳಲು ಸಾಧ್ಯವೇ ? 
ನಾನು ಹೇಳಿರುವುದರಲ್ಲಿ ಯಾವುದನ್ನಾದರೂ ತೆಗೆದುಹಾಕಬಹುದೇ ? 

ಈಗಿನ ರಾಜಕೀಯ ಬರಹ ಕೆಟ್ಟ ಬರಹವಾಗಿದೆ ಎಂಬುದು ಹೆಚೂಕಮ್ಮಿ ನಿಜ . ಇದು 
ನಿಜವಾಗಿಲ್ಲದ ಕಡೆ , ಬರಹಗಾರ ಒಬ್ಬ ಬಂಡಾಯಗಾರನಾಗಿದ್ದು , ತನ್ನ ವೈಯಕ್ತಿಕ - ಪಕ್ಷದಲ್ಲಿ 
ಅಭಿಪ್ರಾಯಗಳನ್ನು ಅಭಿವ್ಯಕ್ತಗೊಳಿಸುವುದು ಕಾಣಬರುತ್ತದೆ. ಯಾವುದೇ ರೀತಿಯ ಸಾಂಪ್ರ 
ದಾಯಿಕತೆ, ಜೀವರಹಿತವಾದ ಅನುಕರಣೆಯ ಶೈಲಿಯನ್ನು ಅಪೇಕ್ಷಿಸುತ್ತದೆ. 


ಸ್ಪಷ್ಟವಾದ ಭಾಷೆಯ ದೊಡ್ಡ ಶತ್ರುವೆಂದರೆ ಅಪ್ರಾಮಾಣಿಕತೆ. ಒಬ್ಬ ವ್ಯಕ್ತಿಯ ನಿಜ 
ವಾದ ಮತ್ತು ಘೋಷಿತ ಉದ್ದೇಶಗಳ ನಡುವೆ ಕಂದಕ ಏರ್ಪಟ್ಟಾಗ, ಉದ್ದನೆ ಶಬ್ದಗಳು ಮತ್ತು 
- ಸವಕಲು ನುಡಿಗಟ್ಟುಗಳ ಉಪಯೋಗವಾಗುತ್ತದೆ. ಈ ಯುಗದಲ್ಲಿ ಯಾವ ವಿಷಯವೂ ರಾಜ 
ಕೀಯದಿಂದ ಹೊರತಲ್ಲ. ಎಲ್ಲ ವಿಷಯಗಳೂ ರಾಜಕೀಯ ವಿಷಯಗಳೇ , ಮತ್ತು ರಾಜಕೀಯ 
ವೆಂದರೆ ಸುಳ್ಳು , ದ್ವೇಷ, ಅವಿವೇಕ, ಮೋಸ ಮತ್ತು ಮಾನಸಿಕ ರೋಗಗಳ ಒಂದು ಮುದ್ದೆ . 
ಸಾಮಾನ್ಯ ವಾತಾವರಣವೇ ಕಲುಷಿತವಾಗಿರುವಾಗ ಭಾಷೆಯ ಘಾಸಿಗೊಳ್ಳಲೇಬೇಕು. ಇದೊಂದು 
ಊಹೆ - ಕಳೆದ ಹತ್ತು ಹದಿನೈದು ವರ್ಷಗಳಲ್ಲಿ ಜಲ್ಮನ್ , ರಷ್ಯನ್ ಮತ್ತು ಇಟಾಲಿಯನ್ ಭಾಷೆ 
ಗಳು ಸರ್ವಾಧಿಕಾರದ ನಿಮಿತ್ತ ಸೊರಗಿರಬಹುದು. 


ಚಿಂತನೆ ಭಾಷೆಯನ್ನು ಹಾಳು ಮಾಡಬಹುದಾದರೆ ಭಾಷೆಯ ಚಿಂತನೆಯನ್ನು ಹಾಳು 
ಮಾಡಬಹುದು. ಒಂದು ಕೆಟ್ಟ ಪ್ರಯೋಗವು, ಸಂಪ್ರದಾಯ ಮತ್ತು ಅನುಕರಣೆಯಿಂದಾಗಿ 
ತಿಳಿದವರಲ್ಲ ಹರಡಬಹುದು . 


ಭಾಷೆಯ ಅವನತಿಯನ್ನು ಗುಣಪಡಿಸುವುದು ಬಹುಶಃ ಸಾಧ್ಯವಿದೆ. ಇದನ್ನು ವಿರೋ 
ಧಿಸುವವರು ಭಾಷೆ ಸಾಮಾಜಿಕ ಸ್ಥಿತಿಗತಿಗಳನ್ನು ಪ್ರತಿಫಲಿಸುವುದಷ್ಟೇ ಆದ್ದರಿಂದ , ಕೇವಲ ಪದಗಳ 

ದುರಸ್ತಿಯಿಂದ ಭಾಷೆಯ ಅಭಿವೃದ್ಧಿ ಸಾಧ್ಯವಿಲ್ಲ ಎನ್ನಬಹುದು. ಭಾಷೆಯ ಧ್ವನಿಯ ಬಗ್ಗೆ ಈ 
ವಾದ ನಿಜವಿರಬಹುದು, ಆದರೆ ವಿವರಗಳ ಬಗ್ಗೆ ಇದು ನಿಜವಲ್ಲ . 

* ಅರ್ಥವೇ ಪದವನ್ನು ಹುಡುಕಿಕೊಳ್ಳುವುದು ಎಲ್ಲಕ್ಕಿಂತ ಮುಖ್ಯವಾದದ್ದು. ಗದ್ಯದಲ್ಲಿ 
ಅತ್ಯಂತ ಕೆಟ್ಟದ್ದೆಂದರೆ ಪದಗಳಿಗೆ ಶರಣಾಗುವುದು . ಒಂದು ಮೂರ್ತವಾದ ವಸ್ತುವಿನ ಬಗ್ಗೆ 
ಆಲೋಚಿಸುವುದೆಂದರೆ ಶಬ್ದಗಹಿತವಾಗಿ ಆಲೋಚಿಸುವುದು. ಅದನ್ನು ವರ್ಣಿಸಬೇಕಾದರೆ , ಸೂಕ್ತ 
ವಾದ ಶಬ್ದಗಳನ್ನು ಹುಡುಕಬೇಕು. ಅಮೂರ್ತವಾದ ವಿಷಯದ ಬಗ್ಗೆ ಆಲೋಚನೆ ಸಾಮಾನ್ಯ 
ವಾಗಿ ಪದಗಳಿಂದ ಪ್ರಾರಂಭವಾಗುತ್ತದೆ. ಇದನ್ನು ಪ್ರಜ್ಞಾಪೂರ್ವಕವಾಗಿ ತಡೆಯದಿದ್ದರೆ ಸಿದ್ದ 
ವಿರುವ ಪದಗಳು ನುಗ್ಗಿ ಅರ್ಥವನ್ನು ಮಸುಕಾಗಿಸುತ್ತವೆ ಅಥವಾ ಬದಲಾಯಿಸುತ್ತವೆ. ಆದ್ದರಿಂದ 
ಪದಗಳ ಉಪಯೋಗವನ್ನು ಆದಷ್ಟು ಮುಂದಕ್ಕೆ ತಳ್ಳಿ ಚಿತ್ರಗಳು ಮತ್ತು ಸಂವೇದನೆಗಳಿಂದ ಅರ್ಥ 
ವನ್ನು ಸ್ಪಷ್ಟಗೊಳಿಸಿಕೊಳ್ಳುವುದು ಪ್ರಾಯಃ ಒಳ್ಳೆಯದು. ನಂತರ, ಸೂಕ್ತವಾದ ಪದಗಳ 
“ ಆಯ್ಕೆ ' ಯನ್ನು ಮಾಡಿಕೊಳ್ಳಬಹುದು, ಕೇವಲ 'ಒಪ್ಪಿಕೊಳ್ಳುವುದಲ್ಲ'. ಇದಾದ ಮೇಲೆ, ಈ 
ಪದಗಳು ಇತರರ ಮನಸ್ಸಿನ ಮೇಲೆ ಯಾವ ರೀತಿಯ ಪರಿಣಾಮವನ್ನು ಬೀರುತ್ತವೆ ಎಂಬುದನ್ನು 
ನಿರ್ಧರಿಸಬಹುದು. ಈ ಕ್ರಮದಿಂದಾಗಿ ಎಲ್ಲಾ ಹಳೆಯ ಪ್ರತಿಮೆಗಳು, ಸಿದ್ದಪಡಿಸಿದ ಪದಗುಚ್ಛಗಳು , 
ಅನಾವಶ್ಯಕ ಪುನರಾವರ್ತನೆ, ಮೋಸ, ಅಸ್ಪಷ್ಟತೆಗಳನ್ನು ತಡೆಯಬಹುದು . ಯಾವುದೇ ಪದದ 
ಬಗ್ಗೆ ಅನುಮಾನ ಬಲದಾಗ, ಈ ಕೆಲವು ನಿಯಮಗಳನ್ನು ಆಧಾರವಾಗಿ ಇಟ್ಟುಕೊಳ್ಳಬಹುದು : 


1 . ಅನೇಕ ಬಾರಿ ಬಳಸಲಾಗಿರುವ ರೂಪಕ, ಉಪಮೆ , ಅಲಂಕಾರಗಳನ್ನು ಬಳಸ 

ಕೂಡದು . 
2 . ಚಿಕ್ಕ ಪದವೇ ಸಾಕಾಗುವುದಾದರೆ , ದೊಡ್ಡ ಪದವನ್ನು ಉಪಯೋಗಿಸಕೂಡದು . 
3 . ಒಂದು ಶಬ್ದವನ್ನು ಬಿಡುವುದು ಸಾಧ್ಯವಿದ್ದರೆ ಬಿಡಬೇಕು. 
4, ಕರ್ತರಿ ಪ್ರಯೋಗ ಸಾಧ್ಯವಿದ್ದಾಗ ಕರ್ಮಣಿ ಪ್ರಯೋಗವನ್ನು ಮಾಡಕೂಡದು . 
5 . ದೈನಂದಿನ ಭಾಷೆಯ ಪದಗಳೇ ಸರಿಯಾದ ಅರ್ಥಕೊಡುವುದಾದರೆ ಅನ್ಯಭಾಷಿಯ 

, ಪದ, ವೈಜ್ಞಾನಿಕ ಪದ, ಪಾರಿಭಾಷಿಕ ಪದಗಳನ್ನು ಕೈಬಿಡಬೇಕು. 

ಈ ನಿಯಮಗಳು ಪ್ರಾಥಮಿಕವಾಗಿ ಕಾಣಬಹುದು. ಆದರೆ , ಇವು ಚಾಲ್ತಿಯಲ್ಲಿರುವ ಶೈಲಿ 
ಯಲ್ಲಿ ಬರೆಯುತ್ತಿರುವ ಎಲ್ಲರ ದೃಷ್ಟಿಕೋನದಲ್ಲೂ ಆಳವಾದ ಬದಲಾವಣೆಯನ್ನು ಅಪೇಕ್ಷಿಸುತ್ತವೆ. 

Fedt 


ಶೇಕ್ಸ್ ಪಿಯರನ ಸಾನೆಟ್ಟುಗಳು 


0 ಎನ್ . ಎಸ್ . ಲಕ್ಷ್ಮೀನಾರಾಯಣ ಭಟ್ಟ 


ಶೇಕ್ಸ್‌ಪಿಯರ್ ಬರೆದಿರುವ ಒಟ್ಟು ಸಾನೆಟ್ಟುಗಳ ಸಂಖ್ಯೆ 154. ಇವುಗಳಲ್ಲಿ ಕೆಲವು ವಿಶೇಷ 
ಕಾವ್ಯಸತ್ವವುಳ್ಳವು. ಕುತೂಹಲವೆಂದರೆ ಅವನ ವೈಯಕ್ತಿಕ ಬಾಳಿನ ಅನೇಕ ಮುಖ್ಯ ಸಂಗತಿಗಳು 
ಅವುಗಳ ಮರೆಯಲ್ಲಿವೆ. ಇಷ್ಟು ಆತ್ಮವೃತ್ತಾಂತಭರಿತವಾದ ಸಾನೆಟ್ ಚಕ್ರ, ಇಂಗ್ಲಿಷ್ ಸಾಹಿತ್ಯ 
ದಲ್ಲಿಯೇ ಇನ್ನೊಂದಿಲ್ಲ ಎಂದು ರೋಸ್ಮೊದಲಾದ ಶೇಕ್ಸ್‌ಪಿಯರ್ ವಿದ್ವಾಂಸರ ಅಭಿಪ್ರಾಯ 
ವಿದೆ. ತನ್ನ ಬಾಳಿನ ಬಹು ಫಲಪ್ರದವಾದ ದಿನಗಳಲ್ಲಿ ತನ್ನನ್ನು ತೀವ್ರವಾಗಿ ಕಾಡಿ ಸಿಹಿಕಹಿಗಳನ್ನು 
ಕೈತುಂಬ ಹಂಚಿದ ಕಪ್ಪು ಚೆಲುವೆ ( ಎಮಿಾಲಿಯಾ ?), ತನ್ನ ಬಾಳಿಗೆ ಸ್ನೇಹದಿಂದ ಗೆಲುವನ್ನೂ 
ಉದಾಸೀನ ಮಾಡಿ ವಿಷಾದವನ್ನೂ ತಂದ ಶ್ರೀಮಂತ ಗೆಳೆಯ (ಸೌಥಾಂಪ್ಸನ್ ? ) , ಬಲವಾದ 
ಪ್ರತಿಸ್ಪರ್ಧಿಯಂತೆ ಬೆಳೆಯುತ್ತ ತನ್ನಲ್ಲಿ ಭಯ ಮೆಚ್ಚುಗೆ ಅಸೂಯೆಗಳನ್ನು ಉಕ್ಕಿಸಿದ ಕವಿ 
( ಮಾರ್ಲೋ ) ಇವರೆಲ್ಲರ ಸಂಬಂಧದಲ್ಲಿ ಉಂಟಾದ ಸುಖದುಃಖ ಶಂಕೆಗಳನ್ನು ಕವಿ ಅರೆಮರೆ 
ಗೊಳಿಸುವ ತೆರೆಯ ಹಿಂದೆಂಬಂತೆ ಬಿಚ್ಚಿಟ್ಟಿದ್ದಾನೆ. ಉತ್ತಮ ಕವಿತೆಗಳಿಂದ ಕೂಡಿದುದು ಎಂಬ 
ಕಾರಣಕ್ಕಾಗಿ ಹೇಗೋ ಹಾಗೆಯೇ ಕವಿಯ ಬದುಕಿನ ಸಂಗತಿಗಳನ್ನು ತಿಳಿಯುವ ಸಲುವಾಗಿಯೂ 
ಅವನ ಸಾನೆಟ್ ಚಕ್ರದ ಅಭ್ಯಾಸ ನಡೆದಿದೆ. ಸೌಥಾಂಪ್ಸನ್ ಸಂಬಂಧದಲ್ಲಿ ಬರೆದ ಸುಮಾರು 126 
ಸಾನೆಟ್ಟುಗಳಲ್ಲಿ ಏಳನ್ನು ಮಾತ್ರ ಕೆಳಗೆ ಕೊಟ್ಟಿದೆ. 


ಸೌಥಾಂಪ್ಸನ್ , ಕವಿಯ ಅಶ್ರಯದಾತ ಮಾತ್ರವಲ್ಲ ಆಪ್ತ ಸ್ನೇಹಿತಕೂಡಾ. ಕವಿ ಅವನ ಚೆಲು 
ವನ್ನು ಮತ್ತೆ ಮತ್ತೆ ಹೊಗಳುತ್ತಾನೆ. ಅದು ' ಮಾಸದ ನಿತ್ಯ ವಸಂತ ತೇಜ' , ಹಿಂದಿನ ಕವಿಗಳು 
ಮಾಡಿದ ಸೌಂದರ್ಯದ ಎಲ್ಲ ಹೊಗಳಿಕೆ ಇಂಥ ಚೆಲುವನ್ನು ಕಾಣಲು “ ಆ ಮುಂಚೆ ನಡೆದಂಥ 
ಕನವರಿಕೆ' ಎನ್ನುವಷ್ಟು ದೂರ ಹೋಗುತ್ತದೆ ಮಾತು . ೯ನ್ನ ಕವಿತೆ ಗೆಳೆಯನ ಚೆಲುವಿನ 
ಸ್ಕೃತಿಯ ಜೀವಂತ ದಾಖಲೆಯಾಗಿ ಅದನ್ನು ಆಚಂದ್ರಾರ್ಕವಾಗಿಸುತ್ತದೆ ಎನ್ನುವ ಹೆಮ್ಮೆ ಇದೆ 
ಅವನಿಗೆ ಇಷ್ಟು ಗಾಢವಾದ ಸ್ನೇಹಕ್ಕೂ ಹುಳಿ ಬೀಳುತ್ತದೆ. ಗೆಳೆಯನಿಗೆ ಕ್ರಮೇಣ ಬೇರೆ 
ಯವರು ಆಪ್ತರಾಗಿ ತಾನು ದೂರವಾದೆನೆಂಬ ಬೇಸರ, ತನ್ನ ನಲ್ಲೆ ಆವನನ್ನು ಸೇರಿ ತನಗಾದ 
ದ್ರೋಹದ ಕಹಿ , ಅವನನ್ನು ಕಿತ್ತು ತಿನ್ನುತ್ತದೆ. ಗೆಳೆಯನ ಚೆಲುವನ್ನು ಹೊಗಳುವ, ಅವನು 
ತನ್ನಿಂದ ದೂರವಾಗುತ್ತಿರುವುದನ್ನು ಕಂಡು ನೋಯುವ, ದೂರುವ ತಪ್ಪಿಗೆ ಮರುಗಿದ ಗೆಳೆಯ 
ನನ್ನು ಸಂತೈಸುವ, ಅವನನ್ನು ತನ್ನ ಕವಿತೆಯಲ್ಲಿ ಕೂರಿಸಿ ಅಜರಾಮರವಾಗಿಸುವೆನೆಂಬ ಕೆಚ್ಚಿನ, 
ಬಿರಿದ ಸಂಬಂಧ ಮತ್ತೆ ಬೆಸೆಯಲಾಗದುದು ಎಂಬ ಅರಿವುಮೂಡಿ ಕಡೆ ವಂದನೆ ಸಲ್ಲಿಸುವ 
ಸಾನೆಟ್ಟುಗಳು ಇಲ್ಲಿವೆ. 

29 ವಿಧಿಯ ದುರ್ಲಕ್ಷಕ್ಕೆ ಜನದ ನಿರ್ಲಕ್ಷಕ್ಕೆ 


ಇಧಿಯ ದುರ್ಲಕ್ಷಕ್ಕೆ ಜನದ ನಿರ್ಲಕ್ಷ್ಯಕ್ಕೆ 
ತುತ್ತಾಗಿ ಕುಳಿತು ನಾನೊಬ್ಬನೇ ದುಃಖಿಸುವೆ 
ನನ್ನೀ ಅನಾಥತೆಗೆ ಕಿವಿ ಸತ್ತ ಸ್ವರ್ಗಕ್ಕೆ 
ಮೊರೆಯಿಡುವೆ ಒಂದೆ ಸಮ . ಬರಿ ವ್ಯರ್ಥ ಚೀರಿಡುವೆ 
ನನ್ನ ಬಾಳನು ನಾನೆ ಶಪಿಸಿ , ಭರವಸೆ ಸುರಿದ 
ಯಾರ ಬಾಳನ್ನೇ ಬಯಸಿ ಅವನ ಮೋಹಕನೋಟ, 
ಆತ್ಮೀಯರೊಡನಾಟ, ಇವನ ಕಲೆ, ಅವಗಿರುವ 
ಅವಕಾಶಗಳ ನೆನೆದು, ಇರುವ ಸುಖವೂ ಕಾಟ, 
ಆತ್ಮನಿಂದೆಯಲಿ ಕಡೆದಿರುವ ಈ ಗಳಿಗೆಯಲಿ 
ನಿನ್ನ ನೆನಪಾಯಿತೋ , ಆಹ! ಅರುಣೋದಯದಿ 
ಬುವಿ ಜಿಗಿದು ಮುಗಿಲೇರಿ ದಿವದ ಬಾಗಿಲಿನಲ್ಲಿ 
ಹಾಡಿ ಬಾನಾಡಿ ನಲಿವುದು ಮನಸು ಸಂಭ್ರಮದಿ. 
ನಿನ್ನ ಪ್ರೇಮದ ಮಧುರ ಸ್ಮ ತಿಗರಳಿ ಭಾಗ್ಯಗಳು 
ಅದರೆದುರು ಚಕ್ರವರ್ತಿಯ ಬಾಳು ಬರಿಧೂಳು 


When in disgrace with fortune and men 's eyes 


33 ಪ್ರಭುದೃಷ್ಟಿ ಹರಿದುಗಿ ರಿತಂದಿಗೆ ಹೆಮ್ಮೆಯನೆರೆದು 


ಭುದೃಷ್ಟಿ ಹರಿದು ಗಿರಿತುದಿಗೆ ಹೆಮ್ಮೆಯನೆರೆದು , 
ಹೊನ್ನ ಮುಖವೊ ಹಸಿರೆದೆಗೆ ಮುತ್ತನು ಸುರಿದು, 
ಮಂಕುತೊರೆಗಳ ಮೈಗೆ ಹೊನ್ನ ರಸವನು ಎರೆದು, 
ಮೆರೆವ ಬೆಳಗಿನ ಚೆಲುವನೋಡಿರುವೆ ಮೈಮರೆದು; 
ಮುಗಿಲ ಕರಿಮಂದೆ ಹಾಯಲು ಬಿಟ್ಟು ಒಮ್ಮೆಗೇ 
ಸರಿಯುವುದು ದಿವ್ಯಮುಖ ಮರೆಗೆ. ತೇಜೋಭಂಗ 
ಸ ? ಸದೆಯೆ ಕದ್ದು ಸರಿಯುವುದು ಪಶ್ಚಿಮದೆಡೆಗೆ 
ತೊರೆದು ರವಿಬಿಂಬ ನಿರ್ಗತಿಕ ಲೋಕದ ಸಂಗ, 

ನನ್ನ ಬಾಳಿನಲು ಹಿಂದೊಮ್ಮೆ ಭಾಸ್ಕರನುದಿಸಿ 
ಜ್ವಲಿಸಿ ಬೆಳಗಿದ ನನ್ನ ಮುಖಕೆ ಕಾಂತಿಯನೆರೆದು , 
ಆದರೆಂದೇ ಗಳಿಗೆ ಮಾತ್ರ ! ಮತ್ತೆಲ್ಲಿ, ಮಸಿ 
ಮುಗಿಲು ಬಂದಿದೆ ಅಡ್ಡ ಸಂಬಂಧವನೆ ಹರಿದು. 
ನನ್ನೊಲುಮೆ ಕಣದಷ್ಟು ಕೂಡ ಚಲಿಸದು ಇದಕೆ , 
ಬಾನ ರವಿಗೇ ಗ್ರಹಣ, ಇಳೆಯ ರವಿಗಿರದೇಕೆ ? 


Full many a glorious morning have I seen 


34 ಬೆಚ್ಚನೆಯ ಸಿರಿಹಗಲ ಭರವಸೆಯ ನನಗಿತ್ತು 


ಅಚ್ಚನೆಯ ಸಿಂಹಗಲ ಭರವಸೆಯ ನನಗಿತ 
ಮಳೆಯಂಗಿ ಇರದೆ ಪಯಣಿಸಲೇಕೆ ಪ್ರೇರಿಸಿದೆ ? 
ನನ್ನ ದಾರಿಯ ಕವಿಯ ಕೀಳುಗಿಲಿಗೆಡೆಯಿತ್ತು 
ಅದರ ಹೊಲೆಹೊಗೆಯೊಳಗೆ ಚೆಲುವೇಕೆ ಮರೆಸಿದೆ ? 
ಕರಿಮುಗಿಲ ತೂರಿ ಹೊರಬಂದು ಗಾಳಿಗೆ ಜರಿದ, 
ಕಂಗೆಟ್ಟಮುಖದ ಮಳೆಹನಿಯ ಒರೆಸಲು ಸಾಕೆ ? 
ಗಾಯ ವಾಯಿಸಿಯು ಅವಮಾನದುರಿಯಾರಿಸದ 
ಉಪಶಮನವನು ಯಾರು ನ್ಯಾಯವೆನುವರು , ಏಕೆ ? 
ನೀ ನಾಚಿನ್ನ ಎದೆ ಬೆಂಕಿ ಆರುವುದೇನು ? 
ಕೊರಗಿದರು ನೀನು ಕೊರತೆಯನು ತುಂಬದು ಗೋಳು. 
ಘಾತಿಸಿದವನ ವ್ಯಥೆಯು ಯಾತನೆಯ ಶಿಲುಬೆಯನು 
ಹೊತ್ತ ಜೀವಕ್ಕೆ ಹಿತವೇನ ತರುವುದು ಹೇಳು ? 
ಆದರೂ ನಿನ್ನೊಲವು ಸುರಿವ ಕಂಬನಿ ಮುತ್ತು , 
ತಪ್ಪುಗಳ ಸೆರೆಯಂ ಕಳೆಯುವ ಹಿರಿಯ ಸಂಪತ್ತು . 


Why didst thou promise such a beauteous day 

35 ಮಾಡಿದುದ ನೆನೆದು ಮರುಗುವುದ ನೀನಿನ್ನು ಬಿಡು 


ಇಡಿದುದ ನೆನೆದು ಮರುಗುವುದ ನೀನಿನ್ನು ಬಿಡು : 
ಬೆಳ್ಳಿ ಚಿಲುಮೆಗೆ ಕೂಡ ಕೆಸರಿದೆ; ಗುಲಾಬಿಗೂ 
ಮುಳ್ಳಿದೆ; ಗ್ರಹಣ ಮುಗಿಲು ಅಡ್ಡಹಾಯುವಕೇಡು 
ಚಂದ್ರಸೂರರಿಗು ಇದೆ ; ರಸಗರೆವ ಮೊಗ್ಗಿಗೂ 
ಒಡಲ ನಡುವಿನಲೇ ಅಸಹ್ಯಕ್ರಿಮಿಯಿದೆ. ತಪ್ಪು 
ಮಾಡದೆ ಮನುಷ್ಯರೇ ? ಬಿಡು , ನಾನೆ ಎಡವಿರುವೆ 
ಹೋಲಿಕೆಯ ಹೂಡಿ ನೀನೆಸಗಿದೆಲ್ಲಾ ಕಪ್ಪು 
ಬಿಳಿಯೆನಿಸುವಲ್ಲಿ ನಾನೇ ದೋಷಿಯಾಗಿರುವೆ 
ಆದ ತಪ್ಪಿಗು ಹೆಚ್ಚು ಪಾಲು ಕ್ಷಮಿಸುತ , ನಿನ್ನ 
ವಿಷಯಾಪರಾಧಕ್ಕೆ ಹೊಸ ಅರ್ಥಗಳ ನೀಡಿ, 
ಪ್ರತಿಕಕ್ಷಿಯಾದವನೆ ಹಿತಕಾಂಕ್ಷಿಯಾಗಿ ತ 
ನ್ನೆದುರು ತಾನೇ ನಿಯಮಬದ್ಧ ವಾದವ ಹೂಡಿ, 
ಪ್ರೀತಿ ಹಗೆ ನಡುವೆ ಎಂಥದೆನೆ ನನ್ನೀ ಯುದ್ದ 
ಎದೆಕುದಿಸಿ ಕದಿವ ಪ್ರಿಯಗಳಗೇ ನಾ ಬದ್ದ . 


No more be griev'd at that which thou haste don 


55 ಹಾಲುಶಿಲೆಯಲಿ ಕಡೆದ ಹೊನ್ನಲೇಪನ ತಳದ 


Wಲಿ ಲುಶಿಲೆಯಲಿ ಕಡೆದ ಹೊನ್ನ ಲೇಪನ ತಳೆದ 
ರಾಜಸ್ಮಾರಕಕಿರದ ಶಕ್ತಿ ಈ ಕವಿತೆಯದು : 
ಕೊಳಕು ಕಾಲದ ಪಾಚಿ ಬಳಿದ ಶಿಲೆಸ್ಮಾರಕವ 
ಮೂದಲಿಸಿ ಥಳಥಳಿಸಿ ಹೊಳೆವೆ ನೀ ಕವಿತೆಯೊಳು 
ಯುದ್ಧದಲಿ ಎಲ್ಲ ವಿಗ್ರಹ ನೆಲಕೆ ಉರುಳುವುವು , 
ಬುಡಮೇಲು ಮಾಡುವುವು ಭವ್ಯ ಕಟ್ಟಡಗಳನು 
ದೊಂಬಿಗಳು . ರಣಚಂಡಿಖಡ್ಡ ರಣಜ್ವಾಲೆಗಳು 

ತೊಡೆಯವೀ ಸ್ಮೃತಿಯ ಜೀವಂತ ದಾಖಲೆಯನ್ನು , 
ಸಾವನ್ನು ಸ್ಮತಿಯನೊರೆಸುವ ಶತ್ರುವೆಲ್ಲವನು 
ಎದುರಿಸುತ ಗೆದ್ದು ಸಾಗುವೆ ನೀನು ಕಡೆತನಕ ; 
ಬರಲಿರುವ ಜನರ ಕಣ್ಣಲ್ಲಿ ಹೊಳೆವುದು ನೀನು 
ಬೆಳೆದ ಯಶ ಈ ಲೋಕಪ್ರಳಯಕುರುಳುವ ತನಕ . 
ನ್ಯಾಯ ತೀರ್ಮಾನದಿನ ಮೇಲೆದ್ದು ಬರುವರೆಗೆ 
ಇರುವೆ ನೀ ಕವಿತೆಯಲಿ, ಪ್ರೇಮಿಗಳ ಕಣೋಳಗೆ . 


Not marble nor the gilded monuments 


87 ಹೋಗಿ ಬರುವೆನು ನನ್ನ ಕೈಗೆಟುಕದವ ನೀನು 


0ಗಿಬರುವೆನು ನನ್ನ ಕೈಗೆಟುಕದವ ನೀನು; 
ಬಲ್ಲೆ ನೀ ಕೂಡ ನಿನ್ನೆ ರವ , ಅದನೊರೆವ 
ರಾಜಸನ್ನದು ನಿನ್ನ ಮಾಡಿಹುದು ಮುಕ್ತನನು . 
ನಿನ್ನಲ್ಲಿ ನಾ ತಳೆದ ಸ್ನೇಹ ಪ್ರೀತಿಯ ಭಾವ 
ಇನ್ನಿಲ್ಲ; ಇರಬಲ್ಲುದೆಂತು ಒಪ್ಪದೆ ನೀನೆ? 
ಈ ಭಾಗ್ಯಕೇನು ಅರ್ಹತೆ ತಾನೆ ನನ್ನೊಳಿದೆ ? 
ಆದ ಪಡೆವ ಏನೆ ಯೋಗ್ಯತೆಯು ನನ್ನಲಿ ಸೊನ್ನೆ, 
ಆ ಸ್ವಾಮ್ಯ ಮತ್ತೆ ಮರಳಿದೆ ನಿನಗೆ ಹಾಗೆಂದೆ. 
ನೀ ಕೊಟ್ಟುಕೊಂಡೆ ತಿಳಿಯದೆ ನಿನ್ನ ಬೆಲೆಯನ್ನೆ 
ಅಥವ ಅರಿಯದೆ ನನ್ನ ನಿಜದ ಯೋಗ್ಯತೆಯನ್ನೆ , 
ತಪ್ಪು ತಿಳಿವಿನ ಮೇಲೆ ಬೆಳೆದ ಹಿರಿಕೊಡುಗೆ ಮನೆ 
' ಯತ್ತ ತಿರುಗಿದೆ ಮತ್ತೆ ನಡೆದು ಮರುಚಿಂತನೆ . 
ಹೆಮ್ಮೆಯುಕ್ಕಿಸಿದ ಕನಸಿನ ರೀತಿ ನೀ ದೊರೆತೆ 
ನಿದ್ದೆಯಲಿ ರಾಜ, ಎದ್ದರೆ ಬರಿಯ ಹುಸಿ ಸಂತೆ . 


Farewell ! Thou art too dear, formy possessing 


ಅಕ್ಟೋಬಶ್ - ಡಿಸೆಂಬರ್ ೮೨ – 415 


106 ಗತಕಾಲ ಬರೆದ ಪುಟಗಳಲ್ಲಿ ಅತಿಶಯರೆನಿಸಿ 


ಗತಕಾಲ ಬರೆದ ಪುಟಗಳಲ್ಲಿ ಅತಿಶಯರೆನಿಸಿ 
ಮೆರೆದ ಸಿರಿ ಚೆಲುವಿಗರ ಸ್ತುತಿಗಳನು ಕಂಡಾಗ, 
ಮಡಿದ ನಾರಿಯರ,ಕಳೆವ ವೀರರ ಸ್ಮರಿಸಿ 
ಚೆಲುವುಮೋಹಕ ಲಯದಿಮೂಡಿದುದ ನೆನೆದಾಗ , 
ತುಟಿ ಹುಬ್ಬು ಕಣ್ಣು ನಿಡುದೊಳು ಅಡಿಗಳ ಸಿರಿಯ ' 
ಪರಿಪರಿಯ ಲಯವ ಹಿಡಿದಿಟ್ಟ ಹಳೆಕವಿಗಳಿಗೆ 
ಕಣ್ಣ ಕುಣಿಸುವ ನಿನ್ನ ಚೆಲುವನೂ ಹಿಡಿವ ನಯ 
ಇತ್ತು ಎನಿಸುವುದು : ನಿನ್ನಿಂದಿನೀ ಚೆಲುವಿಗೇ 
ಮುಂಚೆ ನಡೆದಂಥ ಕನವರಿಕೆ ಆ ಹೊಗಳಿಕೆ. 
ಚೆಲುವಿನಾಳಕೆ ಇಳಿಯಬಲ್ಲ ಪ್ರತಿಭೆಯ ಕಣ್ಣು 
ಇದರೇನಂತೆ , ಇರದಾಯು, ಆ ಕಾಲಕ್ಕೆ 
ಇಂಥ ಲಾವಣ್ಯ . ನಮಗೋ ಎದುರೆ ಸವಿ ಹಣ್ಣು , 
ಎಂಥ ಸೌಂದರ್ಯ! ಅದಕಂಡು ಬೆರಗೋ ಬೆರಗು , 
ಬಣ್ಣಿಸಲು ಮಾತ್ರ ನಾಲಿಗೆಯಿಲ್ಲ ಯಾರಿಗೂ . 


When in the chronicle of wasted time 

ಸಮಗಾರ ಭೀಮವ್ವ 


- 


0 ಎಚ್ . ಎಸ್ . ಶಿವಪ್ರಕಾಶ್ 


ನಾಗಲಿಂಗ ಹದಿನೆಂಟನೆಯ ಶತಮಾನದಲ್ಲಿ ಇದ್ದ ಒಬ್ಬ ವಿಲಕ್ಷಣ ಮಹಾವ್ಯಕ್ತಿ . ಇವನ ಹುಟ್ಟೂರು 
ಧಾರವಾಡ ಜಿಲ್ಲೆಯ ನವಲಗುಂದ. ಆದರೆ ಹುಟ್ಟೂರನ್ನು , ತಂದೆ ತಾಯಿಗಳನ್ನು ಚಿಕ್ಕಂದಿನಲ್ಲಿಯೇ 
ತೊರೆದು ಅಲೆಯಾರಿಯಾಗುತ್ತಾನೆ. ಶಿಶುನಾಳ ಶರೀಫ ತನ್ನ ಒಂದು ರಚನೆಯಲ್ಲಿ ಒಂದು ಹೆಣಕ್ಕೆ 
ಎರಡು ಹೆಣವು ಕುಣಿವುದ್ಯಾತಕೆ / ನಾಗಲಿಂಗ ಯೋಗಿ ತಾನು ತಿರುಗೊದ್ಯಾತಕೆ ' ಎಂದು ಇವನನ್ನು 
ವರ್ಣಿಸಿದ್ದಾನೆ . 


ನಾಗಲಿಂಗ ಅಲೆಮಾರಿಯಾಗಿದ್ದುಕೊಂಡೇ ತನ್ನ ಪರಿಸರದ , ಸಮಾಜ ಆಗುಹೋಗುಗಳಲ್ಲಿ ನೇರವಾಗಿ 
ಪಾಲ್ಗೊಳ್ಳುತ್ತಾನೆ. ಆ ಕಾಲದ ಬದುಕಿನ ಭಾಗವೇ ಆಗಿದ್ದ ಇವನ ವ್ಯಕ್ತಿತ್ವ - ವಿಸ್ಮಯ , ನಿಗೂಢ 
ಹಾಗೂ ವಿಲಕ್ಷಣ ಸ್ವಭಾವಗಳಿಂದಕೂಡಿ ಪ್ರಕಟಗೊಳ್ಳುತ್ತದೆ. ನಾಗಲಿಂಗನ ಬಗೆಗೆ ಅಸಂಖ್ಯಾತ 
ಐತಿಹ್ಯಗಳು ಇಂದಿಗೂ ಪ್ರಚಾರದಲ್ಲಿವೆ. ' ಹುಚ್ಚುತನ , ಮುಗ್ಧತೆ , ಭೀತಿ- ಪ್ರೀತಿ ಮುಂತಾಗಿ ಅನೇಕ 
ಪರಿಗಳಲ್ಲಿ ಇವನು ಕಾಣಿಸಿಕೊಳ್ಳುತ್ತಾನೆ. ಇವನು ದೀನರನ್ನು ಸಾಂತ್ವನಗೊಳಿಸುವಲ್ಲಿ , ಉನ್ಮತ್ರರನ್ನು 
ವಿರೋಧಿಸುವಲ್ಲಿ ಏಕಾಂಗನಾಗಿ ನಿಂತವನು, ದೈನಿಕಗಳ ಮೂಲಕವೇ ಎಚ್ಚರದ ನೆಲೆಗಳನ್ನು ತೋರುವ 
ಇವನು ಬರಲಿರುವ ಬರದ ಸೂಚನೆ ಮಾಡುತ್ತಾನೆ ; ಕಾಹಿಲೆ ಬರಿಸುತ್ತಾನೆ. ಹೋಗಲಾಡಿಸುತ್ತಾನೆ. 
ವಿಕ್ಟೋರಿಯಾ ರಾಣಿಯಂತೆ ಹೆಣ್ಣು ವೇಷ ಧರಿಸಿ ಸಿದಿಗೆಯ ಮೇಲೆ ಕುಳಿತು ಉತ್ತರ ಕರ್ನಾಟಕದ ಹಳ್ಳಿ 
ಗಳಲ್ಲಿ ಸಂಚರಿಸುತ್ತಾನೆ. ಇದು ಬ್ರಿಟಿಷರ ಆಗಮನವನ್ನು ಇವನು ಸಂಕೇತಿಸಿದ ಬಗೆ, ಕಾನೂನು 
ಭಂಗ, ಕಾದ ಸೀಸದ ಸೇವನೆ , ಆಶ್ಚರ್ಯಕರವಾಗಿ ಜೈಲಿನಿಂದ ಹೊರಬರುವ ರೀತಿ ಇವುಗಳು ಇವನು 
ನೇರವಾಗಿ ಪಾಲ್ಗೊಂಡ ಹಾಗೂ ' ಜಾತ್ಯಾತೀತ ಧಾರ್ಮಿಕತೆ' ಯ ಕೇಂದ್ರವನ್ನು ಪ್ರತಿನಿಧೀಕರಿಸುತ್ತವೆ. 


ನಾಗಲಿಂಗ ಮಠ ಕಟ್ಟಿದವನಲ್ಲ. ಮಠದ ನೆಲೆಗಳನ್ನು ತನ್ನ ಸಹಜ ಸೂರ್ತ ಆಚರಣೆಗಳ ಮೂಲಕ 
ವಿರೋಧಿಸುತ್ತಾನೆ. ಶಿಷ್ಯತ್ವ ಬಯಸಿ ಬಂದವರನ್ನು ದೂರೀಕರಿಸುತ್ತಾನೆ ; ಕಟುವಾದ ಪರೀಕ್ಷೆಗಳನ್ನು 
ಒಡ್ಡುತ್ತಾನೆ. ಹೀಗೆ ಎಲ್ಲರ ನಡುವೆ ಇದ್ದ ತನ್ನ ವಿಲಕ್ಷಣ ವರ್ತನೆಯಿಂದ ಏಕಾಂಗಿಯ , ಅಂತ 
ರ್ಮುಖಿಯೂ ಆಗಿದ್ದವನು . ಇವನನ್ನು ಇಂದಿಗೂ ಹಗಲಿಗೆ ಹುಚ್ಚ ; ರಾತ್ರೆಯ ಜ್ಞಾನಿ ಎಂದು ಕರೆ 
ಯುವುದು ವಾಡಿಕೆ . ಆ ಕಾಲದ ಚಿಂತಕರ , ಅನುಭಾವಿಗಳ ಸಂಪರ್ಕಕ್ಕೆ ಬಂದವನಾದರೂ ತನ್ನದೇ ಆದ 
ದಾರಿಯಲ್ಲಿ ನಡೆಯುತ್ತಾನೆ. 


ಎಲ್ಲ ಕಡೆಗಳಲ್ಲಿಯೂ ಕಾಣಿಸಿಕೊಂಡು ಯಾರ ಕೈಗೂ ಸಿಕ್ಕದೆ ಮಿಂಚಿನಂತೆ ಮೈಗರೆಯುವ ನಾಗಲಿಂಗನ 
ಯೋಗಕ್ಷೇಮ ಪಾಲನೆಗೆ ಸಮಗಾರ ಭೀಮವ್ವ ಎಂಬಾಕೆ ನಿಲ್ಲುತ್ತಾಳೆ. ( ಚರ್ಮಸುಲಿದು ಹದಗೊಳಿ 
ಸುವ ಕಾಯಕಮಾಡುವವರೇ ಸಮಗಾರರು ) ಇವರ ಸ್ನೇಹ, ವಾತ್ಸಲ್ಯಗಳು ಆ ಕಾಲದಲ್ಲಿಯೇ ಎಲ್ಲರ 
ಮನೆಮಾತಾಗಿತ್ತು . ತಾನು ಬಿಟ್ಟು ಬಂದ ತನ್ನ ತಾಯಿಯನ್ನು ಸಮಗಾರ ಭೀಮವ್ವನ ಮಲಕ 
ಮತ್ತೆ ನಾಗಲಿಂಗ ಪಡೆಯುತ್ತಾನೆ. ಅಲ್ಲದೆ ಇವರ ಬಾಂಧವ್ಯ ಅನೇಕ ಪರೀಕ್ಷೆಗಳನ್ನು ಹಾಯ್ದು ಬರಲಿ 
ತದೆ, ತನಗೆ ಹಸಿವೆ ಆದಾಗ ನಾಗಲಿಂಗ ಸಮಗಾರ ಭೀಮವ್ವನ ಮೊಲೆಯುಣ್ಣುತ್ತಿದ್ದ. ಅವಳು 
ಪಡೆಯದ ಹೆಣ್ಣಾಗಿದ್ದರೂ ಇವನು ಬೇಡಿದಾಗ ಮೊಲೆಗಳು ತಾವಾಗಿಯೇ ಹಾಲು ಸುರಿಸುತ್ತಿದ್ದವಂತೆ . 
ಪ್ರಸ್ತುತ ಕವಿತೆ ನಾಗಲಿಂಗನ ಬದುಕಿನ ಕ್ರಿಯೆಗಳು ಹಾಗೂ ಮಾಂತ್ರಿಕತೆ - ಧಾರ್ಮಿಕ ನೆಲೆಗಳನ್ನು 
ಕೇಂದ್ರವಾಗಿಸಿಕೊಂಡು ವಿಭಿನ್ನ ಆಯಾಮಗಳತ್ತ ಚಲಿಸುತ್ತದೆ. 

ಸಮಗಾರ ಭೀಮವ್ವ ಎದೆಹಾಲ ನೀಡವ್ವ 
ನೆಲದೆದೆಯ ಹಾಲು ಹೀರಿ ನೆತ್ತಿಗೇರಿದ ಬಿಸಿಲು 
ಕರಗಲಾಗದೆ ಬೀಳ್ಳಿಡುವ ನವಲಗುಂದದ ಗುಡ್ಡ 
ಅತ್ತ ಇತ್ತ ಸುಡುವೆಲರ ಸುಯು ಊರು... . .. 


ನಡುಹಗಲಿನಲ್ಲೇ ಗರುಳು ಕಣ್ಣಿಗಿಳಿಯಿತು ತಾಯಿ 
ನಿಂತನೆಲ ಒಮ್ಮೆಗೆ ಚಿಮ್ಮಿ 
ಪುಟಿಯಿತು ಮೇಲೆ ಕೆಳಗೆ 
ಎಡಗಡೆಗೆ ಬಲಗಡೆಗೆ 
ಕಿಕ್ಕಿರಿದು ತಾರಸಂಕುಳ ದಿಕ್ಕೆಟ್ಟ ಹಾಗಾಗಿ 
ಸ್ವಪ್ನ ಬಂದೆರಗಿತ್ತು ; ಗಿರಗಿಟ್ಟಲೆ ಜಗದ ಮಧ್ಯ 
ಕಾಯುವ ಗುಡ್ಡದ ಮೇಲೆ ಬೇಯುವ ಜ್ವರದ 
ಮೈಯಾರಿ ಬಾಯೇ ಹಾರಿ 
ಹೋಗುವ ಮುನ್ನ 


ಸಮಗಾರ ಭೀಮವ್ವ ಎದೆಹಾಲ ನೀಡವ್ವ . 


ಅಜಾತನಾದವನಿಗೆ ಜಾತಿ ಯಾವುದು ತಾಯಿ ? 
ಹೊಟ್ಟೆಯಲ್ಲಿಟ್ಟುಕೊಂಡದ್ದಕ್ಕೆ ತಾಯಿ ನೋವಿಗೆ ತೊತ್ತು ; 
ತಂದೆ ಹಾಕುವ ತುತ್ತು ; ಸುತ್ತು ಮುತ್ತು ಊರುಕೇರಿ 
ದಿಕ್ಕು ದೇಶ ಹರಿದು 
ಜ್ಯೋತಿಯನ್ನರಸುತ್ತ, 
ಬಿಸಿಲು ಮಳೆಗಾಳಿ ಮಂಜಿನಿಬ್ಬನಿ ತೊಟ್ಟ 
ನಾಗಲಿಂಗನ ಮೈ ಇಂದು ಕೆಂಡ. . 
ಒಡಲು ಹಸಿವಿನ ಕುಂಡ, ಹಾಲು ಸುರಿಯೇ ತಾಯಿ 


ಸಮಗಾರ ಭೀಮವ್ವ ಎದೆಹಾಲ ನೀಡವ್ವ . 

ಏನಾಯು ನಿಟಿಲ ಭ್ರೂಮಧ್ಯದ ಸ್ಪಟಿಕ ವರ್ಣದ ದೀಪ್ತಿ 
ಮೇರುದಂಡದಿ ಹರಿದ ತಿಳಿಬೆಳಕಿನ ಹಾದಿ 
ದಾಟಿ ಕದಳಿ ಶಿಖರ ಮಾರಿ ಹಾರಿ 
ಅಂಬರದಲ್ಲಿ ತೇಲಾಡಿ ನನ್ನ ಆತ್ಮದ ಪಕ್ಷಿ 
ಯಾಕೆ ನಾಟಿತೋ ಯಾವ ಬಾಣವೊ ಏನೊ 
ನಿನ್ನ ಕಾಲಡಿ ಬಿದ್ದ ಹಸಿವುಜ್ವರಗಳ ಮುದ್ದೆ 
ಸೀದ ಕಿರುಮರಿ ಹಕ್ಕಿ 
ಎದೆಗುಟುಕ ನೀಡವ್ವ ಸಮಗಾರ ಭೀಮವ್ವ . 
ಸಮಗಾರ ಭೀಮವ್ವ ಎದೆಹಾಲನೀಡವ್ವ . 


ಈ ರೀತಿ ಲಕ್ಷ ಯೋಜನದಾಚೆಕೋಟಿಯೋಚನೆಯಾಚೆ 
ನೀ ಯಾಕೆ ಕುಳಿತಿರುವೆ ? 
ಬಂಜೆಗಂಬನಿ ಮಣಿಯ ಯಾಕೆ ಪೋಣಿಸುತ್ತಿರುವಿ ? 
ಮೌನದೆಳೆ ಎಳೆಎಳೆಯ ರಾಟೆಯ ಸುತ್ತಿ ಬಿಚ್ಚಿ 
ಮತ್ತೆ ಸುತ್ತುತ್ತಿರುವಿ ? 


ನೆಲದ ಕಸವನು ಗುಡಿಸಿ ಕಸವ ಗೊಬ್ಬರ ಮಾಡಿ 
ಬೀಜ ಬಿತ್ತುವಕೈಯೆ 
ದೇಸಾಯಿ ಪಾಟೀಲ ಕುಲಕರಣಿಗಳ ಕಾವು 
ಕಡಿಯಲಾಗದ ಮರವೆ ಕಡಿದರೂ ಹೊಲೆ 
ಹೊಲೆಯೆಂಬ ಒಲೆಯಲ್ಲಿ ಸುಟ್ಟರೂ 
ರೊಟ್ಟಿಯಾಗುವೆ ಬಾಯ್ದೆ 
ಮೊಲೆಬರದ ಕೊಡಗೂಸೆ 
ಮದುವೆಯಾಗದ ತಾಯೆ 
ಮೊಲೆಹಾಲು ಬೇಡವ್ವ ಎದೆಹಾಲು ನೀಡವ್ವ 
ಸಮಗಾರ ಭೀಮವ್ವ ಎದೆಹಾಲ ನೀಡವ್ವ . 


ತಂದಿರುವೆ ನಿನಗೆಂದು 
ಗದಗುಡುವ ಗದಗ ಬೀದಿಗಳ ಪೈಗನ್ನು ; 

ವಿಕ್ಟೋರಿಯಾ ರಾಣಿಯ ನಾಣ್ಯದ ಬೆಳಕು 
ಕಮರಿಸಿದ ಸೂರ್ಯರನ್ನು ; 
ಹಸಿರು ಜಗ್ಗನೆ ಉರಿವ ಹೊಲದ ಆಳಗಳಲ್ಲಿ 
ಬಸಿರ ಮಕ್ಕಳ ಹೂತುಕೊಯಾದ 
ತೆನೆತೆನೆ ಜೋಳಗಂಬನಿಯನ್ನು ; 
ಬ್ರಾಹ್ಮಣರ ಕೇರಿಯಲಿ ಕಾಲರದ ಹೊಲೆಯ 
ಕೂಸು ಮಕ್ಕಳನೆಯ ಸಿದಿಗೆ ಬೊಂಬುಗಳನ್ನು ; 
ಕಿತ್ತೂರ ವಂಶವನು ಕಿತ್ತೆಸೆದ ಕಡುಗೋಪಿ 
ಹುಚ್ಚ ಮಡಿವಾಳನ ಕಣ್ಣುಗಳನು ; 
ತೊಲೆಬಿದ್ದ ಯಮನ ಮನೆಯಲ್ಲಿ 
ಉಳುಹಿಕೊಳ್ಳದೆ ಮಡದಿಯ 
ಕಳುಹಿಕೊಟ್ಟಿರುವ ಶಿಶುವಿನ ಹಾಳು 
ಶರೀಫನ ಕರುಳ ಹುಣ್ಣುಗಳನು 


ಯಾವ ಗುಡಿಸಿಲಿನಲ್ಲಿ ಯಾವ ಆಕಳು ಬರಡು 
ಯಾರ ತಾಳಿಗೆ ಕುತ್ತು 
ಕ್ಷಾಮಲಕ್ಷ್ಮಿಯ ಸಿಟ್ಟು ಯಾರ ಹೊಲದಲ್ಲಿ ಬಿತ್ತು 
ಊರಸೀರೆಗೆ ಹಿಗ್ಗಿ ಹೀರೆಯಾಗುವ ಅಗಸ 

ಯಾರ ಚಿನ್ನ ಕೊಬ್ಬಿದ ಪತ್ತಾರಣ್ಣ 
ಕೂಸುಗಳ ಕದಪು ಎಷ್ಟೊಂದು ಕೆಂಪು 
ಯಾವ ಹೂವಿನ ಕಂಪು 
ಕೂಳುಂಡು ಬದುಕಲಾಗದೆ ಹೇಲುಂಡು ಬದುಕೇನೆಂಬ 
ಈ ಚಿಂತೆಗಳ ಹುಲುಗೂರ ಸಂತೆ 
ಹರಿಯುವ ಮೊದಲು 


ಸಮಗಾರ ಭೀಮವ್ವ ಎದೆ ಹಾಲ ನೀಡವ್ವ 


ಎಳೆಗೂಸುನೀನು ಮುದಿಗಣ್ಣೀರನೊರೆಸ 
ಕೊಡಗೂಸು ಗೆಳತಿ ಕೈಹಿಡಿದು ನಡೆಸವ್ವ 
ತಾರವ್ವ ಮಳೆಯ ಎಳೆಎಳೆಯ ಎದೆ ಹಾಲ 
ಸಿಂಪಡಿಸು ಗುಡ್ಡಕ್ಕೆ ನವಲಗುಂದಕ್ಕೆ 

ಗದಗಕ್ಕೆ ಗಿರಣಿಗಳು ಕಿರಿಗುಡುವ ಹುಬ್ಬಳ್ಳಿ ನಗರಕ್ಕೆ 
ತಾರೆವುಂಡಲ ಬುಗರಿ ಕೆದರಿರುವ ಪ್ರೋಮಕ್ಕೆ 
ತಾರವ್ವ ಚಂದ್ರವ್ವ ಮುಗಿಲ ಭುಗಿ ಭುಗಿಲಪ್ಪ 
ಎದೆಯಲ್ಲಿ ಕರುಳಲ್ಲಿ ನೆಲದಲ್ಲಿ 
ಏಸು ಕಾವಿತ್ತವ್ವ ಮಳೆಬಿದ್ದ ನೆಲದಲ್ಲಿ 
ಕಾವು ತಡೆಯದೆ ಹಾವೇಸು ಹುತ್ತವ ಬಿಟ್ಟು 
ನೆಲದುದ್ದ ನೆಲದಗಲ ಹೊಳಳಿದುವವ 


ಸಮಗಾರ ಭೀಮವ್ವ ಎದೆ ಹಾಲ... ... ...... 


ಸ 


ರ 


ಹೆ 

ಸಿ. ನಾಗಣ್ಣ 


ಮೊನ್ನೆ ಸರ್ವೋದಯದ ಸೂರ 
ಅಸ್ತಮಿಸಿದಾಗ. 
ಕತ್ತಲಲ್ಲಿ ಎದ್ದ ಪ್ರಶ್ನಾವಳಿಗೆ 
ಉತ್ತರ ಹುಡುಕುತ್ತ ಜನ 
ಕಟ್ಟಿಗೆಯ ಮೈಯ 
ಇಕ್ಕಟ್ಟಿನೊಳಗೆ ಅದುಮಿಟ್ಟ ಉಸಿರು 
ಅನಾಥವಾದ ಪರಿಗೆ ಬೆರಗಾದರು . 
ದಕ್ಷಿಣೋತ್ತರ ಪೂರ್ವಪಶ್ಚಿಮವಾಗಿ 
ಈ ದೇಶದುದ್ದಗಲವನ್ನೂ ಅಳೆದ 
ವಾಮನ ಹೆಜ್ಜೆಗಳು 
ಉಳ್ಳವರ ಡೊಳ್ಳಿಗೆ ಲಗ್ಗೆ ಹಾಕಿದಷ್ಟೂ 
ಬಗ್ಗದ ಬಡತನದ ಬೆಟ್ಟಕ್ಕೆ 
ಕಂಬಳಿ ಹೊದಿಸಲಾರದೆ ಸೋತುಸುಣ್ಣಾಗಿ 
ಕಡೆಗೆ ಪೌವ್ವಾರಿನ ಪರಿಧಿಗೆ 

ಆತುಕೊಂಡದ್ದು ನಾವುನೀವೆಲ್ಲ ಕಂಡ ಸತ್ಯ . 
ಕಿಲುಬಿಲ್ಲದ ಸ್ವಚ್ಚಕ್ಕೆ ಹಲಾಖೀ ಹಲುಬೀ 
ಎಲುಬು ಚಕ್ಕಳವಾಗಿ 
ನೆಲಕಚ್ಚಿದ ನೀತಿಗೆ ಭೀತಿ ಪಟ್ಟು 
ಪವಡಿಸಿದ ಸಂತನ ಚಿರನಿದ್ರೆಯಲ್ಲಿ 
ಬದುಕಿರುವ ನಮಗೆಲ್ಲ 
ಕೊಳ್ಳಿ ದೆವ್ವದ ನೂರಾರು ಕನಸುಗಳು. 


ಹಾರ್ದಿಕ ಶುಭಾಷಯಗಳು 


Lakshmi Fine Arts and Crafts 

ಕರಕುಶಲ ವಸ್ತುಗಳ ತಯಾರಕರು | ಜೋರೂಂ 


ಜ ಮುಂಭಾಗ, ಇಂದಿರಾನಗರ , ಮೈಸೂರು. 

ಸಂಪಾದನ ಅಪ್ಪಣಿ 


ಶ್ರೀ ವಿನೋಬಾಭಾವೆ 


ವಾದಗ್ರಸ್ತವಾಗದಂತೆ ಚಿಂತಿಸುವುದಿರಲಿ ಸಾಯುವುದೂ ಈ 
ಕಾಲದಲ್ಲಿ ಸಾಧ್ಯವಿಲ್ಲವೆನ್ನುವುದಕ್ಕೆ ಶ್ರೀ ವಿನೋಬಾ ಭಾವೆ ನಿದರ್ಶನ . 
ಸರ್ವಹಿತ ದೃಷ್ಟಿಯಿಂದ ಚಿಂತಿಸುವುದು ಮತ್ತು ವರ್ತಿಸುವುದು ಸಾಧ್ಯ 
ವಾಗಬೇಕೆಂಬ ಹಠ ವಿನೋಬಾರದು . ಆದರೆ , ಉಳುವವನಿಗಾಗಿ 
ಭೂಮಿಯನ್ನು ದಾನವಾಗಿ ಪಡೆಯಲೆಂದು ದಾಪುಗಾಲು ಹಾಕುತ್ತ 
ದೇಶಾದ್ಯಂತ ಸಂಚರಿಸಿದ ವಿನೋಬಾರನ್ನು ಧಾರ್ಮಿಕ ಗುಂಗಿನಲ್ಲಿ 
ಕ್ರಾಂತಿಯ ಕೆಚ್ಚನ್ನು ಮೆದುಗೊಳಿಸಿದ ಪ್ರತಿಗಾಮಿಯೆಂದು ಕಮುನಿಸ್ಟರು 
ದೂರಿದರು. ತುರ್ತುಪರಿಸ್ಥಿತಿಯನ್ನು ' ಅನುಶಾಸನ ಪರ್ವ ' ವೆಂದು 
ಹರಸಿದ ಪವನಾರಿನ ಯೋಗಿ ನಮ್ಮಂಥವರಿಗೆ ಸರ್ಕಾರಿ ಸಂತರಂತೆ 
ಕಂಡರು. ಸವರ್ಣೀಯರು ಇಕ್ಕುವ ಬೆಂಕಿಯಲ್ಲಿ ಹರಿಜನರು ಬೇಯು 
ವಾಗ ಗೋರಕ್ಷಣೆಗಾಗಿ ಆಮರಣಾಂತ ಉಪವಾಸ ಮಾಡಬೇಕೆಂದಿದ್ದ 
ಇವರ ಹಠಮಾರಿತನ ಅರೆಹುಚ್ಚಿನಂತೆ ತೋರಿತು . 


ಭೂದಾನ ಯಜ್ಞ ಘೋಷಿತ ಉದ್ದೇಶದ ದೃಷ್ಟಿಯಿಂದ 
ಅಯಶಸ್ವಿಯಾಯಿತು, ನಿಜ. ಆದರೆ ಸರ್ಕಾರ ನೇಮಿಸಿದ ಲ್ಯಾಂಡ್ 
ಟ್ರಿಬ್ಯೂನಲ್‌ಗಳಿಗೆ ಹಂಚಲು ಭೂಮಿ ಸಿಗದಿದ್ದಾಗ, ವಿನೋಬಾರಿಗೆ 
ಪಾಳುಭೂಮಿಯಾದರೂ ಅಷ್ಟಿಷ್ಟು ಸಿಕ್ಕಿತೆನ್ನಬಹುದು. ತುರ್ತುಪರಿಸ್ಥಿತಿ 
ಯನ್ನು ಅನುಶಾಸನ ಪರ್ವವೆಂದು ಕರೆದಿದ್ದ ವಿನೋಬಾರೇ ತಮ್ಮ 
ಆಶ್ರಮದಲ್ಲಿ ' ಆಚಾರ್ಯ ಕುಲ ' ವನ್ನು ಸೇರಿಸಿ ಇನ್ನು ತುರ್ತುಪರಿಸ್ಥಿತಿ 
ಮುಗಿಯಬೇಕು ಎಂಬ ಸರ್ವಾನುಮತದ ನಿರ್ಣಯಕ್ಕೆ ಕಾರಣರಾದರು . 
ಅವರು ಕಿವುಡಾದದ್ದು ಹರಿಜನರನ್ನು ದೇವಾಲಯ ಪ್ರವೇಶಕ್ಕೆ ಕರೆ 
ದೊಯ್ಯುವಾಗ ಕಪಾಳಕ್ಕೆ ಬಿದ್ದ ಏಟ್ಟಿನಿಂದ . 
0 0 0 

ವಕ್ರೋಕ್ತಿ ಸಂತನಿಗೆ ಪ್ರಿಯವಾದೀತೆಂದು ನಾವು ಊಹಿಸುವುದಿಲ್ಲ . ವಾರಣಾಸಿಯಲ್ಲಿ 
ವಿನೋಬಾ ಸಂಸ್ಕೃತ ಕಲಿಯುತ್ತಿದ್ದ ಪ್ರಾಯಕಾಲದಲ್ಲಿ ಕಾಳಿದಾಸನ ಶಾಕುಂತಲದ ಬಗ್ಗೆ ಅವರ 
ಅಭಿಪ್ರಾಯವೇನೆಂದು ಯಾರೋ ಕೇಳಿದಾಗ ವಿನೋಬಾ ಕುಪಿತರಾಗಿ ತಾನು ದೇವ 
ಭಾಷೆಯನ್ನು ಕಲಿತದ್ದು ರಮ್ಯಕೃತಿಗಳನ್ನು ಓದಲೆಂದು ಅಲ್ಲ ಎಂದಿದ್ದರಂತೆ. ಆದರೆ ಎಲ್ಲದ 
ರಲ್ಲ ಋಜುವಾದನ್ನು ಅರಸುತ್ತಿದ್ದ ಇವರಿಗೆ ಮಾತಿನ ಚಮತ್ಕಾರದಲ್ಲಿ ಖುಷಿಯಿತ್ತೆಂಬುದು 
ಸೋಜಿಗ . ಅಮೇರಿಕಾದಲ್ಲಿ ಪ್ರಾಧ್ಯಾಪಕರಾಗಿರುವ ನನ್ನ ಗೆಳೆಯ ಮಾರ್ಟಿನ್ ಗ್ರೀನರು 
ಗಾಂಧಿ ತತ್ವದಿಂದ ಆಕರ್ಷಿತರಾಗಿ ಭಾರತಕ್ಕೆ ಬಂದು ಕ್ಷೇತ್ರ ಸನ್ಯಾಸ ಸ್ವೀಕರಿಸಿದ್ದ ವಿನೋಬಾ ರನ್ನು 
ಪವನಾರ್‌ ಆಶ್ರಮದಲ್ಲಿ ಸಂಧಿಸಿದರು . ಮಂಚದ ಮೇಲೆ ಮಲಗಿದ್ದ ವಿನೋಬಾರಿಗೆ ತನ್ನ 
ವೈಯಕ್ತಿಕ ಸಮಸ್ಯೆಗಳನ್ನು ಕಾಗದದ ಮೇಲೆ ಬರೆದು ತೋರಿಸಿದರು . ಕಿವಿ ಕೇಳಿಸದ ವಿನೋಬಾ 
ಅದನ್ನು ಕಣ್ಣಿಗೆ ಹತ್ತಿರ ಹಿಡಿದು ಓದಿ ಈ ಮಾತುಗಳನ್ನು ದೇವನಾಗರಿ ಅಕ್ಷರದಲ್ಲಿ ನೋಟ್ ಬುಕ್ 
ಮೇಲೆ ಬರೆದು ಕೊಟ್ಟರು : “ ಓಂ ಹರಿ | ನೋ ಹರಿ / ನೋ ವರಿ ”, ತನ್ನ ಅನುಮಾನಗಳನ್ನು ಬಿಟ್ಟು 
ಕೊಡದಂತೆ ಗೌರವದಿಂದ , ಆದರೆ ಮುಜುಗರ ಪಡುತ್ತ ನಿಂತ ಪಾಶ್ಚಾತ್ಯನೊಬ್ಬನಿಗೆ ಈ ಮಾತಿನ 
ಚಮತ್ಕಾರದ ಹಿಂದಿದ್ದ ಆಂಗ ಸಂಸ್ಕೃತಗಳ ಬೆರಕೆಯಲ್ಲಿದ್ದ ಜಾಣಹಾಸ್ಯ ಪರಿಸ್ಥಿತಿಗೆ ಸಮಂಜಸ 
ಎನ್ನಿಸಿತು . ವಿನೋಬಾರಿಂದ ಸಿಡಿದು ಬೇರೆಯಾಗಿದ್ದ ಜಯಪ್ರಕಾಶರು ತ ರ್ತುಪರಿಸ್ಥಿತಿ ಮುಗಿದ 
ಮೇಲೆ ತನ್ನ ಮಾರ್ಗದಲ್ಲಿ ಪವನಾರಿನಲ್ಲಿ ಇಳಿದು ವಿನೋಬಾರನ್ನು ಸಂಧಿಸಿದಾಗ “ ಬಾಬಾನೂ ಜಯ 
ಪ್ರಕಾಶರ ದಾರಿಯಲ್ಲಿದ್ದಾನೆ ” ಎಂಬ ದ್ವಂದ್ವಾರ್ಥದ ಮಾತನ್ನು ಆಡಿದರೆಂದು ಸರ್ವೋದಯದ 
ಗೆಳೆಯರೊಬ್ಬರು ನನಗೆ ಹೇಳಿದರು . ಆಗ ಎನೋಬಾ ಗೋಹತ್ಯದ ವಿರೋಧವಾಗಿ ಸಾತ್ವಿಕ 
ಸತ್ಯಾಗ್ರಹದ ಯೋಚನೆಯಲ್ಲಿದ್ದರು . 

* ವಿನೋಬಾಗಾಂಧೀಜಿಯವರ ಅಣಕವೆ ? ಹಾಗೆನ್ನುವವರು ಇದ್ದಾರೆ. ನಾಯಪಾಲ್ 
ಅಂಥವರಲ್ಲಿ ಒಬ್ಬರು. ವಿನೋಬಾ, ಗಾಂಧಿಯನ್ನು ತಮ್ಮ ಕ್ರಿಯೆಯಲ್ಲಿ ಚಿಂತನೆಯಲ್ಲಿ ಅತಿಗೆ 
ಕೊಂಡೊಯ್ದರು. ಹಲವು ಮಕ್ಕಳಾದ ಮೇಲೆ ತಮ್ಮ ಕಾಮುಕತೆಯ ವಿರುದ್ದ ಹೋರಾಡುತ್ತ 
ಗಾಂಧೀಜಿ ಬ್ರಹ್ಮಚರ್ಯ ವ್ರತ ಹಿಡಿದರು . ವಿನೋಬಾ ಬಾಲ್ಯದಿಂದಲೇ ಬ್ರಹ್ಮಚಾರಿ : ಶಾಕುಂತಲ 
ಪನ್ನು ನಿಕೃಷ್ಟವಾಗಿ ಕಂಡ ಕೈಜಾರಿ , ಗಾಂಧೀಜಿ ದಂಡಿಯ ಉಪ್ಪಿನ ಸತ್ಯಾಗ್ರಹದ ಮತ್ತು 
ನವ ಖಲಿಯ ಹತ್ಯಾಖಾಂಡದ ಸಂದರ್ಭದಲ್ಲಿ ನಡೆದರೆ ವಿನೋಬಾದೇಶಾದ್ಯಂತ ವರ್ಷಗಟ್ಟಲೆನಡೆದರು, 
ಗಾಂಧೀಜಿ ಆಗೀಗ ಮೌನ ಆಚರಿಸಿದರೆ ವಿನೋಬಾವರ್ಷಗಟ್ಟಲೆ ಮೌನ ಆಚರಿಸಿದರು . ಗಾಂಧೀಜಿ 
ತನ್ನ ದೇಶದ ಸರ್ಕಾರದ ಕಪಟ ನೀತಿ ಮತ್ತು ಮತೀಯ ಹಿಂಸೆಯ ಬಗ್ಗೆ ತಮ್ಮ ಕೊನೆಯ ಉಪವಾಸ 
ಮಾಡಿದರೆ ವಿನೋಬಾಗೋಹತ್ಯೆಯ ವಿರುದ್ದ ಉಪವಾಸ ವರಾಡುವ ಸಂಕಲ್ಪ ಕೈಗೊಂಡಿದ್ದರು . 
ಭಾರತದ ಒಳಗಿನ ಹಲಸು ಮತ್ತು ರಾಜಕೀಯ ದಾಸ್ಯ – ಈ ಎರಡನ್ನೂ ತೊಡೆದು ಹಾಕಲೆಂದು 
ತನ್ನನ್ನು ತೊಡಗಿಸಿಕೊಂಡು, ಈ ತೊಡಗುವಿಕೆಯ ಸಂದರ್ಭದಲ್ಲಿ ತನ್ನನ್ನು ಶೋಧಿಸಿಕೊಳ್ಳುತ್ತ 
ರಾಜಕೀಯವನ್ನೇ ರ್ಧ ವನ್ನೂ ಬೆಸೆಯಲು ಗಾಂಧೀಜಿ ಹೆಣಗಿದರು . ತನ್ನನ್ನು ನೋಡಲು ಬರು 
ತಿದ್ದ ಅಡಳಿತ ಪಕ್ಷದ ರಾಜಕಾರಣಿಗಳ ಕಪಟವನ್ನು ಕಾಣಲಾರದಷ್ಟು ವಿನೋಬಾಪೂರ್ಣ ಶುದ್ದಿಯು 
ಹುಡುಕಾಟದಲ್ಲಿ ಮಂಕಾದರು . ಕಾಮ , ಹಿಂಸೆ, ಸಂಬಂಧದ ಬಿಕ್ಕಟ್ಟುಗಳು , ಕೌರ – ಇತ್ಯಾದಿ 

ಯಾಗಿ ಸಾಂಸಾರಿಕನಾದವನು ಅನುಭವಿಸುವ, ಇತರರಲ್ಲಿ ತಾನು ದ್ವೇಷಿಸುವಂಥದ ತನ್ನ ಸಾಧ್ಯತೆ 
ಯಿಂದ ಗುರುತಿಸಿಕೊಳ್ಳುವಮೋಹದ ಈ ನಮ್ಮ ಪ್ರಪಂಚದ ಹಂಗಿಲ್ಲದಂತೆ ಬದುಕುವಾತ ಅರಿಯ 
ಬಲ್ಲ ಸತ್ ಗಳು ಕೇವಲ ಆವರ್ತಗುತ್ತವೆಯೆ ? ಕಾವಿಲ್ಲದೆ ಸತ್ವಹೀನವಾಗುತ್ತವೆಯೇ ? - 
ಇಂಥ ಪ್ರಶ್ನೆಗಳು ವಿನೋಬಾರಸೋಲಿನಲ್ಲಿ ಗೆಲುವಿನಲ್ಲಿ ನಮಗೆ ಎದುರಾಗುತ್ತವೆ. 


0 0 0 

- ಇಷ್ಠಿ ದೂ ಗಾಂಧಿಯುಗದ ಈ ಕೊನೆಯ ದೊಡ್ಡ ಮನುಷ್ಯನಿಗೆ ಕೆಲವು ಸ್ಪಷ್ಟ ಕಲ್ಪನೆ 
ಗಳಿದ್ದುವು. ಸಾಕಷ್ಟು ನಿದ್ದೆಯಿಲ್ಲದಂತೆ ದೇಶದ ರಗಳೆ ಹಚ್ಚಿಕೊಂಡಿದ್ದ ಪಂಡಿತ ಜವಹರಲಾಲರು 
ಅಧಿಕಾರವನ್ನು ಯಾಕೆ ವಿಕೇಂದ್ರೀಕರಿಸಬೇಕು ಎನ್ನುವುದಕ್ಕೆ ವಿನೋಬಾಕೊಟ್ಟ ಉಪಮೆ ಸ್ವಾರಸ್ಯಕರ 
ವಾಗಿದೆ. ಭಗವಾನ್ ವಿಷ್ಣು ಇಡೀ ವಿಶ್ವದ ಪಾಲಕನಾಗಿದ್ದ ಲಕ್ಷ್ಮಿಯ ಜೊತೆ ಶೇಷಶಾಯಿಯಾಗಿ 
ನಿಶ್ಚಿಂತೆಯಿಂದ ಪವಡಿಸಿಲ್ಲವೆ ? ಇದಕ್ಕೇನು ಕಾರಣ ? : ಜಗತ್ತಿನ ಜೀವಿಗಳೆಲ್ಲರಿಗೂ ಅವರವರ 
ಕರ್ಮದ ಫಲವನ್ನು ಅವರು ಅನುಭವಿಸುತ್ತಾರೆ ಎಂದು ವಿಷ್ಣು ತನ್ನ ಅಧಿಕಾರವನ್ನು ವಿಕೇಂದ್ರೀಕರಿ 
ಸಿದ್ದರಿಂದ, 

ವಿನೋಬಾ ಗಾಂಧಿಯುಗದಕೊನೆಯ ಆನಾರ್ಕಿಸ್ಟರು ; ಮನುಷ್ಯ ತನ್ನ ಒಳ್ಳೆಯತನದ 
ಸಹಜ ವಿಕಾಸದಿಂದ ಸರ್ಕಾರದ ಪ್ರಭುತ್ವವನ್ನು ಕ್ರಮೇಣ ಅನವಶ್ಯಕಗೊಳಿಸುತ್ತಾನೆಂದು ತಿಳಿದಿದ 
ಆದರ್ಶವಾದಿಗಳು. ಈ ಆದರ್ಶದ ಸಾಧನೆಗಾಗಿ ಗ್ರಾಮರಾಜ್ಯದ ಕಲ್ಪನೆಗೆ ರೂಪಕೊಟ್ಟವರು . 
ಆದರೆ ಭಾರತ ಹಿಡಿದಿರುವ ದಿಕ್ಕೇ ಪಾಶ್ಚಾತ್ಯ ಮಾದರಿಯ ಆಧುನಿಕತೆಯಾದ್ದರಿಂದ ವಿನೋಬಾರ 
ಕನಸ ಗಾರಿಕೆ ನಮಗೆ ಕಿಂಚಿತ್ತೂ ಕ್ರಿಯಾಶೀಲವೆಂದು ಅನ್ನಿಸಲಿಲ್ಲ. ಅವರ ವಿಷ್ಣು ಸಹಸ್ರನಾಮದ 
ಪಠನ , ಅವರ ` ಜೈಜಗತ್ ' ಘೋಷ, ಅವರ ಮೌನ, ಮನುಷ್ಯ ಸ್ವಭಾವದ ಅರಿವಿಲ್ಲದ ಅವರ 
ನಿಷ್ಟುರ ವ್ರತಾಚರಣೆ - ಈ ಎಲ್ಲವೂ ನಂಬಿದವರಿಗೆ ಹಿತವೆನ್ನಿಸುವ, ನಂಬದವರಿಗೆ ಅಸಂಬದ್ಧವೆನ್ನಿ 
ಸುವ ವ್ಯಕ್ತಿಗತ ಮಾಂತ್ರಿಕತೆಯಾಗಿ ಬಿಟ್ಟಿತು. ಕೇವಲ ತಂತ್ರವನ್ನು ಕಲಿತುಕೊಂಡು, ಆದರೆ ಮಂತ್ರ 
ವನ್ನು ಮರೆತು ಆಡಿಸಿದ ಮಂತ್ರದಂಡದಂತೆ ಕಂಡಿತು , ಗಾಂಧೀವಾದಕ್ಕೆ ಕ್ರಿಯಾಶೀಲತೆಯ ಹಲ್ಲು 
ಉಗುರುಗಳನ್ನು ಕೊಡಲು ಇನ್ನಿಬ್ಬರು ಶ್ರಮಿಸಿದರು - ಜಯಪ್ರಕಾಶ್ ಮತ್ತು ಲೋಹಿಯಾ. 
ಪರುಪ್ರಕಾಶರ ಆಂದೋಳನ ಬರಡು ನೈತಿಕತೆಯ ಅಹಂಕಾರದ , ಸ್ವಪ್ರತಿಷ್ಟೆಯ ಮೊರಾಕ್ಕೀಯವ 
ರನ್ನು ಅಧಿಕಾರಕ್ಕೆ ತಂದಿತು. ಲೋಹಿಯಾವಾದ ಸ್ವಪ್ರದರ್ಶನ ರತಿಯ ಹುಂಬರನ್ನು ಬೆಳೆಸಿತು . 
ಗಾಂಧೀಜಿ, ಜಯಪ್ರಕಾಶ್‌ , ಲೋಹಿಯಾ- ಇವರು ನಿರೀಕ್ಷಿಸದೇ ಇದ್ದ ಅಣಕಗಳು ಇವು ಎಂದು 
ಹೇಳಿಇಡುವುದು ಸುಲಭ. ಈ ದೊಡ್ಡವರ ಚಿಂತನಾಕ್ರಮ ಮತ್ತು ಕಾರ್ಯವಿಧಾನಗಳಲ್ಲಿ ಈ 
ಅಣಕದ ಸಾಧ್ಯತೆ ಅಡಗಿದೆಯೆ , ಅದನ್ನು ನಿವಾರಿಸುವುದು ಸಾಧ್ಯವೇ - ಈ ವಿಮರ್ಶೆಯ ಎಚ್ಚರದಲ್ಲಿ 
ಕಂಗೆಟ್ಟ ನಮ್ಮ ಕಾಲಕ್ಕೆ ಗಾಂಧಿಯ ಅನ್ವಯದ ಸಾಧ್ಯತೆಯನ್ನು ನಾವು ಹುಡುಕಿಕೊಳ್ಳಬೇಕಾಗಿದೆ . 


* ಸಿಲು 

IN ADDITION TO THE SUBSIDISED EXERCISE & STUDENT NOTEBOOKS 


NOW 
THE LEKHAK RANGE 

includes 


0 


L Graph Book and Drawing Book 

Answer Paper and Duplicating Paper 
Ball Point Pen / Refills and Ink Pen 

Pencil and Colour Pencils 
o Gum and Paste 


0 


Marketed in the interest of the student community by : 


MYSORE SALES INTERNATIONAL LIMITED 
MSIL HOUSE , 36 , Cunningham Road , 

Bangalore - 560 052 . 


ನಿ 8 ತ - ಆ ರ್ಥ 
ನಿಮ್ಮ ಹಣಕ್ಕೆ ಭದ್ರತೆ ಮತ್ತು ಬೆಳವಣಿಗೆಯನ್ನು ನೀವು 
ನಿರೀಕ್ಷಿಸುತ್ತೀರಾ ? 
ಹಾಗಿದ್ದರೆ ಅದನ್ನು ಸಿಂಡಿಕೇಟ್ ಬ್ಯಾಂಕಿನ 
ನಿಶ್ಚಿತ ಠೇವಣಿಯಲ್ಲಿ ತೊಡಗಿಸಿ , 
ನಿಮ್ಮ ಹಣಕ್ಕೆ ಸಂಪೂರ್ಣ ರಕ್ಷಣೆಯೊಂದಿಗೆ 
ಆಕರ್ಷಕ ಬಡ್ಡಿಯನ್ನು ನಾವು ನೀಡುತ್ತೇವೆ. 
ನೀವುಮೂರು ತಿಂಗಳಿಗೊಮ್ಮೆ ಬಡ್ಡಿಯನ್ನು 
ಪಡೆಯಬಹುದು. ಠೇವಣಿಯನ್ನು 15 ದಿನಗಳಿಂದ 
120 ತಿಂಗಳುಗಳವರೆಗೆ ವಿವಿಧ ಅವಧಿಗೆ 
ತೊಡಗಿಸಬಹುದು. 


• ಸಿ ೦ ಡಿ ಕೆ ಟ್ ಬ್ಯಾಂಕ್ : 


SYNDICATE BANK 


ನಿಮ್ಮ ಆರ್ಥಿಕ ಅಭ್ಯುದಯದ ಯೋಜನೆಗಳರೂವಾರಿ . 

ಬೆಳಕಿನೆಡೆಗೆ ನಮ್ಮ ನಡೆ 
ಹರಿಜನ ಗಿರಿಜನ ಕಲ್ಯಾಣಕ್ಕಾಗಿ ಕಂಕಣಬದ್ಧವಾಗಿರುವ ಕರ್ನಾಟಕ ವಾರ್ಷಿಕ ಬಜೆಟ್ಟಿನಲ್ಲಿ ಹೆಚ್ಚು ಹಣವನ್ನು 
ಖರ್ಚು ಮಾಡುತ್ತಿರುವ ಕೆಲವೇ ರಾಜ್ಯಗಳಲ್ಲಿ ಮುಂಚೂಣಿಯಲ್ಲಿದೆ. ಇದಲ್ಲದೇ ಆರ್ಥಿಕ ಹಾಗೂ ಸಾಮಾಜಿಕ ಸಮಾ 
ನತೆಯನ್ನು ಸಾಧಿಸುವುದಕ್ಕಾಗಿ ಹರಿಜವ- ಗಿರಿಜನರಿಗೆ ಅನೇಕ ಯೋಜನೆಗಳನ್ನು ರೂಪಿಸಿ, ಜಾರಿಗೊಳಿಸಲಾಗುತ್ತಿದೆ. 

- ಸಮಗ್ರ ಗ್ರಾಮೀಣ ಅಭಿವೃದ್ಧಿ ಯೋಜನೆಯನ್ವಯ ಆರನೆಯ ವಾರ್ಷಿಕ ಯೋಜನೆಯಲ್ಲಿ 5 , 76 ಲಕ್ಷ ಹರಿ 
ಜನ ಕುಟುಂಬಗಳನ್ನು ಬಡತನ ರೇಖೆಯಿಂದ ಮೇಲಕ್ಕೆತ್ತುವ ಗುರಿ ಹೊಂದಲಾಗಿದೆ . ಇಲ್ಲಿಯವರೆಗೆ 1 . 50 ಲಕ 
ಕುಟುಂಬಗಳಿಗೆ ಈ ಸಹಾಯ ನೀಡುವ ಗುರಿ ದೊರಕಿದೆ . ಈ ವರ್ಷ 1 . 60 ಲಕ್ಷ ಕುಟುಂಬಗಳು ಈ ಸೌಲಭ್ಯ 
ಪಡೆಯಲಿವೆ . 

- ಈಗಾಗಲೇ ಇರುವ 410 ವಸತಿಗೃಹಗಳ ಜೊತೆಗೆ ಈ ವರ್ಷ ಇನ್ನೂ 130 ವಸತಿಗೃಹಗಳನ್ನು ತೆರೆಯ 
ಲಾಗಿದೆ. ಇದಲ್ಲದೇ ಹಿಂದುಳಿದ ವರ್ಗಗಳಿಗಾಗಿರುವ ವಸತಿ ಗೃಹಗಳಲ್ಲಿಯೂ ಶೇ . 25ರಷ್ಟು ಸ್ಥಾನಗಳನ್ನು ಹರಿಜನರಿಗೆ 
ನೀಡಲಾಗುತ್ತಿದೆ. ಹೀಗಾಗಿ ರಾಷ್ಟ್ರದಲ್ಲಿ ಒಟ್ಟು 7000 ಹರಿಜನ- ಗಿರಿಜನ ವಿದ್ಯಾರ್ಥಿ ವಿದಾರ್ಥಿನಿಯರಿಗೆ ವಸತಿ ಸೌಲಭ್ಯ 
ಉಂಟು . ಹರಿಜನ - ಗಿರಿಜನರಿಗಾಗಿ ನಾಲ್ಕು ಸೈನಿಕ ಶಾಲೆ ಮಾದರಿಯ ವಸತಿ ಶಾಲೆಗಳನ್ನು ಸ್ಥಾಪಿಸಲಾಗುವುದು , 

ಹರಿಜನ- ಗಿರಿಜನರು ಸರ್ಕಾರಿ ಉದ್ಯೋಗಗಳಲ್ಲಿ ನಿಗದಿತ ಶೇಕಡಾ 18 ರಷ್ಟು ಸ್ಥಾನಗಳನ್ನು ಪಡೆಯವುದನ್ನು 
ಖಚಿತಪಡಿಸಲಾಗುತ್ತಿದೆಯಲ್ಲದೆ ಬಡ್ತಿಯಲ್ಲಿಯೂ ಕೂಡಾ ಸ್ಥಾನಗಳನ್ನು ಮಾಸಲಿಡಲಾಗಿದೆ. ಇದನ್ನು ಖಚಿತಪಡಿ 
ಸಿಕೊಳ್ಳಲು ಎಲ್ಲ ನೇಮಕಾತಿ ಸಮಿತಿಗಳಲ್ಲಿ ಸಮಾಜ ಕಲ್ಯಾಣ ಇಲಾಖೆಯ ನಿರ್ದೇಶಕರು ಸದಸ್ಯರಾಗಿದ್ದಾರಲ್ಲದೆ 
ಮುಖ್ಯಮಂತ್ರಿಗಳ ಅಧ್ಯಕ್ಷತೆಯಲ್ಲಿ ಒಂದು ಉನ್ನತ ಸಮಿತಿಯನ್ನು ಕೂಡ ರಚಿಸಲಾಗಿದೆ. 

ಹರಿಜನರ ಮೇಲಿನ ದೌರ್ಜನ್ಯಗಳನ್ನು ಕಂಡುಹಿಡಿದು ಅವರಿಗೆ ನ್ಯಾಯ ದೊರಕಿಸಿಕೊಡಲು ವಿಶೇಷಪೋಲೀಸ್ 
ಘಟಕಗಳನ್ನು ರಚಿಸಲಾಗಿದೆ. ಕಳೆದ ಒಂದೂವರೆ ವರ್ಷದ ಅವಧಿಯಲ್ಲಿ 16050 ಪ್ರಕರಣಗಳನ್ನು ಪತ್ತೆ ಹಚ್ಚಿ 
ಕ್ರಮ ಕೈಗೊಳ್ಳಲಾಗಿದೆ. 

ಭೂ ಸುಧಾರಣೆ ಕಾಯ್ದೆ ಪ್ರಕಾರ ರಾಜ್ಯದಲ್ಲಿ ಹೆಚ್ಚುವರಿ ಭೂಮಿಯನ್ನು ಗುರುತಿಸಿ ಹಂಚಲಾಗಿರುವ 
63873 ಎಕರೆ ಭೂಮಿಯಲ್ಲಿ 7717 ಹರಿಜನ - ಗಿರಿಜನ ಕುಟುಂಬಗಳಿಗೆ 34 ,273 ಎಕರೆ ಭೂಮಿ ದೊರಕಿದೆ 
ಹೆಚ್ಚುವರಿ ಭೂಮಿಯ ಕನಿಷ್ಟ ಶೇಕಡಾ 50 ರಷ್ಟನ್ನಾದರೂ ಹರಿಜನ - ಗಿರಿಜನರಿಗೆ ಹಂಚುವುದು ಸರ್ಕಾರದ ಉದ್ದೇಶ, 

- ನಿವೇಶನರಹಿತ ಕುಟುಂಬಗಳಿಗೆ ಹಂಚಲಾಗಿರುವ 9 . 81 ಲಕ್ಷ ನಿವೇಶನಗಳ ಪೈಕಿ ಶೇ . 44 ರಷ್ಟು ಎಂದರೆ 
3.97 ಲಕ್ಷ ನಿವೇಶನಗಳನ್ನು ಹರಿಜನ - ಗಿರಿಜನರಿಗೆ ನೀಡಲಾಗಿದೆ . ವಿತರಣೆ ಮಾಡಲಾಗಿರುವ 5 . 27 ಲಕ್ಷ ಜನತಾ 
ಮನೆಗಳಲ್ಲಿ 1 . 38 ಲಕ್ಷ ಮನೆಗಳನ್ನು ಹರಿಜನರೆಗೆಕೊಡಲಾಗಿದೆ. 

ಪೌರಕಾರ್ಮಿಕರ ಬದುಕಿನಲ್ಲಿ ಉತ್ಸಾಹ ಮತ್ತು ನೆಮ್ಮದಿ ಮೂಡುವಂತೆ ಉತ್ತಮ ಸೇವಾ ಸೌಲಭ್ಯಗಳ 
ವಿಸ್ತರಣೆ, 


- ಹರಿಜನ- ಗಿರಿಜನರ ಮಕ್ಕಳಿಗೆ ಶಿಕ್ಷಣ ಸೌಲಭ್ಯವನ್ನೊದಗಿಸಲು ಈ ವರ್ಷ ಇನ್ನೂ 2 ಸಾವಿರ ಗ್ರಾಮಗಳು 
ಮತ್ತು ಸಣ್ಣ ಪಟ್ಟಣಗಳಲ್ಲಿ ಜ್ಞಾನಮಂದಿರಗಳ ನಿರ್ಮಾಣ. 

ಹರಿಜನ - ಗಿರಿಜನ ಅಭಿವೃದ್ಧಿ ನಿಗಮದ ಮೂಲಕ ಈ ವರ್ಷ ಇಪ್ಪತ್ತು ಸಾವಿರ ಜನರಿಗೆ ಸಾಲ ಮತ್ತು 
ಸಹಾಯಧನ ರೂಪದಲ್ಲಿ ನೆರವು 

ಮಾಜಿ ತೋಟಿ ತಳವಾರ ಮತ್ತು ನೀರುಗಂಟೆಗಳಿಗೆ ತಿಂಗಳಿಗೆ 15 ರೂ . ಗಳ ಮಾಸಿಕ ಭತ್ಯ , 

ಇದಲ್ಲದೆ ಉದ್ಯೋಗಸ್ಥಾಪನೆಗೆ ವಿಶೇಷ ನೆರವು. ಅಂತರ್ಜಾತೀಯ ವಿವಾಹಗಳಿಗೆ ಧನಸಹಾಯ . ಅಂಬೇಡ್ಕರ್ 
ಪ್ರತಿಮೆಯ ಸ್ಥಾಪನೆ , ಅಂಬೇಡ್ಕರ್ ಜನ್ಮದಿನದಂದು ರಜಾ ಘೋಷಣೆ: ಹರಿಜನ ವಿದ್ಯಾಸಂಸ್ಥೆಗಳಿಗೆ ವಿಶೇಷ ಧನ 
ಸಹಾಯ , ವೈದ್ಯಕೀಯ ಕಾಲೇಜು ಸ್ಥಾಪನೆಗೆ ಅನುಮತಿ, ನಗರಸಭೆ ಮುಂತಾದ ಸ್ಥಳೀಯ ಸಂಸ್ಥೆಗಳಲ್ಲಿ 18 
ಪ್ರತಿಶತ ಹಣದ ವೆಚ್ಚದ ಮೇಲೆ ನಿಗಾ ಇಡುವುದಕ್ಕಾಗಿ ವಿಶೇಷ ಸಮಿತಿಗಳ ರಚನೆ ಮುಂತಾದ ಕ್ರಮಗಳು ಹರಿಜನರ 
ಬಗ್ಗೆ ಸರ್ಕಾರಕ್ಕಿರುವ ಕಳಕಳಿಯ ದ್ಯೋತಕ , 


ಪ್ರಕಟಣೆ : ಕರ್ನಾಟಕ ಸರ್ಕಾರದ ವಾರ್ತಾ ಮತ್ತು ಪ್ರಸಾರ ಇಲಾಖೆ 

ಶುಭಾಶಯಗಳು : 


ಕಿರಣ್ ಲಾಡ್ 


ಶಾಂಸುಂದರ್ ಥಿಯೇಟರ್ ಕಾಂಪ್ಲೆಕ್ಸ್ , ನಜರ್‌ಬಾರ್ದ, ಮೈಸೂರು. 


Karnataka Arts & Silk Museum 
ಆ ...ಕರಕುಶಲ ವಸ್ತುಗಳು , ರೇಷ್ಮೆ ಸೀರೆ ವ್ಯಾಪಾರಿಗಳು | 

* ಜೂ ಮುಂಭಾಗ, ಇಂದಿರಾ ನಗರ , ಮೈಸೂರು. 


ಹೋಟೆಲ್ ಸಿದಾ ರ್ಥ 
ಬೋರ್ಡಿಂಗ್ ಲಾಡ್ಡಿಂಗ್ 
ನಜರ್‌ಬಾದ್ , ಮೈಸೂರು. 


ನೇತ್ರ ಆರ್ಟ್ ಅಂಡ್ ಕಾಫ್ ಎಂಪೋರಿಯಂ 


ಕಠಕುಶಲ ವಸ್ತುಗಳು , ರೇಷ್ಮೆ ಸೀರೆ ವ್ಯಾಪಾರಿಗಳು , 
- ಜ ಪ೦ಂಭಾಗ ಇಂದಿರಾ ನಗರ, ಮೈಸೂರು. 


428 : ರುಜುವಾತು . ... 


ಸಾದರ ಸ್ವೀಕಾರ 


1 ನವಿಲುಗರಿ 

10 ಮತ್ತೆನೆಂದರೆ 
(ಶಿಶುಗೀತೆಗಳ ಸಂಕಲನ) ಲೇ || ಟಿ . ಎಸ್ . ನಾಗೆ (ಕವನಗಳು) ಲೇil ನಾರಾಯಣ ಕಂಗಿಲ . ಅಕ್ಷರ 
ರಾಜ ಶೆಟ್ಟಿ , ನಿರ್ಮಲ ಪ್ರಕಾಶನ, ತಿಪಟೂರು, ಪ್ರಕಾಶನ , ಸಾಗರ , ಬೆಲೆ 5 - 00 
ಬೆಲೆ 10 . 00 

* 11 ಪಠ, ವಿಚಾರ 
2 ಜನತಾಂತ್ರಿಕ ಸಮಾಜವಾದ 

( ಲೇಖನಗಳ ಸಂಗ್ರಹ ) ಸಂ ಅಧ್ಯಾಪಕರ 
( ಲೇಖನಗಳ ಸಂಗ್ರಹ) ಲೇ || ಆಚಾರ್ಯ ಸಂಘ, ಶಾರದಾ ವಿಲಾಸ ಕಾಲೇಜು, ಮೈಸೂರು. 
ನರೇಂದ್ರ ದೇವೆ. ಜನ ಪ್ರಕಾಶನ , ಬೆಂಗಳೂರು, 
ಬೆಲೆ , 3 . 00 

ಗು 12 ಅವರೋಹಣ 

(ನಾಟಕ) ಲೇ ! ನಾರಾಯಣ ಕೆಂಗಲ , ಸ. 
… 

.. 
… . . . 

ಪ್ರಕಾಶನ , ಮಂಗಳೂರು, ಬೆಲೆ 4 - 00 
(ಕವನ ಸಂಕಲನ) ಲೇ ! ವಿ . ಮುನಿವೆಂಕಟಪ್ಪ . 
ಪಂಚಮ ಪ್ರಕಾಶನ, ಬೆಂಗಳೂರು, ಬೆಲೆ 5 . 00 13 ನಮ್ಮ ಗೋಡೆಯ ಹಾಡು 
4 ಗೋಪಾಲಗೌಡ ಶಾಂತವೇರಿ 

(ಕವನ ಸಂಕಲನ) ಲೇ !! ಹೆಚ್ . ಡುಂಡಿರಾಜ್ . 
( ನೆನಪುಗಳು) ಲೇ || ಎಚ್ . ಸಿ. ವಿಷ್ಣು ಮೂರ್ತಿ, ಸ್ಪಟಿಕ ಪ್ರಕಾಶನ , ಮಂಗಳೂರು, ಬೆಲೆ 8 - 00 
ಅನನ್ಯ ಪ್ರಕಾಶನ, ಮೈಸೂರು, ಬೆಲೆ, 8 .00 

14 ರಕ್ತ ಪರಿಶೋಧನೆ 
5 ಗೋಪಾಲಗೌಡರ ಡೈರಿ, ಪತ್ರಗಳು ಇತ್ಯಾದಿ ( ಪತ್ತೇದಾರಿ ಕಾದಂಬರಿ) ಲೇ !! ಸರ್ ಆರ್ಥರ್ 

( ಭಾಗ - ೧) ಸಂII ಎಚ್ . ಸಿ . ವಿಷ್ಣುಮೂರ್ತಿ, ಕಾನನ್ ಡಾಮ್ , ಅನುವಾದ: ವಾಸುದೇವರಾವ್ 
ಅನನ್ಯ ಪ್ರಕಾಶನ , ಮೈಸೂರು, ಬೆಲೆ 6 .50 ಪ್ರಿ ೦ ಟ ರ್ ಪ್ರಕಾಶನ, ಬೆಂಗಳೂರು. 
6 ಕುವೆಂಪು ಸಾಹಿತ್ಯ ಪರಿಚಯ 

ಬೆಲೆ 12 - 00 


' ( ವಿಮರ್ಶಾ ಸಂಕಲನ) ಲೇ || ಅರ್ಜುನಪುರಿ 15 ಪೂರ್ವಾಶ್ರಮ 
ಅಪ್ಪಾಜಿಗೌಡ, ಶ್ರೀ ಸಿದ್ಧಾರೂಢ ಪ್ರಕಾಶನ , ಕಾದಂಬರಿ) ಲೇ ! ಕಾಶಿ ವಿಶ್ವನಾಥ ಶೆಟ್ಟಿ , 
ಮಧ್ವರು. ಬೆಲೆ. 8 .00 

. 50 ಸಹಸ್ರ ಕೃತಿದಾನ ಮಹಾಯಜ್ಞ ಸಮಿತಿ, 
7 ಕನ್ನಡದ ಹುಲಿ 

ಚಿಕ್ಕಮಗಳೂರು. ಬೆಲೆ 8 - 00 
- ( ಜೀವನ ಚರಿತ್ರೆ ಹಾಗೂ ಕವನಗಳು) ಲೇ !!.... 
ಕೊತ್ತಲ ಮಹಾದೇವಪ್ಪ , ಜಯಶ್ರೀ ಜಯ . 

* 16 ಶಿಕ್ಷಣ ಮತ್ತು ಲೈಂಗಿಕ ಜೀವನ 
ಪ್ರಕಾಶನ , ಬಟ್ರ ರ ಬೆಲೆ 3 on 

( ಲೇಖನಗಳು ) ಲೇ || ಎನ್ .ಬೋರಲಿಂಗಯ್ಯ , 

ದ ಪೃಥ್ವಿ ಪ್ರಕಾಶನ , ಮೈಸೂರು, ಬೆಲೆ 6 - 00 
& ಶ್ರೀಮಂತಗಡ 
( ಸ ಳ ಪರಿಚಯ ) ಲೇ11 ಕೋತ ಲ ಮಹಾದೇವಪ . 17 ಹಾಸು ಹಕ್ಕು 
ಜಯಶ್ರೀ ಜಯ ಪ್ರಕಾಶನ , ಬಟರು. * ( ಲೇಖನಗಳು ) ಲೇll ಎನ್ . ಬೋರಲಿಂಗಯ್ಯ 
ಬೆಲೆ. 2 . 00 

, 

- ಪೃಥ್ವಿ ಪ್ರಕಾಶನ , ಮೈಸೂರು, ಬೆಲೆ 6 - 00 
9 ಹೆಡೆಯ ಹಾವು . 

18 ನಿಸರ್ಗದ ಕರೆ 
(ಕವನಗಳು ) ಲೇ #1-ಕೊತ್ತಲ ಮಹಾದೇವಪ್ಪ ( ನಾಟಕ) ಲೇ !! ಅರ್ಜುನಪುರಿ ಅಪ್ಪಾಜಿಗೌಡ, 
ಜಯಶ್ರೀ ಜಯ ಪ್ರಕಾಶನ , ಬಟೂರು, - ಶ್ರೀ ಸಿ ದ್ದಾ ರೂ ಢ ಪ್ರಕಾಶನ, ಮದ್ದೂರು, 
ಬೆಲೆ, 4 . 00 . 

. ... .. : ಬೆಲೆ 3 . 00 


19 ಈ ಶತಮಾನದ ನೂರು ಇಂಗ್ಲಿಷ್ : 28 ಸುಳ್ಳು ಬುರುಕಿ 
ಕವನಗಳು 

(ಕವನಗಳು ) ಲೇ !! ವೇಣುಗೋಪಾಲ ಸೊರಬ . 
(ರೂಪಾಂತರ) ರಾಮಚಂದ್ರ ಶರ್ಮ. ಪ್ರಿಂಟರ್ ಸವಿತಾ ಪ್ರಕಾಶನ, ಕನಕಪುರ , ಬೆಲೆ . 5 .00 
ಪ ಕಾಶನ , ಬೆಂಗಳೂರು, ಬೆಲೆ 16 - 00 

29 ಗೊರಿಲ್ಲಾ 
20 ಸೂಫಿ ಮತ್ತು ಶರಣರ ಅನುಭಾವ ಪಥ ( ವಚನ ಪದ್ಯಗಳು) ಲೇ 11ಶೇಷೇಂದ್ರ ಶರ್ಮ, 

ಲೇil ಷಣ್ಮುಖಯ್ಯ ಅಕ್ಕೂರ ಮಠ, ಕನ್ನಡಕ್ಕೆ ಡಾ . ಸುಂದರಂ . 
ಸಂಸ್ಕೃತಿ ಪ್ರಸಾರೋಪನ್ಯಾಸ ಪುಸ್ತಕ ಪ್ರಕಾಶನ , 30 ಬೆಳ್ಳಕ್ಕಿಗಳು | 
ಹುಬ್ಬಳ್ಳಿ , ಬೆಲೆ 2 - 00 

(ಕವನ ಸಂಕಲನ) ಲೇ ॥ ಸುಬ್ಬಣ್ಣ ರಂಗನಾಥ 
21 ಜ್ಯೋತಿಷ್ಯಶಾಸ್ತ್ರ ವಿವೇಚನೆ 

ಎಕ್ಕುಂಡಿ, ಬಯಲು ಸೀಮೆ ಪ್ರಕಾಶನ, 
- ಲೇ || ಶ್ರೀ ಷಣ್ಮುಖಯ್ಯ ಅಕ್ಕೂರ ಮಠ, ಇಲಿಗಳು : 10 :00 
ಸಂಸ್ಕೃತಿ ಪ್ರಸಾರೋಪನ್ಯಾಸ ಪುಸ್ತಕ ಪ್ರಕಾಶನ , 31 ಆರಂಭಜ್ಯೋತಿಷಿ 
ಹುಬ್ಬಳ್ಳಿ , ಬೆಲೆ 2 - 00 

- ಲೇ || ಬಿ . ವಿ . ರಾಮನ್ , ಐ . ಬಿ . ಎಚ್ . ಪ್ರಕಾಶನ , 

ಬೆಂಗಳೂರು, ಬೆಲೆ. 5. 00 
22 ಸಾಲೋ ಫ್ರೆಯರೆಯ ವಿಮೋಚನಾವಾದಿ 

32 ಎಂ . ಎಚ್ . ಕೃಷ್ಣ 
ಶಿಕ್ಷಣದ ಕಲ್ಪನೆ 

( ಜೀವನ ಚರಿತ್ರೆ ) ಲೇ || ಕೆ. ಜಿ . ನಾಗರಾಜನ್ . 
. ಲೇ || ಮಹಾಬಲೇಶ್ವರ ರಾವ್ , ಜನವಾದಿ 

ಐ ಬಿ. ಎಚ್ . ಪ್ರಕಾಶನ , ಬೆಂಗಳೂರು, ಬೆಲೆ. 3. 00 
ಪ್ರಕಾಶನ , ಗುಂಡ್ಮಿ ಬೆಲೆ 1 .50 | 

33 ಬಾಲಂಗೋಚಿ 
23 ನವೋದಯ 

(ಕಿರು ಕಾದಂಬರಿ) ಲೇ || ಕಿಕ್ಕೇರಿ ನಾರಾಯಣ. 
( ಹೊಸಗನ್ನಡ ಸಾಹಿತ್ಯ ಸಮಿಾಕ್ಷೆ ಮತ್ತು ವಿಮರ್ಶೆ) ನೆಲಮನೆ ಪ್ರಕಾಶನ , ಮೈಸೂರು, ಬೆಲೆ.3 .00 
ಲೆ || ಜಿ .ಎಸ್ . ಶಿವರುದ್ರಪ್ಪ ನೆಲಮನೆ ಪ್ರಕಾಶನ , 34 ವಾನಪ .ಸ . 
ಮೈಸೂರು. ಎರಡನೇ ಮುದ್ರಣ, ಬೆಲೆ 12. 00 

(ಕಾದಂಬರಿ) ಲೇ ! ಸರೋಜ ನಾರಾಯಣ 
24 ನನ್ನ ಕಣ್ಣಗಲಕ್ಕೆ 

ರಾವ್ , ಸುರುಚಿ ಪ್ರಕಾಶನ, ಮೈಸೂರು.. 

ಬೆಲೆ 10 .50 
(ಕವನ ಸಂಕಲನ) ಲೇ || ಚಂದ್ರಶೇಖರ ತಾಳ್ಯ . 
ಯುವ ಒರಿದು ವಿದ್ಯಾರ್ಥಿ ಸಂಘ, ಸಿರಿಗೆರೆ, 35 ಬದಲಾವಣೆ 
ಬೆಲೆ, 3 .00 

( ಲೇಖನಗಳ ಸಂಗ್ರಹ) ಲೇ । ಭಗವಾನ್ 

ಮಹಿಮ ಪ್ರಕಾಶನ , ಮೈಸೂರು, ಬೆಲೆ. 5 .00 
25 ಮೌನ ಸ್ಪಂದನ 

36 ಅಂತರದ ನೀರು ನೆಗಸು , 
(ಕವನ ಸಂಕಲನ) ಲೇ || ದೊಡ್ಡರಂಗೇಗೌಡ, 

ಕವನಗಳು ) ಲೇಆ ಸುಂದರ ನಾಡಕರ್ಣಿ , ಶ್ರೀ 
ಆಭಿಜಾತ ಪ್ರಕಾಶನ , ಬೆಂಗಳೂರು, ಬೆಲೆ 10 . 00 ರಾಘವೇಂರ್ದ ಪ ಕಾಶನ , ಅಂಕೋಲಾಬೆಲೆ. 2 . 00 


26 ಪರಿವರ್ತನೆ 

- 37 ಅಸಹಾಯಕರು 
( ಕತೆಗಳು ) ಲೆ : ಶಾಂತಿನಾಥ ದೇಸಾಯಿ , (ಕಾದಂಬರಿ) ಲೇ ಡಿ. ಲಿಂಗಯ್ಯ , ದಿನಕರ 
ಅನನ್ಯ ಪ್ರಕಾಶನ , ಮೈಸೂರು, ಬೆಲೆ , 8 . 00 ಪ ಕಾಶನ , ಬೆಂಗಳೂರು, ಬೆಲೆ.10 . 00 
27 ಸಮಾಜವಾದ ಅಂದಿನಿಂದ ಇಂದಿನವರೆಗೆ 38 ಚಿಕ್ಕದೊಂದು ಗಿಳಿಯ ಸಾಕಿ 

ಲೇ !! ಬಾಪು ಹೆದ್ದರ ಶೆಟ್ಟಿ , ಜನ ಪ್ರಕಾಶನ , - (ಕಥೆಗಳು) ಲೆ : 8 ಜಿ . ಎಸ್ . ಉಬರಡ್ಕ , 
ಬೆಂಗಳೂರು, ಬೆಲೆ 7 .50 

ಸುಮ ನಸ್ಸಾವೇದಿಕೆ , ಚೊಕ್ಕಾಡಿ, ಬೆಲೆ , 8.00 

